


ధర్మము

సంపూర్ణ నీతి చంద్రిక-1,2



ఉచిత గురుకుల విద్య ఫౌండేషన్
www.freegurukul.org

సదాశివ సమారంభం



గురు దక్షిణామూర్తి



గురు వేదవ్యాస మహర్షి



గురు కుక మహర్షి



గురు నారద మహర్షి



గురు వాల్మీకి మహర్షి



గురు శ్రీకృష్ణ

శంకరాచార్య మధ్యమాం



గురు దత్తాత్రేయ



గురు బాబాజి



గురు గోతమ బుద్ధ



గురు ఆదిశంకరాచార్య



గురు రామానుజాచార్యులు



గురు జ్ఞానేశ్వర్



గురు రవిదాస్



గురు కబీర్ దాస్



గురు మైత్రన్య మహా ప్రభువు



గురు నానక్



గురు రాఘవేంద్ర స్వామి




గురు వీరభక్త్యంద్ర స్వామి



యోగి బేమన

అస్మదాచార్య పర్యంతం



గురు చైలింగ్ స్వామి



గురు లాహిరి మహాశయ



గురు రామకృష్ణ పరమహంస



అమ్మ శారదా దేవి



గురు వివేకానంద



గురు సాయిబాబా



గురు అరబింద్



గురు రమాణ మహర్షి



గురు యోగానంద



గురు భక్తవేదాంత ప్రభుపాద



గురు మళయాళ స్వామి



గురు విద్యాప్రకాశానందగిరి



గురు చంద్రశేఖర పరమాచార్య

వందే గురుపరంపరాం..





“ఉచిత గురుకుల విద్య ఫౌండేషన్” ద్వారా విలువలు, నైపుణ్యాలతో కూడిన విద్య ఉచితంగా + సులభంగా + ఆకర్షణీయంగా + నాణ్యతతో కూడి అందించే సేవా కార్యక్రమంలో భాగంగా ఈ పుస్తకాన్ని భారత ప్రభుత్వపు వెబ్ సైట్(డిజిటల్ లైబ్రరీ అఫ్ ఇండియా) నుంచి సేకరించి అందిస్తున్నాము. ఇందుకు మేము వారికి కృతజ్ఞత తెలియచేసుకుంటున్నాము.

సాయి రామ్ వారి సేవల విస్తరణలో భాగంగా ఈ ఫౌండేషన్ స్థాపించబడినది. ఈ స్వచ్ఛంద సంస్థ ద్వారానే అన్ని సేవలు అందించబడును. ఇటువంటి పుస్తకాలు మీరు వ్రాసినట్లయితే (లేక) సేకరిస్తే మాకు తెలియచేయండి. మేము ప్రతి విద్యార్థికి ఉచితంగా అందేలా చేస్తాము, తద్వారా ఉన్నత విలువలు, నైపుణ్యాలు కలిగిన విద్యార్థులను మన దేశానికి అందించవచ్చు. మాతో కలిసి నవ భారత నిర్మాణ కార్యక్రమంలో పనిచేయుటకు, భాగస్వామ్యం అగుటకు ఆసక్తి ఉంటే సంప్రదించగలరు.

ఈ గ్రంథాలను ఉచితంగా ఆన్ లైన్ లో చదువుటకు, దిగుమతి(డౌన్లోడ్) చేసుకొనుటకు గల మార్గాలు:

- 1) భారత ప్రభుత్వపు వెబ్ సైట్: <http://www.new.dli.ernet.in>
- 2) ఉచిత గురుకుల విద్య ఫౌండేషన్ వెబ్ సైట్ : www.freegurukul.org
- 3) సాయి రామ్ వెబ్ సైట్ : <https://sites.google.com/site/sairealattitudemanagement>
- 4) మొబైల్ ఆప్: Free Gurukul

గమనిక: భక్తి,జ్ఞాన,ధర్మ ప్రచారార్థం ఉచితంగా eBook రూపంలో భారత ప్రభుత్వపు డిజిటల్ లైబ్రరీ సహాయంతో ఇవ్వడం జరిగింది. ఇది లాభార్జన దృష్టిలేని ఉచిత సేవ. ఈ సేవలో అంతర్జాలంలోని(ఇంటర్నెట్) లైసెన్సు / కాపీరైటు అభ్యంతరాలు లేనివి అనుకొన్న పుస్తకాలను గ్రహించటం జరిగినది. అనుకోకుండా ఏవైనా అభ్యంతరకరమైనవి ఉన్నచో మాకు తెలుప మనవి, వాటిని తొలగించగలము అని మనవి చేసుకొంటున్నాము.

Website: www.freegurukul.org

Mobile App: Free Gurukul

email: support@freegurukul.org

Facebook: www.facebook.com/freegurukul

Help Line / WhatsApp: 904 202 0123

“ మన లక్ష్యం: విలువలు, నైపుణ్యాలతో కూడిన విద్య అనేది ఉచితంగా + సులభంగా + ఆకర్షణీయంగా + నాణ్యతతో కూడి అందరికీ అందించబడాలి “

ఉచిత గురుకుల విద్య ఫౌండేషన్ – Free Gurukul Education Foundation

సర్వం పరమాత్మ పాద సమర్పణమస్తు

భారత ప్రభుత్వపు వెబ్ సైట్ - డిజిటల్ లైబ్రరీ అఫ్ ఇండియా

<http://www.new.dli.ernet.in>

Digital Library of India: Inc. x

www.new.dli.ernet.in

Digital Library of India

Hosted by: Indian Institute of Science, Bangalore in co-operation with
CMU, IIT-H, NSF, ERNET and MCIT for the Govt. of India and 21 major participating centres.

Home Vision Mission Goals Benefits Content Selection Current Status People Funding Copyright Policy FAQ RFP

Books Manuscripts
Title:
Author:
Year: to
Subject: Any Subject
Language:
Scanning Centre: Any Centre
Clear Search

Presentations and Report
Statistics Report
Status Report
Feedback | Suggestions |
Problems | Missing links or
Books

Click [here](#) for PDF collection
DLI MIRROR at ICAA Data Center PUNE

For the first time in history, the Digital Library of India is digitizing all the significant works of Mankind.

Click [Here](#) to know More about DLI ^{New!}

Books	Journals	Newspapers	Manuscripts
Rashtrapati Bhavan CMU-Books Sanskrit TTD Tirupathi Kerala Sahitya Akademi	INSA	Times of India Indian Express The Hindu Deccan Herald Eenadu Vaartha	Tamil Heritage Foundation AnnaUniversity ^{New!}

Title Beginning with.

A	B	C	D	E	F	G	H	I	J	K	L	M	N	O	P	Q	R	S	T	U	V	W	X	Y	Z
---	---	---	---	---	---	---	---	---	---	---	---	---	---	---	---	---	---	---	---	---	---	---	---	---	---

Author's Last Name

A	B	C	D	E	F	G	H	I	J	K	L	M	N	O	P	Q	R	S	T	U	V	W	X	Y	Z
---	---	---	---	---	---	---	---	---	---	---	---	---	---	---	---	---	---	---	---	---	---	---	---	---	---

Year

1850-1900	1901-1910	1911-1920	1921-1930	1931-1940	1941-1950	1951-
-----------	-----------	-----------	-----------	-----------	-----------	-------

Subject

Astrophysics	Biology	Chemistry	Education	Law	Mathematics	Mythology	Religion	For more subjects...
--------------	---------	-----------	-----------	-----	-------------	-----------	----------	----------------------

Language

Sanskrit	English	Bengali	Hindi	Kannada	Marathi	Tamil	Telugu	Urdu
----------	---------	---------	-------	---------	---------	-------	--------	------

అతి విశిష్టం ఈ దానం!

స్వామి వివేకానంద

“దానాలలోకెల్లా ఆధ్యాత్మిక విద్యాదానం చాలా శ్రేష్టమైంది! దాని తరువాతిది లౌకిక జ్ఞానదానం, ప్రాణదానం, అన్నదానం” అని వ్యాసమహర్షి చెప్పారు.

మన ఆధ్యాత్మిక జ్ఞానం భారతదేశ హద్దులలో నిలిచి పోకూడదు. లోకమంతటినీ ఆవరించాలి! ఇలా లోకవ్యాప్తమైన ధర్మప్రచారాన్ని మన పూర్వులు చేశారు. హైందవ వేదాంతం ఎన్నడూ ఈ దేశం దాటి పోలేదని చెప్పేవారూ, మతప్రచారార్థం తొలిసారిగా, పరదేశాలకు వెళ్ళిన సన్యాసిని నేనే అని చెప్పేవారూ, తమ జాతిచరిత్ర నెరుగని వారే! ఇలాంటి సంఘటనలు ఎన్నోసార్లు జరిగాయి. అవసరమైనప్పుడల్లా, భారతీయ ఆధ్యాత్మిక జ్ఞానప్రవాహం వెల్లువలా లోకాన్ని ముంచెత్తుతూ వచ్చింది.

రాజకీయ ప్రచారాన్ని రణగొణధ్వనులతో, యోధులతో సాగించవచ్చు. అగ్నిని కురిపించి, కత్తిని జళిపించి, లౌకిక జ్ఞానాన్నీ సంఘనిర్మాణ విజ్ఞానాన్నీ విరివిగా ప్రచారం చేయవచ్చు. కానీ ఆధ్యాత్మిక జ్ఞానదానం కళ్ళకు కనిపించకుండా, చెవులకు వినిపించకుండా కురుస్తూ, రోజూ పువ్వుల రాసుల్ని వికసించజేసే మంచులాగా నిశ్శబ్దంగా జరగవలసి ఉంది. భారతదేశం నిరాడంబరంగా, లోకానికి మళ్ళీ మళ్ళీ చేస్తూ వచ్చిన దానమిదే!

మిత్రులారా! నేను అవలంబించే విధానాన్ని తెలియజేస్తాను వినండి. భారతదేశంలోనూ, ఇతర దేశాల్లోనూ మన పారమార్థిక ధర్మాలను బోధించడానికి తగినవారుగా మన యువకుల్ని తయారు చేయడానికై భారతదేశంలో కొన్ని సంస్థలను నెలకొల్పాలి! ఇప్పుడు మనకు కావలసింది బలిష్ఠులు, జవనంపన్నులు, ఋజువర్తనులు, ఆత్మ విశ్వాసపరులు అయిన యువకులు. అలాంటి వారు నూరుమంది దొరికినా, ప్రపంచం పూర్తిగా పరివర్తన చెందగలుగుతుంది!!

ఇచ్చాశక్తి తక్కిన శక్తులన్నీ కన్నా బలవత్తరమైంది. అది సాక్షాత్తూ భగవంతుని దగ్గరి నుండి వచ్చేదే కాబట్టి దాని ముందు తక్కినదంతా లొంగిపోవలసిందే. నిర్మలం, బలిష్ఠం అయిన ‘ఇచ్చ’ (సంకల్పం) సర్వశక్తిమంతమైంది. దానిలో మీకు విశ్వాసం లేదా? ఉంటే మీ మతంలోని మహోన్నత ధర్మాలను ప్రపంచానికి బోధించడానికై కంకణం కట్టుకోండి. ప్రపంచం ఆ ధర్మాల కోసమై ఎదురుచూస్తోంది. ఆనేక శతాబ్దాలుగా ప్రజలకు క్షుద్రసిద్ధాంతాలు నేర్పడం జరిగింది. వారు వ్యర్థులని ప్రపంచమంతటా బోధలు జరిగాయి. ఎన్నో శతాబ్దాల నుండి వారు ఈ బోధనల వల్ల భయభ్రాంతులై, పశుప్రాయులైపోతున్నారు. తాము ఆత్మస్వరూపులమనే మాటను వినడానికైనా వారెన్నడూ నోచుకోలేదు. “నీచాతినిచుడిలో కూడా ఆత్మ ఉంది. అది అమృతం, పరమ పవిత్రం, సర్వశక్తిమంతం, సర్వవ్యాపకమైనది” అని వారికి ఆత్మను గురించి చెప్పండి. వారికి ఆత్మవిశ్వాసాన్ని ప్రసాదించండి. ❖

మూలం: శ్రీ రామకృష్ణ ప్రభ - ఫిబ్రవరి 2014



సంపూర్ణ నీతి చంద్రిక

[ప్రథమ భాగము]

మిత్రలాభము - మిత్రభేదము

1

విద్వాన్ బులుసు సీతారామశాస్త్రి

పశ్చిషర్పు : అద్దే పర్తి అందో కో
సరస్వతీ పవర్ ప్రేచి
రాజమహేంద్రవరము

విషయసూచిక



పుట

ఉపోద్ఘాతము

1

మిత్రలాభము :

1. చిత్రగ్రీవుఁ డను కపోతరాజు వృత్తాంతము	5
2. కంకణమున కాసించి పులిచేఁ జంపబడిన బాటసారి కథ	6
3. హిరణ్యకుఁడు పావురములకు మేలు నేయుట	11
4. లఘుపతనక మనెడి వాయసము హిరణ్యకుని చెలిమిఁగోరుట	14
5. నక్క కవటపు మాటలచే వంచింపబడిన లేడి కథ	15
6. మార్జాలమునకుఁ జోటిచ్చి దానివలన మరణించిన జరద్గవ మను గ్రద్ద కథ	17
7. నూవుల బ్రాహ్మణి కథ	29
8. అతినంపాదనేచ్చచే వింటిదెబ్బ తగిలి మరణించిన నక్క కథ	34
9. చిత్రాంగుని చేరిక	38
10. దూరాలోచన లేక ముంగిసను జంపి విచారించిన బ్రాహ్మణుని కథ	40
11. సోమశర్మ తండ్రి కథ	41

మిత్రభేదము :

1. మేకును బెటికి మరణించిన కోతి కథ	54
2. పరుల యధికారము మీఁదఁబెట్టుకొని మరణించిన గాడిద కథ	55
3. దమనకుఁడు పింగళకుం జేరుట	61
4. పొలికలని యందలి నక్క కథ	65
5. పింహముపని యంతయు నెఱవేర్చి చెడిన పిల్లి కథ	67
6. సంజీవకుఁడు మంత్రీయుఁ, గరటక్క దమనకులు కోశాధికారులు నగుట	71
7. స్తబ్ధకర్ణుని రాక — సంజీవకుఁడు కోశాధికారి యగుట	71
8. కరటక దమనకుల విషాదము — పన్నుగడ	75

9. స్వయంకృతాపరాధము వలన జెడిన రాజకుమారుని కథ	75
10. స్వయంకృతాపరాధము వలన జెడిన సన్న్యాసి కథ	77
11. సన్న్యాసిని మోసగించిన యాషాఢభూతి కథ	78
12. ఉపాయముచేఁ ద్రాచుఁబామును జంపిన కాకి కథ	81
13. బుద్ధిబలమున నింహముం జంపిన కుందేటి కథ	82
14. దమనకుఁడు పింగళకుని మనసు విఱచుట	85
15. తీతువు సముద్రుని సాధించిన కథ	89
16. దమనకుఁడు సంజీవకునకు దుర్బోధ చేయుట	91
17. సంజీవకుని వధ	97

సంపూర్ణ నీతిచంద్రిక

ఉపోద్ఘాతము

భారత భూమియందుఁ బ్రవహించుచుండు పవిత్రనదులలో గంగానది మిక్కిలి ప్రసిద్ధి కెక్కినది. ఆనది యొడ్డున సంపదలతో నిండిన పాటలీపుత్ర మను నగరము గలదు. సమస్తమయిన ప్రభుగుణములు గలిగిన సుదర్శనుఁ డను రాజానగరముఁ బరిపాలించుచుండెను.

ఒకనాఁ డొక బ్రాహ్మణుఁడు పఠించుచున్న రెండు శ్లోకము లారాజు వినుట సంభవించెను. ఆ శ్లోకములభావ మిది:

“మానవులకు సందేహము లన్నియుఁ బోఁగొట్టి, సామాన్యదృష్టి కందని విషయములను గోచరింపఁజేయు నయనము శాస్త్రము. అది లేనివాఁడు కను లుండియు గ్రుడ్డి వాఁడే. యశావనము, ధనసంపద, ప్రభుత్వము, నవివేకము నను నాల్గింటిలో నే యొక్కటియైన ననర్థము గలిగింపఁ జాలును. ఈ నాలుగు విషయములు నొక్కచోటఁ గూడి యున్నచో వేఱుగాఁ జెప్పనవసరములేదు. ”

సుదర్శనుని కుమారులు శాస్త్రము లభ్యసింపక యెల్ల పుడుఁ జెడుదారుల సంచరించుచు నాటపాటలం దానక్తులై

యుండిరి. బ్రాహ్మణుడు చదివిన శ్లోకములు విని రాజు తన కొమరులను గుఱించి యిట్లు తలపోసెను.

“విద్వాంసుడుకాని పుత్రుడు జనించినఁ బ్రయోజన మేమియులేదు. కంటిబాధయేకాని గ్రుడ్డికంటివలన నుపయోగ మేమి యుండును? గుణవంతులలో లెక్కకురాని సుతునిఁ గన్న తల్లియుఁ బుత్రవతియే యనిపించుకొన్నయెడల నింక గొఱ్ఱా లన నెవరు? దానమున, దపమునఁ, విద్యయందు, నర్థలాభమునఁ బ్రశస్తి నొందని సుతుడు గలుగుట కేవలము తల్లుల కడుపుఁజేటుకాదా?

వేలకొలదిగా నుండు తారలకంటెఁ జందమామ యొక్కఁడే చీకటి సంపూర్ణముగా హరింపఁ గలుగును. అటులే గుణహీనులగు పలువురు సుతులకంటె గుణవంతుడగు కుమారుఁ డొక్కఁడే కులమునకుఁ గీర్తి తేఁగలుగును. ధార్మికుడు, గుణవంతుడు, చెప్పినమాట వినువాడు నగు పుత్రుడు మహాతప మొనరించిన వారికేకాని లభించుట కష్టము. ధనలాభము, ఆరోగ్యము, ప్రియురాలగు భార్య, చెప్పుచేత లలో నుండు సుతుడు, నర్థసంపాదనమునకుఁ బనికివచ్చు విద్యయు లోకమున దుర్లభములు. పండితుడు గాని పుత్రునిఁ బుత్రుఁ డనుటకంటె శత్రుఁ డనుట యుక్తము. ఎట్టి వంశ మున జనించినను విద్వాంసుఁ డైనయెడలఁ బూజితుఁ డగును. ఉన్నతవంశమున జననమొందినను పండితుడుకానివానికి గౌరవము కలుగనేరదు. సద్వంశజనితమైనను గుణరహితమగు

ధనువునకు విలువ యుండదు గదా! ఆహారము, నిద్ర మున్నగులక్షణములు మానవులకు నితరజంతువులకు సమానములే. ధర్మాధర్మముల వివేకమే మానవునియందలి విశేషము. ఆ వివేకమునకు విద్యయే మూలము. విద్యలేని మానవుడు వింతపశు వనబడును” అని కొంతసేపు దుఃఖించెను.

మరల “సర్వవిధముల యత్నించి సుతులను సుగుణ వంతులుగాఁ జేయఁదగును. వట్టికోరికలతో నూరకుండక తగువిధమునఁ బ్రయత్నించిన దేవుడును సాయపడకపోడు. కుమారులకు విద్యాభ్యాసము చేయింపకున్న దోషము తలిదండ్రులది. ఒంటిచక్రమువలన రథమునకు నడక గలుగని యట్లు పురుషయత్నము, దైవసాహాయ్యముఁ గూడిరానిచోఁ గార్యములు సిద్ధింపవు. కావునఁ దగిన ప్రయత్న మొనరించెదను” అని దీర్ఘముగా నాలోచించి మఱునాఁడు పండితులందఱను రావించి సభగావించి వారితో నిట్లు పలికెను.

“విద్వాంసులారా! విద్యావిహీనులై యెల్ల వేళలఁ జెడుదారులఁ దిరుగుచున్న నాసుతులకు నీతిశాస్త్ర ముపదేశించి గుణవంతులను జేయఁజాలు పండితులెవరైనఁ గలరా?”

ఇట్లు ప్రశ్నింపఁగా మహాపండితుఁ డగు విష్ణుశర్మ యను భూసురుఁడు “రాజా! ఉత్తమకులమున జనించిన నీసుతులను విద్వాంసులుగాఁ జేయుట యెంతపని? నీకులమున నపండితులెట్లు పుట్టుదురు?”

ఎంతయత్నించినను బకమును మధురముగాఁ బలికింప లేముగాని, చిలుకను బలికించు టేమికష్టము? నీకుమారుల నాఱుమాసములలో నీతిశాస్త్రజ్ఞుల నొనరించి యొప్పగింపఁ గలను” అని బదులు పలికెను.

అందులకు రా జెంతయు సంతసించి యిట్లనెను “ గాఢ బంగారముతోడి సంబంధమున మరకతమణికాంతి నొందును. అట్లే సజ్జనస్నేహము నొందిన మూర్ఖుఁడును నేర్పు సంపాదింపఁ గలఁడు గదా! కీటకము కుసుమ సంపర్కమున సుజనుల శీర మెక్కును. సత్పురుషులు ప్రతిష్ఠించుటవలనఁ బాపాణమే దైవత్వము నొందును. సదీగతములగు జలములు సుఖముగాఁ ద్రాగుటకు యోగ్యములు. సముద్రగతములగు నా సలిలములే త్రావుట కయోగ్యము లగును. ఆడువారి కనులయం దుంచఁబడిన నల్లని కాటుకయు నందము నొందు నట్లు దుర్జనుఁడును మంచివారి యాశ్రయమువలన రాణించును. మిముఁ బోలు పండితులకడఁ జేరి నాసుతులు నీతివిదు లగుట వింతకాదు. కావున వారలకు విద్యయొసఁగు భారము మీయదియే.” యని పలికి బహుమాన పూర్వకముగా విష్ణుశర్మకు సుదర్శనుఁడు తనకుమారుల నొప్పగించెను.

పిమ్మట విష్ణుశర్మ యారాజకుమారుల నొక సుందర మైన భవనమునకుఁ గొనిపోయి సుఖముగా గూరుచుండఁజేసి వారితో నిట్లు పలికెను.

“సుజనులు కావ్యశాస్త్రవిద్యనఁ గాలము గడుపుదురు. మూర్ఖులు నిద్రావ్యసనకలహములతోఁ గడుపుదురు. కావున మీకు విద్యనొనరింపఁగల విచిత్రమయిన చక్కని నీతి శాస్త్రకథలు చెప్పుదును. అందు మిత్రలాభము, మిత్రభేదము, విగ్రహము, సంధి యను నాలుగు భాగములు గలవు. వానిలో ముందు మిత్రలాభముఁ దెలుపుదును. ఆ భాగమునఁ గాక కూర్మాదులు స్నేహమువలన నెంతయో లాభమొందినవి. వాని కథ కడుంగడు విచిత్రము. వినుఁడు.”

క థా ప్రా రం భ ము

మి త్ర లా భ ము

చిత్రగ్రీవుఁ డను కపోతరాజు వృత్తాంతము

పూర్వము గోదావరీతీరమున నొక గొప్ప బూరుగు చెట్టు గలదు. అన్ని దెసలనుండియు వచ్చి పక్షులు రాత్రి యా చెట్టుపై నివసించుచుండెడివి. ఒకనాటి వేకువవేళ లఘుపతనక మను కాకము మేలుకాంచి యమునివలె భయంకరుడై యున్న కిరాతు నొకనిఁ జూచి “లేవఁగానే యనిష్ట దర్శన మైనది. నేఁ డేమి కీడు మూడునో కదా!” యని కలఁత నొందెను. అంతలో బోయవాఁ డావృక్షముచెంత నూకలు చల్లి, వలపన్ని దాఁగి యుండెను.

అనంతర మాకాశమునఁ బరివారముతో సంచరించు చున్న చిత్రగ్రీవుఁ డనెడి పాపురములరాజు నేలమీఁద నున్న నూకలు జూచి భ్రమపడుచున్న తన తోడి పాపురములతో నిట్లనెను. “నిర్జనమగు నీవనమున నూక లెట్లు వచ్చినవి? మన మీ నూకల కానపడినచోఁ బూర్వము కంకణమునకై యాసించి పులిచేతఁ జిక్కి మరణించిన బాటసారివలె నపాయము నొందవచ్చును. మీ కాకథ చెప్పెదను వినుడు.

కంకణమున కాసించి పులిచేఁ జంపఁబడిన బాటసారి కథ

పూర్వ యొకపుడు దక్షిణదేశపు టడవిలోఁ దిరుగుచుఁ జూచితిని. ఒక ముసలిపులి స్నానముచేసి దర్భలు చేతఁబట్టు కొని యొకచెఱువుగట్టున నుండి “ఓయి బాటసారీ! ఇదిగో బంగారు కంకణము. దీనినిఁ దీసికొనుము” అని పలుకుచుండెను.

పేరాసకు లొంగిన యొక బాటసారి “నిస్సందేహముగా నిది నాయదృష్టము. అనుమానములు పెట్టుకొని కూరుచున్నచో ధనార్జనమే కష్టము. అయినను ద్వరపడరాదు. పరిశీలించెదను గాక” యని తలఁచి “కంకణ మేది? చూపుము” అని యాపులి నడిగెను.

“ఇదిగో బంగారు కంకణము. చూడుము.” అని పులి చేయి చాచి చూపెను.

“నీవు క్రూరజంతువవు. నిన్నేలాగున నమ్మవచ్చును?” అని యాబాటసారి ప్రశ్నించెను.

దాని కా పులి యిట్లు బదులు పలికెను “ నీ వన్నట్లు యశావనమున నే నతిదుర్మార్గుడనై యుంటిని. అనేకములగు గోవులను, మనుజులను జంపితిని. ఆపాపముచేతనే యాలుబిడ్డలను గోలుపోయి వంశహీనుడనై యుంటిని. పిమ్మట నొక పుణ్యాత్ముడు “ గోవులను, మనుజులను చంపుట మానివై చి దానధర్మములు చేయుము ” అని నాకు బోధించెను. నాఁటి నుండియు స్నానదానాదులు చేయుచుంటిని.

గోళ్లు, దంతములులేని ముదుసలిని. నే నెవరికేమి యపకారము చేయఁగలను? ధర్మమార్గమునకు లోభము లేకుండుట మొదటి సోపానము. చేతఁ జక్కిన కంకణమును దాన మిచ్చుచున్న నాకు లోభము లేదనుసంగతి తెల్లమే కదా !

అయినప్పటికిఁ బులులు మనుజులఁ జంపునని లోక ప్రసిద్ధి. దాని నెవరు వారింపఁగలరు? గ్రుడ్డినమ్మకమే కాని ధర్మమును గనిపెట్టుట లోకమున నఱుదు. మరుస్థలమునఁ గురియు వానవలెను, నాకలిగొన్నవాని కిడు భోజనమువలెను, పేదలకొసఁగు దానము ప్రశస్తము. నీవు దరిద్రుడవనియు, సర్వవిధములఁ బాత్రుడవనియు దీనిని నీకీయఁ దలఁచితిని. రోగముగలవాని కౌషధ మీయవలయునుగాని యారోగ్యవంతున కిచ్చిన నేమి యుపయోగము? కావున నీ చెఱువులో స్నానముచేసి వచ్చి దీనిని గ్రహింపుము. సంశయింపకుము. ”

ఇట్లు పలికిన పులిమాటలకు లోఁబడి యాబాటసారి స్నానమునకై చెఱువున దిగఁబోయి పెనుతొంపిలో దిగఁబడి

కదలఁజాలఁ డయ్యెను. అపు డాపులి “అయ్యో! బురదలోఁ బడిపోయితివి. నిన్ను లేవఁదీయుదు” నని నెమ్మదిగా సమీపమున కేగి యాతనిఁ బట్టుకొనియెను.

అట్లు పట్టువడి, “క్రూరజంతువును నమ్మి గొప్ప తప్పిదమొనరించితిని. నదులయందును, శస్త్రప్రాణులయందును, గోళ్లు కలిగిన జంతువులందును, కొమ్ములు కలిగిన జంతువులందును, స్త్రీలయందును, రాజకులములందును విశ్వాస ముంచ రాదని పెద్దలు వచింతురు. గతించిన దానికి విచారించినఁ బ్రయోజనమేమి? విధిఁ దప్పించుకొన నెవ్వరికిఁ దరమగును? చంద్రుఁ డున్నతమైన గగనమార్గమునఁ జరించును; కల్మషమును హరించును. అనేకకిరణములను ధరించుచు జ్యోతిర్మధ్యమున సంచరించును. అంతటి ఘనుఁ డైనను రాహుకేతువులచే మ్రింగఁబడుట తప్పలేదుగదా!” అని విచారించుచుఁ బులిచేఁ జంపఁబడెను.

బాగుగా జీర్ణమయిన యన్నమును, జక్కఁగాఁ జదివిన కుమారుఁడును, సుశిక్షితురాలైన స్త్రీయును, బాగుగా నేవింపఁ బడిన ప్రభువును, ఆలోచించి యాడిన మాటయు, నిదానించి యొనరించిన కృత్యమును నెన్నఁడు హాని కలిగింపవు. కాబట్టి బాగుగా నాలోచింపనిదే యేపనియుఁ జేయరాదు.

చిత్రగ్రీవుఁడు పలికిన యీమాటలు విని యొకపావురము నవ్వి గర్వముతో నిట్లనెను. “ఎల్లపుడు నిట్టి యుపయోగములేని శంకలు పెట్టుకొన్నచో నాహారము సంపా

దించుకొని జీవించుటయే కష్టమగును. అసూయగలవాఁడు, నిందగలవాఁడు, సంతోషము లేనివాఁడు, కోపస్వభావుఁడు, పరులపోషణపై నాధారపడువాఁడు, నెల్లపుడు సందేహముతోఁ గూడియుండువాఁడు నను నీ యాఱుగురు దుఃఖభాగులని పెద్దల వచనము” ఈ మాటలు విని పావురములన్నియు నచట చ్రాలి బోయవాఁడు పన్నిన వలలోఁ దగులుకొనెను.

“లోభము కడు దుష్టగుణము కదా! అన్నివిషయములుఁ దెలిసియుండియుఁ, బరుల సంశయములు దీర్చ నేర్పరులయ్యు లోభమునకు లొంగి మిగులఁ గష్టపడుదురు. లోభమె సమస్తదోషములకు మూలము. బంగరులేడి జవించుట యసంభవమయినను శ్రీరామునంతటివాఁడు లోభపడి హానిఁ జెందెను. ఆపద రానై యున్న కాలమున నెంతటివారి బుద్ధియు మలిన మగును.”

వలలోఁ జిక్కిన పావురము లన్నియు సంశయము పనికిరాదని తమ కాలోచనము చెప్పిన పావురమును నిందింపఁ దొడఁగినవి.

“గుంపునకు ముందు మార్గదర్శకుఁడుగా నుండరాదు. కార్యము సఫల మయినయెడల ఫలిత మందఱకు సమానమే. కార్యము చెడిపోయినచో నిందమాత్రము మార్గదర్శకునకు వచ్చును.”

పావురములు నిందించుట చూచి చిత్రగ్రీవుఁడు వానితో నిట్లనెను. “ఆపద రానై యున్నపుడు మేలు కూడఁ గీడుగా

మాటుచుండును. ఇది కేవల మీతని తప్పుగాదు. ఆపద కలిగినపుడు తప్పించుకొను నుపాయ మాలోచింపవలయునే కాని యొకరినొకరు నిందించుకొనుట కాపురుషుల లక్షణము. ఆపదనుండి తప్పింపఁగల సమర్థుడే బంధు వనఁదగును గాని వృథా నిందాపరుఁడు బంధువు కాఁజాలఁడు.

ఆపదయందు ధైర్యము, సభివృద్ధి గలిగినపు డోర్పు, సభలయందు మాటనేర్పు, యుద్ధములయందు శౌర్యము, కీర్తియం దభిరుచియు, శాస్త్రశ్రవణమునందు వ్యసనము నను నీ గుణములు మహాత్ములకు స్వభావసిద్ధములు. కాఁబట్టి ధైర్య మవలంబించి ప్రతిక్రియ యాలోచింపఁదగును.

మన మందఱము నేకీభవించి వలయెత్తుకొని యెగిరి పోవుదము. ‘అల్పులమగు మన కీపని యెట్లు శక్య మగు’ నని తలఁపకుఁడు. అల్పములగు గడ్డిపరకలు పెనవైచుకొని మదించిన యేనుఁగును సహితము బంధింపఁ గలుగుచున్నవి. అల్ప మైన యూక తొలఁగింపఁబడిన సారవంతమగు బియ్యపుగింజ మొలకెత్తఁజాలదు. మన మందఱముఁ గలిసినచో నీపని కష్టము గాదు.” అని తమ తేఁడు పలికిన మాటలు విని యా కపోతములన్నియు వల యెగఁ దన్నుకొని యూకసమున కెగిరిపోయెను.

అనంతర మాబోయవారి డది చూచి “యీపక్షులు గుమిగూడి వలఁ దన్నుకొని పోవుచుండెను. నేలపై వ్రాలఁ గానే పట్టుకొందునుగాక” యని తలఁచి వెంటఁ బోవుచుండెను.

అవి కనుచూపుమేర దాటిపోగా నాతడు నిరాశుడై మరలి తనతావునకుఁ బోయెను.

ఆతఁ డట్లు మరలిపోవుట చూచి “మన కిప్పుడు కర్తవ్యమేమి?” యని యాపత్కు లడుగఁగాఁ జిత్రగ్రీవుఁ డిటు లనియెను.

“లోకమునఁ దల్లియు, దండయు, మిత్రుఁడు నను నీ మువ్వురే నిజమైన హితులు. కడమనా రందఱుఁ దమ మేలు కోరిమాత్రమే హితు లగుచున్నారు. నాకు మూషిక రాజగు హిరణ్యకుఁ డను నొక మిత్రుఁడు గలఁడు. గండకీ నదీ తీరమునఁ జిత్రవనమం దాతఁడు నివసించుచుండును. ఆతఁ డీ వల గొఱికి మనలను విడిపింపఁగలఁడు” అని చెప్పఁగనే పావురములన్నియుఁ బోయి హిరణ్యకుఁడు వాసము చేయు చున్న కలుఁగుదరిని వ్రాలెను.

హిరణ్యకుఁడు పావురములకు మేలుసేయుట

హిరణ్యకుఁడు పావురములు వ్రాలిన సవ్వడి గుర్తించి భయముచేఁ దన కలుఁగులోఁ గదలక మెదలక యుండెను. అప్పుడు చిత్రగ్రీవుఁడు “చెలికాఁడా! మాతో మాటాడవేల?” యని యెలుఁగెత్తి పిలిచెను. ఆమాట చిత్రగ్రీవునిదని గుర్తించి వెంటనే హిరణ్యకుఁడు కలుఁగు వెలుపలికి వచ్చెను. చిత్రగ్రీవునిఁ జూచి “మిత్రునితో సంభాషణము, సహనివాసము, కలుగుట కన్న పుణ్యము మఱిలేదు. పుణ్యవశమున నాచెలికాఁడువచ్చి

నా కానందముఁ గలిగించినాఁడు.” అని పలికి వలలోఁ దగులుకొన్న పావురములను జూచి కొంచెము భయపడి ‘మిత్రుఁడా! ఇదియేమి’ యని యడిగెను.

దానికిఁ జిత్రగ్రీవుఁడు “మిత్రుఁడా! యిది మా పూర్వ జన్మకర్మమునకు ఫలము. రోగము, పరితాపము, బంధనము, వ్యసనము నను నవి ప్రాణుల కాత్మాపరాధవృక్షఫలములు గదా!” యని బదులు పలికెను.

వెంటనే హిరణ్యకుఁడు చిత్రగ్రీవుని బంధములు గొఱు కుటకై సిద్ధపడెను. చిత్రగ్రీవుఁడు “మిత్రమా! ఇది సరికాదు. ముందు నాయాశ్రితుల బంధములు తెగఁ గొఱుకము. తరువాత నావియుఁ గొఱుకవచ్చును” అనెను.

ఇది విని యా మూషికరాజు “నాదంతములు కడు సున్నితములు. శక్తియుఁ దక్కువగా నున్నది. కావున ముందుగా నీ బంధములు ఛేదించి తరువాత శక్తియున్నచో వారి బంధముల సంగతి చూచెద” ననెను.

ఆ పలుకులకుఁ జిత్రగ్రీవుఁడు “సరే; శక్తికి మించి యేమి చేయఁగలవు? ముందు వీరి బంధములు శక్తియున్నంత వఱకుఁ ద్రుంపుము. పిమ్మటనే నాపని చూడవచ్చును” అన, మూషికరాజు “తన్ను వీడి యితరులఁ గాపాడఁ దలచుట నీతి గాదు. ‘ఆపదవేళ నుపయోగపడుటకై ధనమును రక్షించు కొనవలయును. ధనమును వీడియైనను దారను గాపాడుకొన వలయును. ధనమును, దారను వీడియైనను తన్నుఁ దా

నేమటక కాపాడుకొనవలయును ' అని నీతివిదులు పలుకుదురు. ప్రాణములు ధర్మార్థకామమోక్షముల సుస్థితికి మూలములు. అవి పోయినచో సర్వముఁ బోయినట్లే. ” అని చెప్పెను.

ఆపలుకులు విని చిత్రగ్రీవుఁడు మరల నిట్లనెను. “మిత్రుఁడా ! నీవు చెప్పినది నీతియే. అయినను నా యాశ్రితుల దుఃఖము నేను సహింపఁజాలను; కావున నిట్లు పలికితిని. ‘ పరుల నిమిత్తము ధనమునే కాక జీవితమును గూడ వదలు కొనవలయు ’ నని పెద్దలు చెప్పుదురు. ఎప్పుడైనను నశింపక తప్పని ప్రాణములు మంచికారణమునఁ ద్యజించుట శ్రేయస్కరము గదా ! అన్నివిధముల వీరు నాకు సమానులు. వీరి నిపుడు రక్షింపలేకున్నచో వీరికి నాప్రభుత్వమువలని యుపయోగమేమి ? జీతబత్తెములు లేకున్నను వీరెల్లపుడు వీడక ననుఁ గొలుచుచున్నారు. నాజీవితము వదలుకొని యైనను వీరిని రక్షించుట మేలు. అనిత్యము, మలినము నగు దేహముచే శాశ్వతము, నిర్మలము నగు యశము లభించు నపు డిఁకఁ గావలసినదేమి యుండును ? శరీరము క్షణకాలములో నశించునది; గుణములు కల్పాంతమువఱకు నుండునవి. కావున మలినమైన నాదేహము విషయమున శ్రద్ధమాని నాకీర్తిశరీరమును గాపాడుము. ”

చిత్రగ్రీవుఁ డాడిన యీమాటలు విని హిరణ్యకుఁడు సంతోషముచేతఁ బులకితుఁ డయి యిట్లనియెను. “సఖుఁడా మేలుమేలు. ఆశ్రితులయెడల వాత్సల్య మనెడి నీ యీ సుగు

ణముచేత ముల్లోకముల నేలఁజాలి యున్నావు. ” ఇట్లు పలికి యన్నిటిబంధములు నవలీలగాఁ గొటికివైచి వానిని సాదర ముగాఁబూజించి హిరణ్యకుఁడు కపోతరాజుతో మరలనిట్లనెను.

“మిత్రమా ! చిత్రగ్రీవా ! వలలోఁ దగులుకొంటి నని విచారింపకుము. ఆమిషము నాకాశమున యోజనము దూరము నుండియైనఁ జూడఁగలపక్షి యాపత్కాలము ప్రాప్తమై నప్పుడు తనసమీపమునఁ బన్నఁబడిన వలను సైతముఁ జూడజాలదు. కాలము ప్రాప్తించినపుడు సూర్య చంద్రులకు రాహుకేతుగ్రహపీడయుఁ గజసర్పములకు బంధన మును, బుద్ధిమంతులకు దారిద్ర్యమును గలుగుచుండుటఁ జూచి నచో విధి బలవత్తర మని తేలును గదా ! కావునఁ గాల మతిక్రమింపరానిది ” అని యూరడించి, యాలింగన మొన రించి, సపరివారముగా నాతిథ్యమొసఁగి హిరణ్యకుఁడు చిత్ర గ్రీవునిఁ బంపెను. ఆ కపోతరా జానందమున యథేచ్ఛముగా వెడలెను. హిరణ్యకుఁడు తనకలుఁగుఁ జొచ్చెను.

కాఁబట్టి పెక్కుమంది సన్నిత్రులను సంపాదించవల యును. ఒక్క మూషికమువలనఁ బావురముల కెంతమేలు చేకూఁతెనో చూడుడు !

లఘుపతనక మనెడి వాయసము హిరణ్యకుని చెలిమి గోరుట

వెంటనంటిపోయి పావురముల సంగతి యంతయుఁ జూచి లఘుపతనక మనెడి బూరుగుచెట్టుమీఁది వాయసము

హిరణ్యకుని కలుగు దగ్గర వ్రాలి “ఓహో! హిరణ్యకుడా! కొనియాడఁ దగినవాడవు. కాఁబట్టి నీచెలిమిగోరి వచ్చితిని. దయయుంచి నాకోరిక దీర్పుము” అని పలికెను.

హిరణ్యకుఁ డది విని కలుఁగులోనుండియే “ఓయీ నీ వెవఁడవు?” అని ప్రశ్నించెను. ఆకాకి “నేను లఘుపతనక మనెడి వాయసమును” అని బదులు పలికెను. హిరణ్యకుఁడు విడ్డూరముగా నవ్వి “నీతోడనా మైత్రి? సరిపడువారు మైత్రి చేయుట మంచిది. నే నాహారమును నీవు భక్షకుఁడవు. కావున నీతో స్నేహము నాకు హానికరము. పూర్వ మొకలేడి యొక నక్క చెప్పిన కపటపుమాటలు నమ్మి యురులలోఁ దగులు కొని యొక కాకముచేతఁ గాపాడఁబడినది. నీ కా కథ చెప్పె దను, విను” మని యిట్లు చెప్పఁదొడఁగెను.

నక్క కపటపు మాటలచే వంచింపబడిన లేడి కథ

మగధదేశమునఁ జంపావతి యను నడవియొకటి గలదు. అచటఁ జిరకాలమునుండియు నొక లేడియు, నొక కాకమును మిగుల స్నేహముతో నివసించుచుండెను. ఆలేడి చక్కఁగా బలిసి యడవిలో హాయిగా తిరుగుచుండఁగా నొక జంబుకము చూచి యిట్లాలోచించెను.

“ఆహా! యీలేడి మిక్కిలి బలిసియున్నది. దీని మాంసము నాకెట్లు లభించును? దీనికి నమ్మకము గలిగించి ప్రయత్నించి చూచెదను.” అని తలఁచి యాజింకను సమీ

పించి “చెలికాడా! నేమమా?” అని అడిగెను. దాని కాజింక “నీవెవ్వడ” అని ప్రశ్నించెను.

“నేను సుబుద్ధియను పేరుగల జంబుకమను. కారణాంత రములచేత నాచుట్టము లందఱు నన్ను విడిచి పోయిరి. నేను మృతునివలె నిచట నొంటరిగా వసించుచున్నాను. స్నేహ పాత్రుడవగు నిన్నుఁ జూడఁగనే బంధువులనడుమఁ జేరినటు లున్నది. నీతోఁ జెలిమిచేసి కూడియుండఁ దలఁచుచున్నాను.” అని యాజంబుకము సమాధాన మియ్యగా “సరే, అట్లే కానిమ్ము.” అని దానిని లేడి సాయంకాలము తన నివాస స్థానమునకుఁ దోడుకొనిపోయెను.

అచట సంపెంగచెట్టుకొమ్మమీఁద నిలిచియున్న కాకి తన చెలికాడగు జింకను జూచి “యీ రెండవవాఁ డెవ్వఁ” డని అడిగెను. “నాస్నేహముఁ గోరివచ్చిన సుబుద్ధియను జంబుకోత్తముఁ” డని లేడి చెప్పఁగా విని, కాక మిట్లనియెను.

“సఖుడా! ఆకస్మికముగా వచ్చినవారిని నమ్మి చెలిమి నేయఁదగదు. కులము, శీలము నెఱుఁగనిదే యెవ్వరికిఁ జోటీయఁ దగదు. మార్జాలమునకుఁ జోటిచ్చిన దోషము చేతఁ బూర్వము జరద్గవమను నొక గ్రద్ద మరణము నొందెను. నీ కా కథ వివరించెదను వినుము” అని కాకి యిట్లు చెప్పఁ దొడఁగెను.

మార్జాలమునకుఁ జోటిచ్చి దానివలన మరణించిన
జరద్గవ మను గ్రద్ద కథ

గంగాతీరమున గృధ్రకూట మను పర్వతమున నొక పెద్ద జువ్వెట్టు గలదు. దాని తొట్టయందు మిక్కిలి ముదుసలియై గోళ్లు, దంతములు పట్టుచెడిన జరద్గవ మను నొక గ్రద్ద నివసించుచుండెను. ఆ చెట్టుమీదనుండు పక్షులు దయతోఁ దాము తెచ్చుకొన్న తిండితోఁ గొంచెము కొంచె మా జరద్గవమున కిచ్చుచుండెను. ఆగ్రద్ద దానితో జీవించుచుఁ బక్షులు గూళ్లు విడిచి పోయినపుడు వాని పిల్లలను గాపాడుచుండెను.

ఒకనాఁడు దీర్ఘకర్ణ మనెడి పిల్లి యొకటి పక్షిపిల్లలను బట్టుకొని తినుటకై యాజువ్వెట్టుకడకు వచ్చెను. దానిం జూచి పక్షిపిల్లలు భయపడి యటవఁదొడఁగెను. అంతట జరద్గవ మా యటపు విని “యెవ రా వచ్చుచున్న వా?” రని ప్రశ్నించెను.

అపు డాపిల్లి గ్రద్దను జూచి భయపడి “హా, చచ్చితిని! ఇఁక నేమి చేయుదును? ఆపద మీఁదఁ బడినపుడు భయపడి పొందఁగల ప్రయోజనమేమి? పాటిపోవు టిఁక శక్యముగాదు. ఉపాయమునఁ దప్పించుకొనవలయును. ఏమైన నగును గాక. దీనితో మాటలాడి నమ్మకము గలిగింప యత్నించెదను.” అని యాలోచించి దరిఁజేరి “అయ్యా! నమస్కారము” అని పలుకఁగా గ్రద్ద ‘నీవెవ్వఁడ’ వని ప్రశ్నించెను. “నేను

దీర్ఘకర్ణమను పేరుగల పిల్లిని ” అన, గ్రద్ద “ వెంటనే దూరముగఁ బొమ్ము. లేనిచోఁ జంపివేయుదు ” ననెను.

“ దయయుంచి నామాట వినుఁడు. అనంతరము చంపఁదగినవాఁడ నై నయెడల నట్లే చంపివేయవచ్చును. జాతిమాత్రమున నెవ్వరినిఁ జంపివేయనురాదు ; పూజింపను గూడదు. సంగతియంతయుఁ దెలిసికొని చంపఁదగునో, గౌరవింపఁదగునో నిర్ణయించుట నీతి ” అని యా మార్జూలము వేడుకొనఁగా గ్రద్ద యపుడు “ అయినచోఁ జెప్పుము. నీవేమి పనిమీఁద నిచటికి వచ్చితివి ? ” అని యడిగెను.

“ నే నిచట గంగలో నిత్యము స్నానముచేయుచు మాంసాహారము విడిచి బ్రహ్మచారినిఁ జాంద్రాయణవ్రతము చేయుచుంటిని. మీరు ధర్మజ్ఞానపరులనియు, విశ్వాసయోగ్యులనియుఁ బక్షులన్నియు నెల్ల వేళల నుతించుట విని, విద్యచేతను, వయస్సుచేతను బెద్దలయిన మీవలన ధర్మములు వినఁదలఁచి మీదర్శనమునకు వచ్చితిని. అన్ని ధర్మములుఁ దెలిసిన మీరే మీయింటికివచ్చిన నన్నుఁ జంపఁదలఁచితిరి.

ఇంటికి వచ్చినపుడు శత్రువున కయినను గౌరవము చేయవలయును. ధన మీయలేకున్న మంచిమాటలతోనైన నాదరింపవలయును. తన్ను ఛేదించుటకు వచ్చినవానికి నయితము వృక్షము చల్లని నీడయొసఁగి యాదరించుచున్నది. సాధువులు గుణహీనులయందును దయచూపుదురు. ఎట్టి

నీచపుఁ దావులయందును జందమామ వెన్నెల గాయకుండ
నుండఁడుగదా !

మఱియు నగ్ని బ్రాహ్మణులకుఁ బూజ్యుఁడు. అన్ని
వర్ణములవారికి నిజమైన బ్రాహ్మణుఁడు పూజ్యుఁడు. స్త్రీలకు
భర్త పరమపూజ్యుఁడు. ఇంటికి వచ్చిన యతిథి యందఱకుఁ
బరమపూజ్యతముఁడు. ఎవ్వడింటికి వచ్చిన యతిథిని, నిరాశతో
వెడలఁగొట్టునో వాని సుకృత మా యతిథికిఁ జెందుననియు,
నాయతిథి చేసిన పాప మాతని వెడలఁగొట్టిన వానికి వచ్చు
ననియుఁ బెద్దలు చెప్పుదురు. అతిథి సర్వదేవతలతో సమా
నుఁడు. వాఁడెట్టి నీచుఁడైనను గౌరవమున కర్హుడు.” అని
పిల్లి చెప్పిన సంగతులు విని గ్రద్ద మరల నిట్లనెను. “ పిల్లులకు
మాంసమునం దెక్కువ యిష్టము. పక్షిపిల్లల రక్షణభారము
నామీఁద నుండుటచేత నిట్లంటిని ” అనఁగానే యాబిడాలము
చెవులు మూసికొని యిట్లు పలికెను.

“ హరిహరీ ! ఎంతమాట వినవలసి వచ్చినది ! ధర్మ
శాస్త్రములు విని, కోరికలు విడిచి చాంద్రాయణవ్రత మాచ
రించుచుంటిని. ఇతర విషయములను గుఱించి పరస్పరవిరో
ధము లెన్నియున్నను ధర్మశాస్త్రము లన్నియు ‘ అహింస
పరమధర్మ ’ మని యేకగ్రీవముగా ఘోషించుచున్నవి. సర్వ
జీవులయందు దయగలిగి యుండి యహింస నవలంబించువానికి
స్వర్గము స్వాధీనమై యుండును. మరణము కలుగునన్నచోఁ
బుట్టుదుఃఖము వర్ణింపనలవికానిది. ఒకరి ప్రాణములు దీసి

తా మనుభవించు తృప్తి క్షణికమే కదా ! అనాయాసముగా దొరకు నే యాకలములతోనైనఁ బొట్టపోసికొవవచ్చును. ఈ పాడుపొట్టకై మహాపాపముచేయుట యెంత తెలివితక్కువ పని ?” యని పలికి యా ముసలిగ్రద్దకు సంపూర్ణమగు నమ్మకముఁ గలిగించి దానితో మిక్కిలి స్నేహముఁ జేయుచు నాచెట్టు తొట్టలోనే నివసించుచుండెను.

ఇట్లు కొన్ని దినములు గడచి గ్రద్దకు నమ్మకము ముదిరిన యనంతరము దీర్ఘకర్ణము చెట్టెక్కి పక్షిపిల్లలను దెచ్చి తొట్టలో నిడుకొని నిత్యము భక్షింపసాగెను. తమపిల్లలు కనఁబడక పక్షులు దుఃఖించుచు నిటునటు వెదుకఁ దొడఁగినవి. ఆ సంగతి తెలిసి పిల్లి తొట్టను విడిచి పాటిపోయెను. పక్షులు వెదకివెదకి తొట్టలోనున్న తమపిల్లల యెముకలు కనుఁగొని యా జరద్గవమే పిల్లలను దినివైచి యుండునని నిశ్చయించి యన్నియుఁ జేరి తమ ముక్కులతోఁ బొడిచి యా ముసలి గ్రద్దను జంపివైచినవి.

కాఁబట్టి యాకస్మికముగా వచ్చినవారిని నమ్మరాదని చెప్పితిని ? ఈ విధముగాఁ జెప్పిన కాకి పలుకులు విని మిక్కిలి కోపముతో జంబుక మిట్లనెను.

“ ఈ లేడిని జూచిన మొదటిరోజున నీవును నూతనుఁ డవే. అట్టి నీకును దీనికిని మైత్రి నిత్యమును వర్ధిల్లుట లేదా ? నీ కెదురాడువారు లేక నీకుఁ దోచిన వన్నియు నీతులని పలుకు

చున్నావు. వీడు తనవాడు, వీడు పరుడు నని యల్పబుద్ధి గలవారు తలపోయుదురు. బుద్ధిమంతు లట్లు భావింపక లోక మంతయు నొకేకుటుంబమని యెందురు. ఈ లేడి నీకెట్టి చుట్టమో నాకును నట్టిబంధువే.” ఈ మాటలు విని ‘యట్లే యగుఁ గాక’ యని కాకియు దానిచెలిమి కంగీకరించెను. అప్పటినుండియు నాలేడియు, నక్కయు, గాకియు మిక్కిలి స్నేహముగలిగి యా వనమున నివసించుచుండెను.

కొంతకాలమునకుఁ బిమ్మట సుబుద్ధి లేడితో రహస్య ముగా నిట్లు పలికెను. “యీ యడవియం దొక్కచోట సస్యముతో నిండిన పొలమున్నది. దానిని నీకుఁ జూపుదును ర” మ్మని జింకను వెంటఁ దీసికొనిపోయి సుబుద్ధి పంట పొలము దానికిఁ జూపెను. లేడియు రోజురోజు నచటికిఁ బోయి యాపయిరు దినుచుండెను.

ఒకనాడు పొలముకాపు పయిరు దినివేయఁబడుచుం డుటఁ జూచి, వలపన్ని వెడలెను. జింక మేతకుఁ బోయి యావలలోఁ జిక్కుకొని ‘నన్నీ వలనుండి, తప్పించి కాపాడు దిక్కెవరు?’ అని చింతించుచుండ జంబుకము వచ్చి చూచి ‘నాతంత్ర మిప్పటికి నెఱవేఱినది. ఇది చంపబడినయెడల దీని మాంసాదులు చాలకాలమువఱకు నాకు భోజనమునకు సరి పోవును.’ అని తలఁచుచు దరి కేగెను.

లేడి జంబుకమును గాంచినంతనే సంతసించి ‘సఖుడా! త్వరితముగా వచ్చి నాబంధములు గొటికి నన్నుఁ గాపాడు’

మని కోరెను. ఆ నక్కయు మఱింత దగ్గరగా వచ్చి మాటి మాటికి వలను బరిశీలించి చూచి 'మిత్రుడా! యీవల నులి నరములతోఁ జేయఁబడినది. దీనిని నేఁ డాదివార మగుటచేతఁ దాఁకఁ జాలను. నీవు వేటుగా భావింపకుము. తెల్లవారఁగనే నీవు చెప్పినట్లు చేయుదును.' అని పలికి సమీపమందలి పొద చాటున దాగియుండెను.

అనంతరము సాయంకాలమైనను లేడి తిరిగి రాకుండుట చేత వాయస మనుమానపడి యటునిటు వెదకుచు వచ్చి వలలోఁ దగులుకొనియున్న మిత్రునిఁ జూచి 'ఇది యేమి?' యని యడిగెను.

'మిత్రుని మాట వినకుండుటవలనఁ గలిగిన ఫలితము. హాని సిద్ధమైయున్నపుడు సఖుల మాటలు చెవి కెక్కునా!' యని పలికి లేడి సంగతియంతయు వివరించెను. 'జంబుక మెచట నున్న' దని వాయస మడిగెను. 'నా మాంసముఁ దినఁ గోరుచు నిచటనే యుండు' నని మృగము బదులు పలికెను. అపుడు కాకి యిట్లనెను.

'నేను ముందే చెప్పితిని. నాయం దేమియు దోసము లేదు గదా యని దుర్మార్గులను నమ్మరాదు. వారు సుజను లకుఁ గూడ హానిచేయఁగలరు. మరణము సమీపించినవారు దీప మాటిపోవునప్పటి గంధ మాఘ్రాణింపలేరు. మఱియు వారి కరుంధతీ నక్షత్రము గోచరింపదు. మిత్రులమాటలు చెవి కెక్కువు.

ఎదుట మంచిమాటలాడి నమ్మించి చాటునఁ గీ డొన
రించు మిత్రుని నమ్మరాదు. అట్టివాఁడు మేఁకవన్నె పులివంటి
వాఁడు. ' అని పలికి ' ఓ దుష్టజంబుకమా ! పరమసాధువయిన
యీజింకను వంచిచితివా ? ఓ భూమాతా ! నమ్మి మేలొన
రించిన వారిని వంచించు దుష్టుల నెట్లు భరింపఁగలుగుచుంటివి ?

దుర్జనుల సాంగత్యము సకలహానులకు మూలము.
నిప్పు తాఁకినవారిని దహించును. చల్లాటినను మాలిన్యమును
గలిగించును.

దోమ ముందుగాఁ బాదముల మీఁద వ్రాలును. పిదప
వీపుమీఁది మాంసమును గొఱుకును. చెవిలో మధురముగా
నేమియో పలుకును. రంధ్రముఁ జూచుకొని నెమ్మదిగా శరీర
మునఁ జేరి కడుంగడు హానిఁ గలిగించును. దుష్టుని వర్తనము
నిట్టిదే. మధురముగా మాటలాడినంతమాత్రమున విషముతో
నిండిన హృదయముగల దుర్జనుని నమ్మరాదు ' అని విచా
రించుచుండఁ గట్టి చేతఁబట్టుకొని వచ్చుచున్న పొలముకాపు
గనఁబడెను.

వానిఁ జూచి వాయనము ' సఖుఁడా ! ఆలసింపరాదు.
ఊపిరి బిగఁబట్టి కడు పుబ్బరించునట్లు చేసి కాళ్లు చాచుకొని
చనిపోయినట్లు నటింపుము. నేను కూయఁగానే తేచి వేగ
ముగాఁ బాటిపోమ్ము ' అని చెప్పెను.

జింకయుఁ గాకి చెప్పిన విధమునఁ జచ్చినట్లు పడియుం
డెను. అపుడు పొలముకాపువచ్చి యీ జింకను జూచి యది

చచ్చినదని తలచి వల వదలించెను. అది చూచి కాకి కూసెను. అంతట వేగముగా లేచి లేడి పాటిపోయెను. మృగముచేసిన వంచన కా పొలముకాపు మిక్కిలి కోపించి తన చేతనున్న బడియ విసరగా నది గుఱితప్పి దాగియున్న నక్కకుఁ దగిలెను. దానిచేత నానక్క వెంటనే ప్రాణములు విడిచెను.

“పుణ్యముగాని, పాపముగాని మితిమీటి చేయువారికి ఫలితము కొలఁది కాలములోనే సంభవించును.” అనిన విని లఘుపతనకము హిరణ్యకున కిట్లనెను.

“నిన్నుఁ జంపిన మాత్రమున నాకుఁ బుష్కలముగ నాహారము చేకూఱునా? నీతో మైత్రి యొనరించి చిత్రగ్రీవుని వలె నుండుదును. నీవెన్ని చెప్పినను నీచెలిమి సేయనిదే జీవించి యుండఁజాలను. నే నింతగా మాట్లాడితిని నాపైఁ గోపగింప కుము. సాధువులకుఁ గోపము వచ్చినను వా రితరులకు హాని చేయఁ బూనుకొనరు, నిష్పరవ్వ తగిలిన మాత్రమున సముద్ర జలము వేడి యెక్కదు.”

ఈ మాట విని, “నీవు చంచలబుద్ధివి. చపలుని చెలిమి మంచిదిగాదు. మార్జాలము, దున్నపోతు, కాకము, దుర్జనుఁడు నమ్మించి యెంతపనియైనఁ జేయఁగలరు. మఱియు నీవు మాకు శత్రువులతెగకుఁ జెందినవాడవు. శత్రు వెంతమంచివాడై నను వానితోఁ జెలిమి సేయఁదగదు. జల మెంత యుష్ణమైన దైనను నిప్పును జల్లార్పకుండునా? మంచి మాణిక్యములను

ధరించినదై నను సర్పము చేరరాని దై నట్లుగా నెట్టివిద్యగలవాఁ
డై నను దుర్జనుఁడు చేరనీయక విడువఁదగినవాఁడు. నేలమీఁద
వానలును నీటిమీఁద బండ్లును నడువఁజాలని విధమున శత్రువు
మేలొనరించుట యసంభవము. శత్రువును, దనపై మనసులేని
భార్యను నమ్మియుండువాని కచిరకాలము నచే హాని సంభ
వింపకమానదు ” అని దృఢముగాఁ బలికెను.

ఆ మాటలు విని లఘుపతనకము “ వేయిమాటలేల ?
నీవు నాచెలిమి కంగీకరింపని యెడల నేఁటినుండి నిరశనవ్రతముఁ
బూని ప్రాణములు కోలుపోవుదును. కారణ మేమన; మంటి
కుండనువలె దుర్జనునిఁ ద్వరలో విడఁగొట్టుట సులభము.
సంధించుట మిక్కిలి కష్టము. బంగరుకలశము త్వరితముగా
సంధింపఁబడును గాని తేలికగా విడఁగొట్టఁబడదు. సుజనుని
విధము నట్టిదియే.

సుజనులను జూచినంతమాత్రమున సఖ్య మేర్పడును.
అది విడఁదీయరానిదై యుండును. సుజనులు నారి కేళమువలె
సారముఁ గలిగియున్నట్లు బయటికి గనఁబడకున్నను నంతరంగ
మున సుగుణసారముఁ గలిగి యుందురు. దుర్జనులు మేడిపండు
వలె బయటికి మాత్రము సుందరముగాఁ గనఁబడుదురు. సాధు
వుల చెలిమి కేకారణమున నైన నాటంకములు గలిగినను
వారి గుణముల యోగ్యత సెడదు. తామరతూండ్లు త్రుంచి
వేయఁబడినను వాని దారములు విడిపోవు. మంచిమిత్రుని
గుణములని చెప్పఁబడు దయ, స్నేహము, త్యాగము,

శౌర్యము మున్నగునవి యన్నియు నీయందుఁ గలవు. ఇట్టి మిత్రుఁడు నాకింకెట్లు దొరకును? ” అని వివరించెను.

ఆ మాటలు విని హిరణ్యకుఁడు కలుఁగు వెడలివచ్చెను. “లఘుపతనకా ! నీమాట లమృతమువలె నా కానంద మొసఁగినవి. మంచిగందపుసారముగాని, చల్లని నీటితుంపురుల జల్లు కాని, కప్పురపుఁబ్రోవు, పరిమళముగాని యాదరముతో నిండిన సుజనుల సల్లాపమువలె హాయి గలిగింపఁ జాలవు. రహస్యము వెల్లడించుట, యాచన, నిష్ఠురముగ మాటలాడుట, మనస్థిరత్వము లేకపోవుట, కోపము, నసత్యములాడుట మిత్రుల కుండరాని గుణములు. ఈ దోషములం దేదియు నీయందు లేదు. మాటలవలననే మంచిచెడ్డలు గొంతవఱకు వెల్లడియగుచుండును. కావున నీవు గోరినటులే యగునుగాక ” అని పలికి వాయసముతో సఖ్యమొనరించి గౌరవించెను. నాటినుండియు లఘుపతనక హిరణ్యకులు పరస్పరముఁ గుశల మరసికొనుచుఁ గడు విశ్వాసముతో మాటలాడుకొనుచుఁ గాలక్షేపము నేయుచుండిరి.

ఒకనాఁడు లఘుపతనకుఁడు హిరణ్యకునితో “సఖుఁడా! ఇచట నాకుఁ దిండి దొరకుట కష్టమగుచున్నది. ఇచ్చోటు వీడి మఱియొకస్థలమున కేఁగుట మంచిదని తలంచుచుంటిని.” అని చెప్పెను. దానికి హిరణ్యకుఁడు ‘మిత్రుఁడా ! ఒకస్థానము విడిచి నూతనస్థలమున నడుగిడునపుడు చక్కగా నాలోచింపవలయును. నీవెచటి కేఁగఁ దలఁచితివి? ’ అని యడిగెను.

“మిత్రమా! చక్కగా నాలోచించితిని. దండకారణ్యమునఁ గర్పూరగౌర మను నొక సరస్సు గలదు. చిరమిత్రుఁడైన మంథరుఁ డనెడి కూర్మరా జందుఁ గలఁడు. ఇతరులకు ధర్మములు బోధించుట సులభము. ఆచరించుట కష్టము. ఆ తాఁబేలు కడు ధర్మాత్ముఁడు. ఆతఁ డాహార మొసఁగినన్నఁ బోషింపఁగలఁడు” అని వాయసము బదులుపల్కెను.

అంతట హిరణ్యకుఁడు “నీవు వెడలిపోయిన తర్వాత నిచటనుండి నేనేమి చేయుదును? ‘ఏ దేశమున గౌరవము, జీవనోపాయము, చుట్టములు, విద్యాప్రాప్తి లభింపవో యా దేశము విడువవలయు’ నని పెద్ద లందురు. మఱియు, అప్పిచ్చువాఁడు, వైద్యుఁడు, సంతతముఁ బ్రవహించు నది, వేదపండితుఁడు లేనిచోట నుండరాదు. కావున నన్నుఁగూడ నీతోఁ గొనిపోమ్ము.” అని కోరెను. లఘుసతనకుఁ డందుల కంగీకరించెను. సంతసముతో విచిత్రమైన కథలు చెప్పుకొనుచుఁ గర్పూరగౌర సరస్సును జేరఁబోయిరి.

మంథరుఁడును, వచ్చుచున్న వాయస మూషికములను దూరమునుండియే చూచి తగిన విధమున నాదరించెను. అనంతరము లఘుసతనకుఁడు మంథరునితో నిట్లు పలికెను. “సఖుఁడా! యీ మూషికరాజు మిక్కిలి పుణ్యాత్ముఁడు. దయాపరుఁడు. ఈతనిపేరు హిరణ్యకుఁడు. ఈతని సుగుణ విశేషము లాదిశేషుఁడైనను వర్ణింపఁజాలఁడు. ఈతని నీవు

మిగుల గౌరవింపవలయును.” అని హిరణ్యకునితోడి తన చెలిమిని గుఱించి వివరించెను.

అంతట మంధరుఁడు హిరణ్యకుని మిక్కిలి పూజించి “హిరణ్యకా ! నీ వీ జనరహితమైన యడవియందేల నివసించుచుంటి” వని యడిగెను. అప్పుడు హిరణ్యకుఁడు తన వృత్తాంతము నిట్లు చెప్పఁదొడఁగెను.

“చంపక మను నగర మొక్కటి కలదు. అందలి మఠములో సన్యాసులు పెక్కుమంది నివసించుచుందురు. అందుఁ జూడాకర్ణుఁ డను నొక యతి గలఁడు. అతఁడు ప్రతి దినముఁ దాను భుజింపఁగామిగిలిన యాహారము భిక్షాపాత్రమందుంచి యా పాత్రముఁ జిలుకకొయ్యకుఁ దగిలించి నిదురించుచుండువాఁడు. నేను రోజురోజు మెల్లగాఁ బయి కెగఁబ్రాకి యా పదార్థమును దినిపోవుచుండువాఁడను. ఒకనాఁ డాతని మిత్రుఁడు వీణాకర్ణుఁ డచటికివచ్చెను. జూడాకర్ణుఁ డాతనితో మాటలాడుచు నన్ను భయపెట్టుటకై మాటిమాటికి గిలుక కట్టితో నేల మీఁదఁ గొట్టుచు వచ్చెను. అదిచూచి వీణాకర్ణుఁడు ‘ఏల యటులు గొట్టుచుంటివి ? నామాటలయం దిష్టములేదా ?’ యని చూడాకర్ణు నడిగెను.

“ఇష్టము లేకపోవుట గాదు, చూడుము, ఆ యెలుక ప్రతిదినము నా కపకారియై పాత్రమునందలి పదార్థముఁ దిని వేయుచున్నది. దానిని బెదరించుటకై యిట్లుకొట్టుచుంటిని.” అని చూడాకర్ణుఁడు బదులు పలికెను. అదివిని “యల్పజంతు

వైన యెలుక కింత పైకెగురు శక్తి యెటులు వచ్చెను? దీని కేదో కారణ ముండితీరును. వెనుక శాండిలీమాతయను నొక బ్రాహ్మణి నువ్వుపప్పునకు మాటుగా నువ్వు లడిగినందుల కేదో కారణ ముండియుండునని యొక బ్రాహ్మణుడు గుర్తించెను. నీ కా కథ చెప్పుదును వినుము” అని వీణాకర్ణుఁ డిట్లు చెప్పఁదొడఁగెను.

నూవుల బ్రాహ్మణి కథ

“పూర్వము నే నొక బ్రాహ్మణుని యింటికి భిక్షుకై వెడలి యుంటిని. ఆయింటి బ్రాహ్మణుడు “తేపటి దిన మమావాస్య. బ్రాహ్మణులకు భోజనము పెట్టవలసియున్నది. పదార్థము లేవి సమకూర్చియుంటి” వని భార్య నడిగెను.

“పురుషులు తమ సామర్థ్యముచేతఁ బదార్థములు సంపాదించి యింటికిఁ దేవలయును. అపుడు స్త్రీలు గావలసిన పనులకు వాని నుపయోగింతురు. మీరు తేకుండిన నే నేమి చేయఁగలను?” అని యామె బదులు పలికెను.

దాని కా బ్రాహ్మణుడు కోపగించి “పదార్థములు సంపాదింప వలయునన్నమాట నిజమేకాని బ్రాహ్మణునకు విస్తారముగా సంపాదింపవలయు ననెడి కోరిక యుండరాదు. అట్లని విధాయక కృత్యముల కత్యవసర మైనవానిని భద్రపఱు పక పోవుట తప్పుకాదా?” యని భార్యను మందలించెను.

అపు డామె భర్తతో “నువ్వులు, బియ్యము గొంచెము కూడఁబెట్టి యుంచితిని. తేపు తిలాన్నముఁ జేయుదును లెండు” అని చెప్పి నువ్వులు బాగుగాఁ గడిగి యెండఁ బోసెను. ఒక కోడివచ్చి యానువ్వులు కాళ్ళతోఁ జిమ్మెను. బ్రాహ్మణుఁ డది చూచి బ్రాహ్మణ భోజనమున కీనువ్వులు పనికిరావు. కాఁబట్టి యవి తీసికొనిపోయి మార్చి తీసికొని రమ్మని భార్యకుఁ జెప్పెను. తరువాత నామె నేను భిక్ష కేఁగిన యింటికి వచ్చి ‘నువ్వు పప్పుఁ దీసికొని నువ్వు లిచ్చెదరా?’ యని యా యింటివారి నడిగెను. ఆ యింటి యిట్లా లా మాటలు విని సంతసించి యింటిలోనుండి నువ్వులు తీసికొని వచ్చి నువ్వుపప్పు వుచ్చుకొనుచున్న సమయమున నా యింటి బ్రాహ్మణుఁ డెచటి నుండియో యింటికివచ్చెను. “భార్యను జూచి నీవేమి బేరమాడుచున్నావని ప్రశ్నించెను. ఆమె చెప్పిన సంగతి విని “వెట్టిదానా? చేరుడు నువ్వులు దీసికొని దంచిననువ్వు లిచ్చువా రెక్కడనైన నుందురా? ఈమె యిట్లు వచ్చుట కేదో కారణ ముండితీరును.” అని యా బ్రాహ్మణుఁడు చెప్పుచుండఁగా భిక్షార్థ మచటనున్న నే నామాటలు వినియుంటిని. ఈ మూషికమును దగిన కారణములేనిదే యిగట నింతదైర్యముగాఁ గావురముండదు.”

ఇట్లు వీణాకర్ణుఁడు చెప్పిన కథ విని వెంటనే చూడాకర్ణుఁ డొక గునపముఁ దెచ్చి నేను నివసించు కలుఁగును ద్రవ్వి చిరకాలమునుండి సంపాదించిన నా ధనమునంతను దీసి

వై చెను. నాటినుండి యుత్సాహ మంతయుఁ బోయి యాహార మైనను సంపాదించుకొను శక్తిలేనివాఁడనై దిగులుపడి మెల్ల మెల్లగాఁ దిరుగుచుంటిని.

చూడాకర్ణుఁ డట్టియవస్థలో నొకనాఁడు నన్నుఁ జూచి తన మిత్రునితో నిట్లనెను. “లోకమున ధనము గలవాఁడే బలవంతుఁడు. పండితుఁడు నాతఁడే. గ్రీష్మకాలమున నదు లింకిపోయినట్లు ధనములేనివాఁడు చేయఁదలపెట్టు కార్యము లన్నియుఁ జెడిపోవును. ధనముగలవారికే బంధువులు, మిత్రులు నిలిచియుండుదురు. బిడ్డలులేని యిల్లును, చుట్టములులేని దేశము, మూర్ఖుని మనస్సు శూన్యముగా నుండును. దరిద్రు నకు సర్వము శూన్యముగ నుండును. దారిద్ర్యముకంటెఁ జూపు మేలు. మరణము తత్కాలమున మాత్రమే బాధ గలిగించును. దారిద్ర్యము బ్రదికియున్నంతకాలము బాధించుచుండును. అన్నిలక్షణములును వెనుకటివలెనే యున్నను ధనము తొలఁగినంతనే వేఱుమనుజునివలె నయిపోవును. ఈ సంగతి యెంతయుఁ జిత్రమయినది. ధనముఁ గోలుపోయి యాయెలుక యెంత నిరుత్సాహ మొందినదియో చూడుము.”

అది విని నే నిట్లాలోచించితిని. “ఇంక నే నిచట నుండుట దగదు. ఈ వృత్తాంత మెవ్వరికిఁ జెప్పను దగదు. ‘ధననాశము, మనోవ్యధ, యింటిగుట్టు, మోసము, పరాభవము నెవ్వరికిఁ జెప్పరాని’ వని పెద్ద లందురు. దైవము మిక్కిలి ప్రతికూలమై పౌరుషము చెడిపోయినపు డభిమానము

గలవానికి వనమే శరణ్యము. అభిమానవంతుఁడు మరణమైన నొందును గాని దైన్యము నొందఁడు. నిప్పు, నీరు చిలుకరించి నను వెంటనే వేడిమి గోలుపోవదుగదా ! మానవంతుఁడు పూలగుత్తివలె నందఱి శిరముల మీఁదనైన నుండవలయును. లేదా అడవిలో మంటియందుఁబడి నశించిపోవనైన బోవలయును. ఇచటనే యుండి యాచించుకొని బ్రదుకుట కంటె నెందైనఁబడి చచ్చుట మేలు.

దారిద్ర్యము సర్వాపదలకు మూలము. కల్లలాడుట కంటె మానము మేలు. పరసతులఁ గూడుటకంటెఁ బురుషుఁడై పుట్టకుండుట మేలు. యాచించి జీవించుటకంటెఁ జావుమేలు. దుష్టవృక్షభములుండుటకంటె గోశాల శూన్యమై యుండుట లెస్స. అవినీతురాలైన భార్యకంటె వేశ్య మేలు. అవివేకి పరిపాలనమున నుండుటకంటె వనవాసము మేలు. అధములఁ జేరుటకంటె మరణమే మేలు.

వెన్నెల చీకటిని హరించును. ముదుసలితనము లావణ్యమును హరించును. హరినామము పాపములను హరించును. యాచన సర్వసుగుణములను హరించివేయును. కావున నే నేల జీవనమునకై యితరులను గాచుకొని యుండవలయును. అట్లుండుటన్న మాఱురూపమున మృత్యువు నొందియుండుటయే. ” అని యెంతో యాలోచించియుఁ దిరిగి లోభమునకు లొంగినవాఁడనై ధనము సంపాదింపఁ దలఁచి మరలఁ గలుఁగు నిర్మించుకొంటిని.

లోభ మెంతపాడుగుణము ? దానివలన మతి చలించును. దాన దుఃఖము గలుగును. నే నట్లు మెల మెల్లనఁ దిరుగుచుండఁగాఁ జూడాకర్ణుఁడు చూచి యీమాట నన్నఁగట్టితోఁగట్టిగాఁ గొట్టెను.

“ఎవనిమానసమునకు సంతృప్తి కలుగదో వానికి సర్వాపదలును సంభవించును. తృప్తిగలవానికి సకల సంపదలు నున్నట్లే యుండును. చెప్పులుదొడిగిన కాళ్ళకు లోకమంతయుఁ జర్మమయముగఁ దోచును. సంతృప్తుడైన వానికిఁ గలుగు సుఖ మెంతధనమున్నవానికిఁ గలుగనేరదు. తృప్తిగలవానికి సర్వము నొడగూడును ? తృప్తికు వశుడైనవాఁడు దూర మనుకొనక నూఱుయోజనములైనఁ దిరుగును. సంతృప్తుఁడు ధనము మోకాలిదగ్గటికి వచ్చినను లెక్కనేయఁడు. వనములో ఫలమూలాదులు దిని సెలయేటిసీరు ద్రావి తృణశయ్యపై బరుండి బ్రదుకుట మేలగునుగాని ధనహీనుడై బంధుమిత్రాదుల నడుమ నుండఁదగదు.” అని యెంచి యాస్థల మంతటితో విడిచి నిర్జనవనముంజేరితిని. పుణ్యవశమునఁ గొంతకాలమున కిట్టి మిత్రుఁడు లభించెను. నాయదృష్టమువలనఁ జివరికి నీయాశ్రయ మనెడి స్వర్గమే లభించినది. సంసార మనెడి విషవృక్షమునకుఁ గావ్యామృత రస మనుభవించుట, సుజనులతో సాంగత్యముచేయుట యనునవి రెండే రసవంతములయిన ఫలములు.” అని హిరణ్యకుఁడు వివరించిన సంగతులన్నియు విని మంథరుఁ డిట్లుపలికెను.

“అర్థములు నిలుకడ గలవికావు. యౌవనము సెలయేటి నీటివంటిది. జీవితము నీటిబుడగవంటిది. తగినకాలమున ధర్మ మాచరింపనివాఁడు వార్ధక్యమొంది పశ్చాత్తాప మనెడి యగ్నిచే దహింపబడును. నీ వతి సంపాదనముఁ జేసితివి. అందుచేతనే బాధకలిగినది. తటాకజలముపొంగి గట్లు త్రెంచి వేయకుండుటకు జలమును విడుచు తూట యవసరమైనట్లు సంపాదింపబడిన ధనమునకు దానమనెడి రక్షణ మావశ్యకము. ధనము పాతటలో దాచుట దాని నాశమునకు దారి చూపుటయే.

తన సుఖము లెక్కింపక ధనము సంపాదించువాఁడు పరులబరువు మోయువానివలె శ్రమకుమాత్రమే పాలగును. దానభోగములే ధనమునకు ఫలములు. అవిలేని ధనికుఁడు దరిద్రునికంటె నధికుఁడుగాఁడు ధనమున్నను సుఖముగా ననుభవింపనివాఁడు దరిద్రునితో సమానుఁడే. సంపాదించుట యందును రక్షించుటయందును శ్రమ మాత్ర మాతనికి విశేషము. మంచిచూటలతోడి దానము, గర్వములేని జ్ఞానము, నోర్పుతోడి పౌరుషముఁ బ్రశస్తములు. ధీనసంపాదన మవసరమే యైనను దానియం దతివాంఛ దగదు. పూర్వ మొకనక్క యెక్కువ సంపాదింపఁగోరి వింటి దెబ్బచే మరణించెను. నీ కా కథ చెప్పుదును వినుము.

అతి సంపాదనేచ్ఛచే వింటిదెబ్బతగిలి మరణించిన నక్కకథ

కల్యాణకటకమను పట్టణమున భైరవుఁ డనెడి బోయ వాఁడు గలఁడు. వాఁ డొకనాఁడు వేటకై యడవి కేగెను.

అచట నొక మృగమును వేటాడి చంపి దానిని బుజముపై
మోచికొని వచ్చుచుండఁగా నొక యడవిపంది యాతనికిఁ
గనఁబడెను.

ఆతఁడు బుజము మీది లేడిని క్రిందికిఁ దించి
వెల్లెక్కువెట్టి బాణము సంధించి యా వరాహముం గొట్టెను.
అదియు మిక్కిలి కోపముతో ఘుర్ఘురధ్వని చేయుచుఁ
గొమ్మున వానిం గొట్టఁగా నాదెబ్బకాతఁడు మొదలు నఱకిన
చెట్టువలె నేలమీఁదఁ గూలి ప్రాణములు విడిచెను. బాణపు
దెబ్బచేత నడవిపందియు మరణించెను. అచ్చట నొక సర్పము
కిరాత సూకరముల కాలి త్రొక్కిడికి నలిగి చచ్చెను.

ఇంతలో దీర్ఘరావ మను నొకనక్క యాయడవియం
దాహారమునకై తిరుగుచు నచటికివచ్చి చచ్చిపడియున్న బోయ
వానిని, సర్పమును, వరాహమును జూచి యిట్లాలోచించెను.

“నాకిప్పుడు గొప్పయాహారము దొరకినది. ప్రాణులకు
దుఃఖము లేవిధముగా ననుకొననిదే కలుగుచుండునో దైవశ
మున సుఖములును నట్లే సంభవించుచుండును. నా కీయాహా
రము మూఁడు నెలలవఱకును సరిపడును. ఈ కిరాతునిమాంస
మొక నెలకుఁ జాలును. లేడిమాంసముతో నింకొక నెలయుఁ
బంది మాంసముతో మఱియొకమాంసమును గడుపవచ్చును.
సర్పమాంస మొక్కరోజునకుఁ జాలును. ఈవింటినారి నరము
దిని మొదటియాకలి దీర్చుకొందునుగాక ” యని తలఁచి

యావింటి చేరువకుఁ బోయి నారి గొఱుకగనే బెట్టువదలి
వింటికొన గాటముగ తొమ్మునఁ దగిలి ప్రాణములు దీసెను.

అతిలోభ మెంత హానికరమో చూడుము. దానమునకు
భోగమునకు వినియోగపడినది మాత్రమే స్వధనము. అట్లుప
యోగింపక కూడఁబెట్టినది యితరులపా లగును. గతించిన
దానికి విచారమేల? పండితులు రానిదానికై ప్రాకులాడరు;
పోయినదానికి విచారింపరు. ఆపదవచ్చినను గలత నొందరు.
కావున నీవెప్పుడు సుత్సాహముఁ గోలుపోవకుము. శాస్త్రము
లెన్ని చదివినను గ్రియాశూన్యునిఁ బండితుఁ డనుట చెల్లదు.
బౌద్ధమెంతమంచి మందై నను బేరుచెప్పినంతమాత్రాన రోగు
లకు సుఖమొసఁగదు గదా! ఉత్సాహములేనివానికిఁ బాండి
త్యము గ్రుడ్డివానికిఁ దనచేతియందలి ధివ్వియవలె నిరుప
యోగము. కావున నోరిమి వహింపుము. పరస్థలమునకు
వచ్చినని చింతింపకుము.

రాజు, కులస్త్రీ, మంత్రులు, దంతములు, కేశములు,
నఖములు, నరులు స్థానభ్రష్టులైన శోభింప రను వాక్యము
కాపురుషుల విషయమున మాత్రమే వర్తించును. సింహ
ములు, సత్పురుషులు, గజములు, సర్వదేశములందు సంచ
రించి కీర్తినొందుట లేదా? మఱియుఁ గాకములు, మృగ
ములు, కాపురుషులు స్థానమునుండి కదలఁజాలక యచటనే
నశింతురు. అభిమానధనుఁడగు వీరునకుఁ దనదేశమనియు,
బరదేశమనియు భేదములేదు. ఎచటికేగిన నచటనే తనసామ

ర్థముచేత ఖ్యాతిఁగాంచును. నిండిన చెఱువును మండుక
ములు సేరినట్లు సర్వసంపదలు నుత్సాహవంతుఁడగు పురుషునిఁ
బొందును.

దేహికి సుఖదుఃఖములు కాలక్రమమున సంభవించుట
సహజము. సంపదగలిగినపుడు గర్వము, నాపద గలిగినపుడు
భేదముఁ దగవు. ధనములేకున్నను వీరుఁడు శౌరవము సంపా
దింపఁగలఁడు. ఎంతధనమున్నను నీచునకు శౌరవ మించుక
యైనఁ గలుగదు. కుక్కకు బంగరునగ తెన్నితొడిగినను సింహ
మునకుండు సహజతేజస్సు గలుగదు గదా! మేఘముల
చాయయు, ఖిలుల ప్రీతియు, యశావనము, ధనముఁ గొలఁది
కాలముమాత్రము నిలిచియుండును. పుట్టించినప్రాణు లంద
ఱకు నాహారము దేవుఁడే యేర్పఱుపక మానఁడు. కాఁబట్టి
యాహారమునకై యంతప్రయాసపడ నక్కఱలేదు. ధనము
లేవిధమునఁ జూచినను దుఃఖ కారణములే యగుచున్నవి.
ముందు ముందు సంపాదించుట కష్టము. పిదప దానివలనఁ
గలుగు గర్వము కలిగించు దుఃఖము లనంతములు. సంపాదిం
చిన ధనములకు హాని గలిగిన నెట్టిదుఃఖము గలుగునదియు
వర్ణింపఁ జాలము.

ధర్మకార్యములపేరు చెప్పి ధనము సంపాదించుటయు
ననవసరము. అడుసు ద్రొక్కనేల? కాలుకడుగనేల? ఆకనమునఁ
బక్షులచేతను, నేలమీఁదఁ బులులచేతను, జలములందు మకర
ములచేతను నామిషము భక్షింపఁ బడుచుండును. ధనికు

నందలు నన్నివిధముల వేధించుకొని తినుచుండుదురు. దేహిని మృత్యువు బెదరించునట్లు, రాజు, జలము, నగ్ని, స్వజనులు ధనికు నెల్లపుడును బాధించుచుండుదురు. ధన సంపాదనమే కష్టము. ఆర్జించిన దానిం గాపాడుకొనుట మతియుఁ గష్టము. దానికి హాని గలిగెనా మృత్యుబాధ గలుగును. కావున దానిపై నాశపీడుట మేలు. తృష్ణ ప్రసరించినవాని శిరముపై దాస్యము తాండవించుచుండును. అది పీడిననాఁడు ధనికుఁ డనియు, దరిద్రుఁడనియు భేదభావము గలుగదు. నెఱవేఱు చున్న కొలఁదియుఁ గోరికల కంతమే యుండదు. కావున నిచ్చట నుండి కాలము గడవుము.” ఈవిధముగాఁ బలికిన మంథరుని మాటలు విని లఘుపతనకుఁ డిట్లనెను.

“మంథరా ! ధన్యుఁడ నైతిని. నీగుణములు కొనియాడ దగినవి. బురదలో దిగఁబడిన యేనుగులను లేవనెత్తుట కేనుఁ గులే సమర్థము లయినట్లు సత్పురుషుల కాపద గలిగినపుడు సన్నిత్రులే దానినిఁ దొలఁగింపఁగలరు. మహాత్ముల స్నేహము లామరణాంతములు; కోపములు క్షణికములు; త్యాగములు జంకులేనివి. యాచకుని, శరణాగతుని, నెవరు నిరాశతో వెడలింపరో వారే సకలగుణములకు నాలవాల మగుదురు.”

చిత్రాంగుని చేరిక

అనంతరము మంథరాదులు మువ్వురును హాయిగాఁ గాలక్షేపము సేయుచుండిరి. ఇట్లుండగా నొకనాఁడు చిత్రాంగుఁ

డనెడి లేడి యొక వేటకానిచేఁ దఱుమఁబడి యచటికిఁ బరువెత్తు
కొని వచ్చెను. అదిచూచి భయపడి మంథరుఁడు జలములోఁ
బ్రవేశించెను. మూషికము కలుగులోనికిఁ బాటిపోయెను.
వాయసము చెట్టుమీఁది కెగిరి నలువైపులు చాలదూరము
పరికించి భయమునకుఁ గారణమేమియులేదని తెలిసికొని మంథర
హిరణ్యకులకుఁ దెలిపెను. మరల మువ్వరుఁ గూడుకొనిరి.
అపుడు వణకుచు నచటనున్న మృగముం జూచి మంథరుఁడు
“నీ వెవఁడవు? ఏల యిచటికిఁ బాటి వచ్చితివి?” అని
యడుగఁగా, “వేటకాఁ డొకఁడు తఱుముచుండఁగా భయపడి
తప్పించుకొని వచ్చి మీ శరణముఁ జొచ్చితిని. మీ చెలిమి
గోరుచుంటిని.” అని యా హరిణము బదులు పలికెను.

అపుడు హిరణ్యకుఁడు “మిత్రమా! స్వాగతము.
స్వేచ్ఛముగా మాతోఁబాటు స్వగృహమునందువలెనే సంచ
రింపుము” అని పలికి, యది యాహారపానీయములు దీసి
కొని నెమ్మదించిన తర్వాత “సఖుఁడా! నిర్జనమైన
యీ వనమున నిన్నెవరు తఱుముకొని వచ్చిరి? వేటకాం
ద్రెవరైన నపుడపు డచట సంచరింతురా?” అని
యడిగెను.

దానికి మృగ మిట్లు చెప్పెను. “కళింగదేశమున
రుక్మాంగదుఁ డనురాజు గలఁడు. ఆతఁడు దిగ్విజయమును
గోరి వచ్చి చంద్రభాగానదీతీరమున నేనలను విడియించెను.
ప్రాతఃకాలమున నాతఁడు కర్పూరసరస్సునొద్దకు రాఁగలఁడని

వదంతి వినబడుచున్నది. ప్రాతఃకాలమున నీక నిట నుండుట మంచిదిగాదు. ఏమిచేయఁదగునో యాలోచింపుఁడు.”

లేడి మాటలు విని మంథరుఁడు భయపడి మఱియొక చెఱువునకుఁ బోవుద మని పలికెను. కాకియు, మృగమును ‘సరే’ యనెను. వారి మాటలు విని హిరణ్యకుఁడు నవ్వి “మఱియొక జలాశయమునకుఁ బోయినయెడలఁ గుశల మని మంథరుఁడు చెప్పినది సత్యమే. కాని మెట్టదారిఁ బయనము సేయుట ప్రమాదకరము గాదా? జలజంతువులకు నీరును, దుర్గనివాసులకు దుర్గమును, శ్వాపదాదులకు స్వస్థలమును, రాజు నకు సన్మంత్రియు బలము గదా? దూరాలోచనలేని కార్యము నకుఁ బూనుకొన్నయెడలఁ బిమ్మట విచారింపవలసి వచ్చును. ఈ యర్థమును దెలుపు కథ యొకటి గలదు. వినిపించెదను. వినుఁడు” అని యిటు లా కథ చెప్పఁదొడఁగెను.

దూరాలోచన లేక ముంగిసను జంపి విచారించిన

బ్రాహ్మణుని కథ

గౌడదేశమునం దొక యగ్రహారమున దేవశర్మ యను బ్రాహ్మణుఁడు గలఁడు. అతని భార్య యజ్ఞసేన. సంతానము లేకలేక కొంతకాలమున కామె గర్భవతి యయ్యెను. దాని కాబ్రాహ్మణుఁడు మిగుల సంతోషించి కొరిక లీరికలెత్తగా “ఓప్రియురాలా! నీగర్భమునందున్న కుమారుఁడు మన కుల మెల్ల నుద్ధరింపఁగలఁడు. మహాభాగ్యవంతుఁడు కాఁగలఁడు.”

అని పలుకఁగా విని యజ్ఞసేన, “నాథా యిటువంటికోరికలు గోరుట మంచిదిగాదు. అనాగతకార్యములను గుఱించి యెవఁడు చింతచేయునో వాఁడు సోమశర్మ తండ్రివలె విషాదము నొందును. మీకాకథ దెలుపుదు వినుఁడు.

• సోమశర్మ తండ్రి కథ

ఒకానొక బ్రాహ్మణకుమారుఁడు విద్యాభ్యాసము చేయుచు నొక బ్రాహ్మణుని యింటఁ దద్దినపు భోజనముచేసి వచ్చుచుండెను. ఆతనికి వారు కొంత పేలాలపిండి యొసఁగిరి. ఆతఁ డది యొక కుండలో నుంచుకొని తనయొద్దఁ బెట్టుకొని భుక్త్యాసము దీటుటకై యొక యరగుమీఁదఁ బండుకొని నిదురవోయెను. అపుడు మితలేని కోరిక లాతని మనసునఁ గలుఁగ జొచ్చెను.

“ఇపుడు నాదగ్గఱఁ బేలాలపిండి యున్నదిగదా! నేను దీనిని విక్రయించి యొక పాడిమేకను గొనియెదను. దానికి రెండు పిల్లలు గలుగును. ఆ రెండును గొంతకాలమునకు రెండేసి పిల్లల నీనును. ఆ నాలుగింటికి నెనిమిది పిల్లలు పుట్టును. ఈ విధముగాఁ గొంతకాలమునకు వేలఁకొలఁదియు మేఁక లగును. తరువాత వాని నమ్మి నూతావులఁ గొందును. అవి ప్రతి సంవత్సరము నీనుచుండును. కొన్ని సంవత్సరములకు వేలకొలఁది సంఖ్యగల యావులతోను, బెయ్యలతోను, కోడెల తోను దొడ్డి నిండియుండును. కొన్నికోడెల నరకలు గట్టించి

దున్నించి విస్తారమయిన పంట పండించి యాధాన్యముల నమ్మి వేయుచుందును. కొన్నికోడెలను విక్రయించి మఱికొంత ధనము సంపాదించును.

ఈప్రకారముగా సంపాదించిన ధనముం జూచి 'నీకుఁ గన్యనిచ్చెద' మని యనేకులు వచ్చెదరు. వారిలోఁ గులంబును రూపంబును, గుణమును గలిగిన కన్య నెంచికొని పెండ్లియాడి యామెతో సంసారము చేయఁగా నొకకుమారుఁడు పుట్టును. ఆబాలునకు సోమశర్మయని పేరువెట్టుదును. కొన్ని నెలలయిన తరువాత వానికి బంగరు మువ్వలమొలత్రాడు, రావిరేక మురుగులు, గొలుసులు, అందెలు మొదలయిన నగలుపెట్టి తూదరముతోఁ జూచెదను. వాఁ డాడుకొనుచు నల్లరిచేయు సమయమున నేను పనితొందరలోనుండి పిల్లవానిం దీయుమని నాభార్యను. బిలిచెదను ఆమెయు నేదోపనిలోనుండుట వలన నాలస్యము గావచ్చును. ఆలస్య మైనందులకుఁ గోపగించి యామె నీకఱ్ఱతోఁ గొట్టెదను" అని యాలోచించుచుఁ బేల పిండి తినుటకుఁ గుక్కలు మొదలగునవిరాకుండ బెదరించుటకు దగ్గఱనుంచుకొన్న కఱ్ఱగిరగిరఁ ద్రిప్పికొట్టెను. ఆదెబ్బతగిలి పేలపిండి యున్నకుండ పగిలిపోయి పిండియంతయుఁ జెదరి మంటిపాలయి పోయెను. దానితో మెలఁకువవచ్చి, జరిగినది తెలిసికొని యా బ్రాహ్మణ కుమారుఁడు మిక్కిలి విషాదము నొందెను. కాబట్టి యనాగతకార్యముల గుఱించి చింతింప

రా దంటిని” అని చెప్పిన భార్యమాటలు విని దేవశర్మ కొంచెము సిగ్గుపడియూరకుండెను.

తరువాతఁ గొన్నిదినములకు యజ్ఞసేన శుభలక్షణములతోఁగూడిన కుమారునిఁ గనెను. కొన్నాళ్ళయినపిమ్మట నొకనాఁడు పర్వదినమగుటచేత నామె కుమారునిఁ బెనిమిటి కప్పగించి నదికి స్నానమునకుఁ బోయెను. ఆమెనది కేఁగిన వెంటనే యాదేశము నేలు రాజా యగ్రహారమందలి బ్రాహ్మణులను దాన మిచ్చుటకై పిలువనంపెను. బ్రాహ్మణులు కొందఱు ఎపుడు దానము గ్రహించుటకై వెళ్ళుచుండిరి.

వారిం జూచి దేవశర్మ యిట్లు చింతించెను. “అయ్యో నేఁడు నాభార్యను స్నానమున కెందుల కంపితిని? నేను రాజదర్శనమునకుఁ బోయినచో నిపు డీ శిశువు నెవ్వరు గాపాడుదురు? ‘రాజు నన్నెపుడు పిలుచును? ఎపుడు దాన మిచ్చును? ఎపుడు భాగ్యవంతుఁడ నగుదును?’ అని చిరకాలమునుండి నిరీక్షించుచుంటిని. ఇపు డవకాశమురాఁగా వెడలుటకు వీలు లేక పోవుచున్నదే!” ఇట్లు విచారించి యించుకసే పాలోచించి, చాలకాలము నుండి బిడ్డనువలెఁ బెంచిన ముంగిసను బాలునియొద్దఁ గావలియుంచెదనని నిశ్చయించి దానినిఁ బిలిచి : “నీ విచటనుండి యీ శిశువును గనిపెట్టుచుండు” మని సంజ్ఞాపూర్వకముగాఁ దెలిపి, దానిని ద్వారమందు నిలిపి రాజభవనమునకుఁ బోయెను.

బ్రాహ్మణుఁ డట్లు వెడలిన తరువాత నొక నల్లత్రాచు శిశువు చెంతకుఁ బ్రాకిపోవుచుండెను. ముంగిస యదిచూచి సర్పముమెడఁబట్టి కొఱికి చంపివైచి దానిశరీరమును ముక్కలు ముక్కలుగాఁ జేసివైచెను. నోటినిండఁ, దనదేహమునిండఁ బాము రక్త మెఱ్ఱగా నిగనిగలాడుచుండగా నాముంగి మరల ద్వారము నొద్దకు వచ్చి నిలిచెను.

అచట నాదేవశర్మ రాజొసఁగిన విలువయైన దానముఁ బుచ్చుకొని బిడ్డ యేమయ్యెనో యని తలఁచుకొనుచు మిక్కిలి త్వరితముగా నింటికి వచ్చెను. వచ్చియురాఁగానే నెత్తుటితో నిండియున్న ముంగి తన విధిని జయప్రదముగా నెఱవేర్చితి నన్న గర్వముతో యజమానుని పాదముల కడకుఁ బరుగిడెను. ఊయలలోను, దాని శరీరమునను గల రక్తము కంటఁబడఁ గానే యాముంగిస దన బిడ్డను గొఱికివైచినదని యెంచి యా బ్రాహ్మణుఁడు కోప మాపుకొనలేక యచటనున్న రోకటితో గొట్టి దానిం జంపి వైచెను. అనంతర మాతఁ డూయెలదగ్గఱకు బోయి సంతసముతోఁ గాలుసేతు లాడించుచు నవ్వుచున్న తనబిడ్డను గనుఁగొనెను. ప్రక్కను తునుకలుగాఁ జేయబడి యున్న సర్పమును గాంచెను. వెంటనే జరిగిన సంగతి గ్రహించి గుండెలు బాదుకొనుచు 'మందబుద్ధినగు నేను బాగుగా నాలో చింపక తొందరపడి దారుణము గావించితి' నని విలపించు చుండెను. ఇంతలో యజ్ఞ సేన స్నానము చేసివచ్చి జరిగినది

తెలిసికొని విచారించెను. కావున నేపనియు దూరమాలోచింపక
చేయ రాదు.”

హిరణ్యకుఁ డీవిధముగా నెంతచెప్పినను వినక భయము
చేత మంథరుఁడు మఱియొక చోటునకుఁ బోవుటకే నిశ్చ
యించి పయనమాయెను. స్నేహవశమున హానిని శంకించుచు
హిరణ్యకాదులును వెంట నేఁగుచుండిరి. అట్లు నేలమీఁదఁ
ప్రయాణము సేయుచుండగా నొకవేటకాఁడు చూచి మంథ
రునిఁ బట్టుకొని వింటికొనకుఁ గట్టివైచి తిరిగి తిరిగి యాకలి
గొని యింటికి మరలిపోవుచుండెను. వెంటనున్న మృగవాయస
మూషికము లీసంగతి చూచి మిక్కిలి విషాదమొంది వేట
గాని ననుసరించి పోవుచుండెను. అట్లు పోవుచు హిరణ్యకుఁ
డిట్లు చింతించెను.

“ఒక దుఃఖము ముగియులోపలనే మఱియొక దుఃఖము
సంప్రాప్తమయ్యెను. నందు దొరకినపుడే యనర్థములన్నియు
నొకదానివెంట నొకటి వచ్చి మీఁదఁబడును. ఆపద గలిగి
నపుడు ప్రాణములు సయితము లెక్కనేయక కాపాడు సన్ని
త్రుఁడు మహాభాగ్యమువలనఁ గాని లభింపఁడు. శోకము
నుండియు, శత్రువుల నుండియుఁ గాపాడునట్టియుఁ; బ్రీతి విశ్వా
సములకుఁ బాత్రుఁడు నగు ‘మిత్రుఁడు’ అను నక్షరత్రయము
తోడి రత్న మెవరివలన సృష్టింపఁబడెనో కదా ! సన్నిత్రుని
యందుండు నమ్మకము తల్లియందును, దండ్రుయందును, భార్య

యందును, సోదరునియందును గుమారుని యందును గూడ,
గలుగదు.

ఇదియంతయు దైవకల్పితము. పూర్వకర్మవలని ఫలము
మంచిదైనను, జెడ్డదైనను ననుభవింపక తప్పదు. శరీరమున
కెల్లపుడు నపాయము సిద్ధము. సంపద లాపదలకు మూల
ములు. స్నేహము లనిత్యములు. జనించిన దేదియు నశింపక
మానదు.

ద్రవ్యాభిలాషచే సంపద గలిగినపు డందఱును మిత్రు
లగుదురు. సుఖమునందువలె దుఃఖమునందును బాలుపంచు
కొనువాఁ డెవ్వఁడో వాఁడే నిజమగు మిత్రుఁడు. దీనికి విపత్తులే
నికపోపములు.” ఇట్లు విచారించి చిత్రాంగ లఘుపతనకులతో
నిట్లనియెను.

“ఇంక విచారించుచు నూరకుండిన లాభములేదు.
బోయవాఁ డీ యడవి దాటకముందే మిత్రుని విడిపింపవల
యును. నాకొక యుపాయము తోచుచున్నది. చెప్పెదను.
వినుఁడు. చిత్రాంగుఁడు కిరాతకుఁడు పోవుమార్గమున నొక
మడుగుచెంతఁ జచ్చినట్లు పడియుండవలయును. కాకి చిత్రాం
గునిపై వ్రాలి ముక్కుతోఁ బొడుచుచున్నట్లు నటింపవల
యును. ఈ బోయ మృగము చచ్చి పడియున్నదని తలఁచి
తప్పక మంథరు నచట విడిచి మృగమును గ్రహించుటకై
ప్రయత్నపడును. నే నపుడు క్షణములో మంథరుని బంధములు

దెగఁగొఱుకుదును. అపు డాతఁడు నీటిలోఁ బ్రవేశించును. బోయ మిమ్ము సమీపించు సరికి వేగముగాఁ బాటిపోండు” అని చెప్పఁగా నవి రెండును నట్లే కావించెను.

కిరాతుఁ డలసినవాఁడై పానీయముల ద్రావి యామడు గుదరి నున్నచెట్టునీడ యందుఁ గూరుచుండి యాహరిణముం గాంచి సంతసమంది దాని దరికేగెను. హిరణ్యకుం డంతలో వచ్చి మంథరుని బంధములు గొఱికివేయఁగా నాతఁడు జలము లలోఁబడెను. బోయ సమీపించుసరికి లేడిలేచి వేగముగాఁ బాటిపోయెను. ఆవ్యాధుఁ డిదియంతయుఁ జూచి “ సిద్ధించిన దానిని విడిచి యెవ్వఁడు మఱొకదానికై లోభపడునో వాఁడు తుదకు ‘రెండింటికిం జెడిన రేవఁ’ డగును అని విచారించి నిరాశుఁడై యింటికిఁ బోయెను. మంథరాదులందఱు నీవిధ మున నాపదనుండి తప్పించుకొని సుఖముగా నుండిరి.

రాజపుత్రులారా ! మీరును సుజనులగు మిత్రులను సంపాదించి మీరు మేలొంది లోకమునకు మేలుగూర్చుండు” అని విష్ణుశర్మ చెప్పఁగా వినివారు కడుంగడు మోదమొందిరి.

మి త్ర భే ద ము

అనంతరము రాజపుత్రులు విష్ణుశర్మతో “ ఆర్యా
తమదయవలన మిత్రలాభము వినియుంటిమి. ఇంక మిత్రభేదము
వినఁ గుతూహలముతో నుంటి ” మని పలికిరి. విష్ణుశర్మవారి
కిట్లు చెప్పఁదొడఁగెను

“దక్షిణ దేశమున సువర్ణ పురమను నగరముగలదు. ఆనగ
రమున వర్ణమానుఁడను వణిజుఁడు నివసించుచుండెను. ఆతఁడు
ధనికుఁడే యైనను దనకంటె నైశ్వర్యవంతులయిన బంధువులను
జూచి వారికంటె నెక్కువ ధనము సంపాదింప వలయునని
యూహించెను. తనకంటె దక్కువవానిఁ జూచిన నెవ్వఁడైన
నధికుఁడే యగును. తనకంటె నధికులను గుఱించి యాలో
చించినపు డెంతవాఁడైనఁ దాను దరిద్రుఁడుగనే యుండును.

“ మహాపాతక మొనరించినను ధనముగల నరుఁడు
పూజింపఁబడును. చంద్రునివలె స్వచ్ఛమయిన వంశమునఁ
బుట్టిన వాఁడైనను నిర్ధనుఁడు నిరాదరింపఁ బడును. కావున
ధర్మముదప్పని యేమార్గమున నైన ధనము సంపాదింపవల
యును. ధర్మార్థకామమోక్షము లనెడి నాలుగు పురుషార్థముల
లోపల నర్థమే ముఖ్యమయినది. అట్టిధనము సంపాదించి
దానిం గాపాడి పెంపొందింప వలయును. పెంపొందిన దానిని
సరియైన విధమున నుపయోగింపవలయును.

ధన ముండియు సరిగాఁ గాపాడకున్నచో నది నశించి పోవును. లభించినధనము వృద్ధినిొందింపని యెడలఁ గొంచెముగా ఖర్చుపెట్టుచున్నను గాటుకవలె హరించిపోవును. ధన ముండియు ననుభవమునకు రానిచో నది నిరుపయోగము దానభోగముల కుపయోగింపని ధనమును, శత్రువిజయము సంపాదింపలేని బలమును, ధర్మమాచరింపని వాని పాండిత్యమును, నింద్రియజయములేనివాని బుద్ధివిశేషమును నిరుపయోగములు.

జల బిందువులను సేకరించుటవలన ఘటము పూరింపఁ బడునటులు సకలవిద్యలు, ధర్మము, ధనము క్షణక్షణముఁ గణము కణముచొప్పున సంపాదింపవలయును. దానోపభోగములు లేక రోజులు వెళ్ళఁబుచ్చువాఁడు చర్మముతోఁ జేయఁబడిన కొలిమితిత్తివలె శ్వాసగలిగియున్నను జీవములేనివాఁడే.

అట్టిధనము సంపాదించు మార్గములలో వాణిజ్యమే యుత్తమ మయినది. అవసరమయిన యెడల దూరదేశముల కేగియైన వాణిజ్యము చేయవలయును. ఆలస్యము, స్త్రీసేవ, రోగము, జన్మభూమి విడువకుండుట, యల్పసంతుష్టి, భయము నను నవి యభివృద్ధికిఁ బ్రతిబంధకములు. ” ఈవిధముగ నాలోచించి వర్ధమానుఁడు వాణిజ్య మొనరించి విశేషధనము సంపాదించ నిశ్చయించుకొనెను.

ఒక మంచిముహూర్తమున నందక సంజీవకము లనెడి రెండెద్దులను గట్టించి వర్ధమానుఁడు బండి సిద్ధము చేయించెను.

కాశ్మీర దేశమునఁ దక్కువగానుండి తనదేశమునఁ బుష్కలముగా నుండు విలువయైన వస్తువులను సేకరించి తన బండియం దుంచుకొనెను. ఇంకను విస్తారమయిన పలురకములయిన వస్తువులను సంపాదించి పెక్కు బండ్లనిండ వేయించెను. మరికొన్ని సామగ్రులను కావశ్యతోఁ గొనిరా సేవకులను నియోగించెను. ఈవిధముగాఁ దగుపరివారమును గూడబెట్టుకొని వర్ధమానుడు వాణిజ్యమునకై కాశ్మీరదేశమునకుఁ బయనమాయెను. సమర్థులకుఁ జేయరాని పనియు, నుద్యోగులకు దూరభూమియు, బండితులకుఁ బరదేశమును, బ్రియమైన మాట లాడువారికి శత్రువులును గలుగరు.

వర్ధమాను డటులు బయలుదేటి సుదుర్గపర్వత సమీపమందలి యడవి మీఁదుగాఁ బోవుచుండెను. ఆ యరణ్యప్రదేశమున దారి సమముగా నుండక మిట్టపల్లములుగా నుండుటవలన నొకచోట సంజీవకము కాలుజాటి పడిపోయెను. ఈవిధమునఁ గాలు విటిగి పడిపోయిన సంజీవకముం జూచి వర్ధమాను డిట్లు చింతించెను.

“పురుషుఁ డెంతప్రయత్నముఁ జేసినను దైవానుకూల్యమును బట్టియే యది ఫలించుచుండును. ఊరక విచారించిన నించుకంతయుఁ బ్రయోజనములేదు. కావునఁ బురుషుఁడు వృథావిచారము మాని కార్యసిద్ధికై మరలమరల యత్నింపవలయును.” ఇట్లు నిశ్చయించి సంజీవకము కాడికట్టు వదలించి సేవకులను బంపి యచ్చటికి సమీపముననున్న ధర్మపుర

మను గ్రామమునుండి బలిష్ఠమైన యెద్దును గొని తెప్పించి దానిని బండికిఁ గట్టించుకొని సంజీవకము నచ్చట దిగవిడిచి ముందునకు సాగిపోయెను.

సంజీవకము దైవవశమునఁ గ్రూరజంతువుల బారిఁ బడక యచటి పచ్చిక దిని, సమీపమందలి వాగులోని నీరు ద్రావి క్రమక్రమముగాఁ గాలినొప్పి తగ్గి విడిగినకాలు తిన్నఁ బడి యిటునటుం దిరుగులాడఁ జొచ్చెను. ఆయువు గట్టిగా నున్నయెడల సముద్రమున మునిగినను, బర్వతము మీఁది నుండి పడినను, మహాసర్పముకాటు దిన్నను బ్రాణములు పోవు. కాలము రాసంతవఱకు బాణశతములచేఁ గొట్టినను చావు గలుగదు. కాలము సమీపించినపుడు దర్భముల్లు తాఁకినంత మాత్రముననే ప్రాణము లెగిరిపోవును. దిక్కులేక యడవియందు విడువఁబడిన వాఁడైనను నెట్లొ జీవించును. దైవము సాయపడనిచో నింటియందు సకలోపచారములు నుండియు మరణించును.

కొంతకాల మైన పిమ్మట సంజీవకము స్వేచ్ఛగా విహరించుచు బలిసిన శరీరము గలది యయ్యెను. ఒక్కనాఁడు త్సాహతిశయమున గుహలు ప్రతిధ్వనించునట్లు మిక్కిలి గట్టిగా అంకె వై చెను.

ఆవనమునఁ బింగళకుండను నొక సింహము కలదు. అది తనబలముచేత నచటి జంతువు లన్నిటిని లోబఱచు

కొని సుఖముగా నా యడవి నేలుకొనుచుండెను. ఆసింహ
మానాఁడు దప్పిగొని పానీయములు ద్రావుటకై యమునా
నదికిఁ బోవుచు సంజీవక మొనరించిన యకాల మేఘ గర్జ
నమువంటి యటపువిని భయపడి పానీయములు గ్రోలకయే
వెనుకకు మరలి తనతావునకుఁ బోయి “ ఇది యేమై యుండు ”
నని యాలోచించుచు విన్నబోయి యుండెను.

ఆవనములోనే నివసించుచున్న కరటక దమనకము
లనెడి రెండు జంబుకములు పింగళకుఁడు నీరు ద్రావఁబోయి
భయపడిన విధము గమనించినవి. అందులో దమనకుఁడు కర
టకునిఁ జూచి “ సఖుఁడా ! మన రాజైన పింగళకుఁడు దప్పి
గొనియు జలములు గ్రోలక వెనుదిరిగి పోయి వెటపుతో
నుండెను. కారణ మేమియై యుండును ? విషయముఁ
కనుఁగొని యాతని భయము మాన్పి యాతని యాశ్ర
యము సంపాదించ వీలు పడునేమో ? ” అనగాఁ గరట
కుఁడు “ మన మాతని సేవించుట లేనపు డాతని చేష్టలు
విమర్శించుట మన కనవసరము. మఱియు నీరాజు, పూర్వ
మీతని సేవలు చేయునపుడు నిరపరాధులమగు మనల నవ
మానించి యున్నాఁడు. జీవనార్థియై పరులను సేవించుటలో
ననుభవించు శీతవాతాతపక్లేశములో నాల్గవపాలు సహించి,
తప మొనరించి సుఖము పడయ వచ్చును. ఎవరి జీవనము
పరుల కధీనమై యుండదో నారి జన్మము సఫలము. పరా
ధీనులై జీవించుటకంటె మరణించుటమేలు. ‘ లెమ్ము, రమ్ము

పోమ్ము, మాటాడకుము, చెప్పుము' అని సేవకులను రాజులు బాధించుచుందురు. పణ్యస్త్రీలవలె మూర్ఖులు ధనలాభము కొరకు మాటిమాటికిఁ దమ యాత్మను సంస్కరించి సంస్కరించి పరుల కుపకరణము గావించుదురు. సహజముగాఁ జంచలముఁ, దగని విషయములపైఁ బ్రసరించు నదియు నగు యజమానుల దృష్టిని సేవకులు కడుంగడు గౌరవించుచుందురు.

శౌన్నత్యముం గోరి యడఁగి యుండవలయును. జీవనముంగోరి ప్రాణములు విడచుట కై నను సిద్ధపడవలయును. సుఖముంగోరి దుఃఖముఁదెచ్చి పెట్టుకొనవలయును. ఇట్టివిధమున సేవకుఁడు కాఁగోరు మూఁఢు డెవ్వ డుండును" అని పలుకఁగా విని దమనకుఁ డిట్లనెను.

“మిత్రుఁడా ! అట్లనుట యుచితముగాదు. సంతృప్తి నొంది నకలమనోరథములు దీర్పఁగల ప్రభువులను సేవించుటలోఁ దప్పేమియు లేదు. రాజులకు శ్వేతచ్ఛత్రము, హస్తీ తురగాది సైన్యము, చామర వీజనాది సంపదలు ప్రజాసేవను బట్టియేకదా లభించుచుండును ? ” అన, విని మరలఁ గరటకుఁ డిట్లనెను.

“ ఏమయినను నది మనపనిగాదు. సంబంధము లేని పనికి సిద్ధపడినవాఁడు మేఁకు నూడఁబెట్కిన కోతివలె మృతి నొందుట నిజము. నీకా కథ చెప్పెదను, వినుము.

మేకును బెటికి మరణించిన కోతి కథ

మగధదేశమునందు శుభదత్తుడను నొక వైశ్యుడు గలడు. చాలకాలము వఱ కాయనికి సంతానము గలుగలేదు. అందువలన నాతడు సప్తసంతానములలోనివి యైన దేవాలయనిర్మాణము, చెఱువులు ద్రవ్వించుట, చెట్లునాటించి వనమహోత్సవము చేయుట మున్నగు పుణ్యకార్యములందుఁ దన ధనము వెచ్చించుచుండెను.

ఒకనాఁ డొక దేవాలయము శిథిలమై యుండుటఁ గాంచి దానిని బాగుచేయించుట కావై శ్యుడు పూనుకొని తగిన శిల్పులను, బనివాండ్రను నేర్పఱచెను. ఒకనాఁడు వద్రంగి యొక చేవదూలమును బనివాండ్రచేఁ గోయించుచు నది సులభముగాఁ జేలుటకై యచటనచటఁ గొయ్యిమేకులు దిగఁగొట్టిం చెను. అంతలో వేళదాటుటచేతఁ బనివారందఱు దమతమ యిండ్లకుఁ బోయిరి.

ఇంతలో నొక కోతులమంద యచటికి వచ్చి దేవాలయపు గోడలమీఁదను సమీపమందలి చెట్లమీఁదను విహరించుచుఁ బెక్కు రకములుగాఁ జేష్టలు చేయుచుండెను. వానిలో నొకకోతి మేకులు దిగఁగొట్టియున్న దూలము నొద్దకు వచ్చి దానిపై గూరుచుండి గొయ్యిమేకు రెండు చేతులతోడను గట్టిగాఁ బట్టుకొనియెను. అపుడాఁకోతి తోఁక దూలపు నెఱియలోఁబడి వ్రేలాడుచుండెను. ఆకోతి సహజమగు చప

లత్వముచేత మేకును బలవంతముగా నూడఁబెట్టికెను. నెఱియఁజిక్కుకొనియున్న తోఁక నలిగివెంటనే యాకోఁతి బాధతో నఱచుచు మరణించెను. కావున మనకు సంబంధము లేని పనికిఁ బోరాదు. ”

కరటకుఁ డిట్లు చెప్పఁగా దమనకుఁడు, “స్వామి కార్యమునెడ నుపేక్షింపరాదు. ఒకపు డాతఁడు మనల నెట్లు చూచినను నాతఁడు మనకుఁ బ్రభువు కాకపోఁడు” అని పలుకఁగా మరలఁ గరటకుఁడు “ఆపని రాజోద్యోగులది. మన మిప్పుడు రాజోద్యోగులము గాము. కానపు డితరుల యధికారము పయిఁ బెట్టుకొనఁ గూడదు. పరుల యధికారము మీఁదఁ బెట్టుకొనువాఁడు కుక్క మొఱుగుటకు బదులుగా నోండ్రవెట్టి దెబ్బతిన్న గాడిదవలె హాని నొందును. నీకా కథ చెప్పుదును ; వినుము.

పరుల యధికారము మీఁదఁ బెట్టుకొని మరణించిన గాడిద కథ

వారణాసి యందుఁ గర్పూరపటుఁ డను నొక ఛాకలి గలఁడు. వాఁడొక నాఁటి రాత్రి, పగలంతయు బట్ట లుదికిన బడలికచేత నొడలెఱుంగక నిదురించుచుండెను. అర్ధరాత్రమున వాని యింటియం దొక దొంగ ప్రవేశించెను. వాని యింటిముందు గాడిద యొకటి కట్టివేయఁబడి యుండెను. ఆ యింటి కావలికుక్కయు నచటనే కూరుచుండి యంతయు జూచుచుండెను.

అపు డచటి గాడిద కుక్కతో “సఖుడా! దొంగ
యింటఁ జొచ్చుట చూచి యుంటివి గదా! గట్టిగా మొటిగి
యజమానుని మేల్కొల్పుటకుఁ బ్రయత్నింపవేలఁ? ఇది
నీపని కాదా?” యన శునక మిట్లనెను. “నావిధిని గుఱించి
చర్చింప నీకేమి యవసరము? నీవేమి యెఱుఁగుదువు. రాత్రియుఁ
బవలుఁ గష్టమనక యీయిల్లు గాచుకొని యుందును. యజ
మానుఁడు నాయుపయోగముఁ గొంచెమైనను గ్రహింప
కున్నాఁడు. నా కాహార మవసర మనెడి యాహార్యే యాతనికి
లేదు. అవసరము లేనపు డధికారులకు నేవకులయం దాదరము
తొలఁగి పోవుటలో నాశ్చర్య మేమున్నది?”

ఆ మాటలు వినుసరికి గార్దభమునకుఁ గోపము వచ్చెను.
“పని గలుగునపుడు లంచమడుగు భృత్యుఁడు, మిత్రుఁడు
నీచులు” అని పలుకఁగాఁ “గార్యకాలమున మాత్రమే
భృత్యులయం దాదరముఁ జూపు ప్రభువు యోగ్యుఁ డెట్లగు”
నని శునకము గార్దభమును బ్రశ్నించెను.

దానికా గాడిద మఱింతగాఁ గోపించి “యాపత్కాల
మున స్వామికార్యము విడనాడు నీవు పాపాత్ముఁడవు. పోనిమ్ము.
నీతోడనే యున్నదా? ఏలికను లేపి నాఋణముఁ దీర్చు
కొందును.” అని పలికి గట్టిగా నోండపెట్టెను. ఆధ్వనికి గాఢ
నిద్రలోనున్న రజకుఁడు మేలుకొని నిద్రాభంగమైనదని
కోపించి యొకబడియ చేతఁబట్టుకొని తిన్నగా గాడిద యొద్దకుఁ

బోయి దానిం జావమోదెను. ఆదెబ్బ లాయువుపట్టునఁ దాకి వెంటనే యది మరణించెను. కావునఁ ‘బరుల యధి కారము మనకేల?’ యని పలికితిని. చచ్చిన పసరముల వెదకి కొనుటయే మనపని. మనకు గావలసినంత తిండి దొరకును. పోవుదము రమ్ము.” అని కరటకుఁడు చెప్పినదంతయు విని దమనకుఁ డిటు లనియెను.

“ ఏమీ ! తిండికొరకే కేవలము రాజును సేవింప వలయుననియా నీ యుద్దేశము? నీవు చెప్పినది మిక్కిలి యనుచితము. మిత్రులకు మేలును, విరోధులకు హానియుఁ జేయఁదలఁచి బుద్ధిమంతులు రాజు నాశ్రయింపఁ గోరు చుందురు. ఏదోవిధమునఁ బొట్ట నింపుకొనలేకపోవుదుమా? విప్రులకు, బంధుమిత్రాదులకు నుపకారము చేయఁగల జీవితమే ధన్యమైనది. తనపొట్ట నిండించుకొనుటకు మాత్రమే యత్నించు చుండువాని జీవితము నొక జీవితమే యగునా? కాకి కడుపు నింపుకొనుచు నెంతకాలము జీవించిన నేమి ప్రయోజనము.

మాంసములేని వట్టి యెముక దొరకి నంతమాత్రము ననే కుక్క మిక్కిలి సంతోషి నొందును. జంబుకములుమున్నగు జంతువులు వేలఁకొలఁదియుఁ జెంతఁ దిరుగులాడుచున్నను సింహము వానిదెసఁ గన్నెత్తి చూడక యేనుఁగుల కుంభ స్థలములు చీల్చి మెదడు భక్షించుటకై యత్నించుచుండును. ఎవ్వరై నఁ దమ సామర్థ్యమునకుఁ దగిన ఫలమునే కోరుదురు.

కుక్క తనకుఁ దిండిపెట్టువానిఁ జేరి తోకాడించును. చరణములు చాచి నేలపై బడి కడుపు, నోరుఁ జూపును. ఇన్ని పాట్లు పడినను దాని కొకటి రెండు ముద్దలకంటె నెవ్వరు నెక్కువ పెట్టరు. ఏనుఁగు గంభీరముగాఁ జూచుచు మంచి మాటలచే బతిమాలించుకొనుచు నాహారము గైకొనును. పౌరుష జ్ఞానకీర్తులచేఁ బ్రసిద్ధి నొందినవాని బ్రదుకే బ్రదుకు. ఎంగిలి మెదుకు లేటికొని తిను కాకి కేమి గౌరవముండును? మంచి చెడ్డ లెఱుఁగక యందఱిచే నిందింపఁబడుచు నుదరపూరణమే ముఖ్యముగాఁ దలఁచువాఁడు పశువుకన్న నధముఁడు. ”

ఈవిధముగాఁ దమనకుఁ డిచ్చిన యుపన్యాసము విని కరటకుఁడు ‘మనము ప్రధానులము గానపు డింతయాలోచనము మనకేల?’ యన దమనకుఁ డిట్లు జవాబిచ్చెను.

“ప్రధానులగుట కెంతకాలము గావలయును! తాము గావించు కృత్యములే జనులను గౌరవనీయులగు ప్రధానులు గాను, ఖిలులుగాను జేయుచున్నవి. మానవులకు గౌరవాగౌరవములు వారి ప్రవర్తనముం బట్టియే కలుగుచుండును. ఖ్యాతి గాంచుట కష్టము. నిందపడుట తేలిక. బండరాయి కొండ మీఁది కెక్కించుట మహాకష్టము. కొండమీదినుండి క్రిందికిఁ ద్రోచివైచుట కడు సులభము. నూయి ద్రవ్యువాఁడు చుట్టు బ్రాకార మేర్పఱచుకొనుచుఁ దన చర్యచేతనే క్రమముగాఁ గ్రిందికి దిగిపోవునట్లు మానవుడు తన కృత్యములచేతనే యధస్థితిం జెందును.”

దమనకుని పలుకులు విని తుదకుఁ గరటకుఁడు “ సరే నీమాటలు యుక్తముగనే యున్నవి. ఇపుడేమి చేయవలయు నని నీతలంపు ? ” అని యడిగెను.

“ మనరాజు నీరుద్రావుట్టకై యమునకుఁ బోయి యెద్దుఱంకె వినియే భయపడి యదియేమో గుర్తింపలేక మరలి యింటికిఁ బోయి విషణ్ణుడై యున్నాఁడు. ఇందుఁ దెలియని దేమున్నది ? ఈసంగతి యెవ్వరును జెప్పనక్కఱ లేదు. నోటఁ జెప్పిన విషయములు పశువులు, హయములు, గజములు, సర్పములు గూడ గ్రహింపఁ గలవు. చెప్పకుండ నాకారాదులచేఁ బరుల యాహాలు గ్రహింపఁ గలవాఁడే పండితుఁడు. నేనిపుడు మనరాజు దగ్గఱకుఁబోయి సందర్భము ననుసరించి యవసరములయిన మాటలు సెప్పి యాతనిభయముఁ బోఁగొట్టి యాతనిఁ బ్రసన్నునిగాఁ జేసికొందును.

‘ సందర్భమునకుఁ దగిన మాటలు, మంచితనమునకుఁ దగిన ప్రియవచనములు, శక్తికి మించని కోపముఁ గలవాఁడే వివేకి ’ ” యని దమనకుఁడు చెప్పఁగా “ నీవు నేవాధర్మము నెఱుంగవు. చూడుము. పిలువని పనికిఁ బోవువాఁడును, నడుగ నిదే సమాధాన మిచ్చువాఁడును, దనవిషయమునఁ బ్రభువు ప్రీతుఁడై యుండెనని నమ్మువాఁడును నవివేకులు ” అని కరటకుఁ డనెను.

దానికి దమనకుఁడిట్లు జవాబిచ్చెను. “ నేనునేవాధర్మమునెఱుంగ కుండులేమి ? సహజముగా సుందరమైనను గాకు

న్నను నెవరికేది యిష్టమో యది సుందరముగనే కనబడును. ఎవనికేయది ప్రియమగునో తెలిసికొని బుద్ధిమంతుఁడు వానిని దనకు సముఖునిగాఁ జేసికొనును. 'అది నాపనిగాదు. సరిగా నాజ్ఞాపింపుము' అనిపలుకక యథాశక్తిరాజాజ్ఞను నెఱవేర్చుచుండవలయును. అధికమైన ప్రతిఫలముఁ గోరనివాఁడై నీడవలె ననుసరించుచు నాజ్ఞకెదురాడక ప్రాజ్ఞుఁడు రాజసేవయందు బ్రవర్తింపవలయును.

ఏదై ననొకవేళ రాజవమానము కలిగించునేమో యను నూహించి రాజసన్నిధి వీడరాదు. ఏదైనఁ గీడుకలుగునని కర్తవ్యము విడుచుట యవివేకుల లక్షణము. అజీర్ణము కలుగునేమోయని భోజనము మానివైచు మూర్ఖుఁడెవ్వఁడైన నుండునా? అకులీనుఁడు, విద్యాహీనుఁడు, నయోగ్యుఁడునై నను సర్వదా కనిపెట్టుకొనియుండువానిని రాజులాదరింతురు. రాజులు, లతలు, వనితలు తఱుచుగా దగ్గఱనున్న వానిపై సభిమానము చూపుట సహజము" అనిన విని గరటకుఁ డంగీకరించి "సరే! నీవిపు డటకేఁగి యేమి పలుకుదువు?" అని ప్రశ్నింప దమనకుఁడిట్లు చెప్పెను.

"ముందుగాఁ బ్రభువు నాకు సుముఖుఁడో, కాఁడో తెలిసికొందును. దూరమునుండి చూచుట, మనవిచేయునపు డాదరము గలిగి వినుట, పరోక్షమున సుగుణముల నెన్నుట, ప్రియవిషయములు తటస్థించి నవుడు స్మరించుట, దానము, ప్రియవచనము లాడుట, దోషములు గుణములుగా గ్రహించుట

సుముఖుని చిహ్నములు. మఱియుఁ గాలయాపనము, నాశలు రేకెత్తించుట, ఫల మొసఁగకుండుట, విముఖుని లక్షణములు. బుద్ధిమంతుఁ డీసంగతులన్నియు గుర్తింపవలయు. ఇన్ని విధములు నెఱిఁగి పింగళకుని స్వాధీనునిఁ జేసికొందును.”

అన విని కరటకుఁడు “ అయినను సమయోచితము గాని ప్రాస్తావముఁ జేయకుము. బృహస్పతితో సమానుఁ డైనను సమయోచితములు గాని పలుకులచేత నవమానము నొందును. అనిపలుకఁగా దమనకుఁడు “మిత్రుఁడా! కరటకుఁడా! భయపడకుము. సమయమెఱుఁగక మాటలాడను. ఆపదయందును నపమార్గములఁ బోవునపుడును నడుగకున్నను భృత్యుఁడు స్వామిహితమును గోరి సంభాషింపవలయును. అవసరమయినపుడు కూడ ‘మనకేల’ యని యాలోచనము సెప్పకయూరకుండు నెడల సేవకుని యునికియే నిరుపయోగము. కాఁబట్టి సఖుఁడా! నాకు బోవుటకు సెలవిమ్ము ” అని కోరెను. కరటకుఁడును “శుభమగుఁగాక. నీదారి సుగమ మగుఁగాక! నీకు యుక్తమని తోచిన విధమున జాగరూకుఁడవై ప్రవర్తింపుము. పోయిరమ్ము. ” అని దమనకునిఁ బంపెను.

దమనకుఁడు పింగళకుం జేరుట

అనంతరము దమనకుఁడు వచ్చుచుండుట దూరము నుండియే చూచి పింగళకుఁడు దగ్గఱకుఁ బిలిపించుకొనెను. దమనకుఁడును సాష్టాంగనమస్కారముచేసి కూరుచుండెను.

తరువాత రాజు “చాలకాలమునకుఁ గనఁబడితివి. సేమమా?”
యని యడిగెను.

“ప్రభువులకు నావంటి యల్ప సేవకునివలనఁ బ్రయోజన
మేమియుండును? అందుచేతఁ దఱచుగా వచ్చుటలేదు. సర్వ
సమర్థులగు మీ సత్పరిపాలనమున మా సేమమునకు లోపేమి
యుండును? ఎంతటి యల్పుఁడైనను సమయము వచ్చినపుడు
భృత్యుఁడు ప్రభువునకుఁ దగిన యాలోచనము సెప్పుట ధర్మ
మని మీ దర్శనమునకు వచ్చితిని. పల్లు కుట్టుకొనుటకును, చెవి
గోకికొనుటకును నెంతవారికిని గడ్డిఘల్లకూడ నుపయోగపడు
చుండఁ గాలుసేతులు గల జంతు వెపుడైన నుపయోగింప
కుండునా?

ధైర్యము గలవాని కవమానము గలిగినను మతిసెడదు.
దివిటీ తలక్రిందుగాఁ బట్టుకొన్నను దానిమంటలు మీదికిఁ
బ్రసరించుచునే యుండునుగాని క్రిందికిఁ బ్రసరింపవు గదా!
ప్రభువు లెఱుఁగని దేముండును? మణి పాదములందు దొరలినను
దాని ప్రభ చెడదుగదా! గాజుముక్కను శిరమున ధరించి
నను దానికి శోభ గలుగఁ జాలదు. పరిజనులందఱియందు
భేదములేక రాజుకే తీరున వర్తించినయెడలఁ గ్రియాదక్షులగు
వారు నిరుత్సాహు లగుదురు. పురుషులలో నుత్తములు,
మధ్యములు, సధములు నని మూఁడు విధములు. వారిని
మూఁడు రకముల పనులయందును నేలిక నియోగింపవలయును.
వారికి వారికిఁ దగిన పనులందు యోగింపక వ్యత్యస్తముగాఁ

జేసినచోఁ జూడామణి పాదములందును గాలియందె తలయం
దును దాల్చి నట్లగును. బంగారు నగలయందుఁ దాపింపవలసిన
మణి యిత్తడియందుఁ బొదిగినయెడల నారత్నమున కేమియు
లోటురాదు. భృత్యులకుఁ దగిన గౌరవమొసఁగని దోసము
రాజుదే యగునుగాని భృత్యులది గాదు.

అశ్వము, ఆయుధము, శాస్త్రము, వీణ, విద్య, నరుఁడు,
నారియు నుత్తములప్రాపుచే గణన కెక్కుటయు నధముల
సాంగత్యమునఁ జెడుటయు లోకప్రసిద్ధములు. అసమర్థున
కెంతభక్తి యున్నను, శక్తిమంతుఁ డపకారియైనను నుపయోగ
మేమి? రాజావమానమొందిన పరిజనునకు మతిసెడును.
వానిం జూచి బుద్ధిమంతుఁ డెవ్వఁడు రాజసమీపమున కేగ
టకు వెఱచును. పండితులు వీడినరాజ్యమున నీతి సెడును.
నీతి చెడినపుడు సకలముఁ జెడిపోవును. రాజగౌరవ మొందిన
వాని నందఱుఁ గౌరవించెదరు. రాజనాదరించినట్లు తెలిసిన జను
లందఱు నవమానింతురు. ఉచితమైన దానిని బాలుఁడు తెలిపి
నను గ్రహింపఁదగును. రవిలేని సమయమునఁ జిటుదీప ముప
యోగింపకుండునా? ” యని దమనకుఁడు పలుకుచుండఁ
బింగళకుఁ డిటు లనియెను.

“దమనకా! ఇంతగాఁ జెప్పనేల? నీవు మాకుఁ బర
మాప్తుఁడవు. కడు యోగ్యుఁడవు. ఇంతకాల మేదో దుష్టుల
బోధవలన రాకపోకలు తగ్గించితివి. ఇప్పుడు స్వేచ్ఛగా నీవు
చెప్పఁదలఁచిన ముఖ్యాంశములు చెప్పుము.” అను రాజు

మాటలు విని దమనకుఁడు “మనవి చేసి కొను-చుంటిని. ప్రభువువారు నీరు ద్రావుటకై యమునకుఁ బోవుచు నీరు ద్రావకయే వెఱఁగొంది వెనుదిరిగినచ్చినట్లు కానఁబడుచున్నది. ఇందులకుఁ గారణముఁ దెలిసికొని యవసరమైన సేవ చేయఁ దలఁచి దర్శనమునకు వచ్చితిని” అని వినయమునఁ బలికెను.

అంతటఁ బింగళకుఁడు “దమనకా! అడుగఁ దగిన యంశమే యడిగితివి. ఈరహస్యముఁ దెలిపి యాలోచన మడుగుటకు నమ్మదగినవాఁ డొక్కఁడును గానరాకున్నాఁడు.

ప్రస్తుత మీవనమునకేదో యొక యపూర్వ మృగ మేతెంచియున్నది. కాఁబట్టి మన కియ్యది విడువఁదగినదని తోచుచున్నది. ఆకారణమున వెఱఁగొంది యుంటిని. ఇంతకు ముందే యొక మహాధ్వని వినవచ్చినది. ఆశబ్దముఁ బట్టి చూచిన నాజంతువు మహాబలముగలదై యుండవలయును” అని పల్కెను.

అది విని దమనకుఁడు “ఔను; ఆధ్వని మేమును విని యుంటిమి. అది భయముఁ గలిగించునట్లుగనే యున్నది. అయినప్పటికి నాలోచన లేకుండ ముందుగానే దేశత్యాగము చేయుటకును, యుద్ధమునకుఁ బూనుకొనుటకు మంత్రియైన వాఁడెట్లు ప్రోత్సహించును? ఇట్టి విషమ పరిస్థితులలోనే భృత్యుల సారము దెలియవలయును. బంధువులు, భృత్యులు, స్త్రీలు ననువార్చిబుద్ధియు, సామర్థ్యము నాపద లనెడి నొఱపురాళ్ళు

యందే తేలిపోవును. నేఁ జీవించియుండఁగాఁ దమకు భయ మక్కఱలేదు. కరటకుఁడు మున్నగువారిఁ గూడఁ గొంచెము చేరఁ దీయుఁడు. ఏలయన, నాపత్నమయములందుఁ బురుష సాహాయ్య మెంతయు నవసరము. ” అని చెప్పెను.

పిమ్మటఁ గరటకునిఁ గూడఁ బిలిపించి పింగళకుఁడు వా రిద్వారను సర్వవిధముల గౌరవించెను. అపుడు దమనకుఁ డిట్ల నెను. “ ప్రభూ ! ధ్వని విన్నంతమాత్రమున భయపడరాదు. ధైర్యము వహించి కారణముఁ దెలిసికొని ప్రతిక్రియ యాలో చింపవలయును. ఈయర్థముఁ దెలుపు కథ యొక్కటి గలదు. వివరించెదను ; జిత్తగింపుఁడు.

పొలికలని యందలి నక్క కథ

పూర్వమొక నక్క యాకలిగొని వనమం దాహారము నకై తిరుగాడుచు విసువొంది యదృష్టమువలనఁ దుద కొకయుద్ధ భూమిం గాంచెను. అందుఁ గుప్పలుగాఁ గూలినరథములు, నవయవములు, పలురకములుగా ఖండితములై పడియున్న యేనుఁగులు, గుఱ్ఱములు, సైనికసమూహములు నిండుగా నుండెను. ఆనక్క యవియన్నియుఁ జూచి సంతసముతో వానిఁ దినుటకై దగ్గటికిఁ బోవుచుండఁగా నేదో యొక పెద్దచప్పుడు వినఁబడెను. ఆధ్వనితో గుండె లదరి యది పాటిపోవఁ దలఁ చెను. కాని యంతలో నేమి దోఁచినదో యాధ్వని విన వచ్చిన దెసకుఁ బరికించి చూచెను. దూరమున నొకచోటఁబడియున్న

దుందుభియను వాద్యముపైఁ జెట్టుకొమ్మ గాలికి గదలి గట్టిగా దగులుచుండుటవలన నది బిగ్గటగా ధ్వని చేయుచుండెను. అపు డా నక్క దాని దగ్గరికిఁబోయిఁ యది కొఱికి చూచి యందుఁ బ్రవేశించి బయటికి వచ్చెను. అట్లు భేరీముఖమంతలి చర్మముఁ గొఱికివేయఁగానే యాధ్వని నిలిచిపోయెను.

అపు డాజంబుకము “ ఎంతపొరపడితిని. ఇంత యాహారము విడిచిపెట్టి యీశబ్దమునకు జడిసి పాటిపోవుటకు సిద్ధపడితిని ” అని యనుకొనుచు సంతసముతో గావలసినంత యాహారముఁ దిని తనదారింబోయెను. కావున నాధ్వనికిఁ గారణమరసి ప్రతిక్రియ చేయుదు ” నని పలికెను. పింగళకుఁడు ‘సరే’ యని సెలవిచ్చి పంపెను.

దమనకుఁ డట్లు బమలుదేటి పోవుచుండ వానివెంట నరిగి కరటకుఁ డిటు లనియెను. “భయమునకుఁ గారణమెఱుంగకుండ, నది తొలఁగింప శక్యమైనదో కాదో తెలియకుండ భయప్రతీకారమునకు శపథముచేసి రాజసత్కారము నొందితిమి. ఉపకారముఁ జేసియేకాని యెవ్వరివలనఁ గాను కలు గ్రహింపరాదు. అందునను రాజువలన నెంతమాత్రము స్వీకరింపరాదు. ఏలయన రాజునుగ్రహించెనేని సంపదలు, విక్రమించినయెడల విజయముఁ, గోపించినయెడల మృత్యువును గలిగింపఁగల సమర్థుడైయుండును. ఎట్టివాఁడైనను రాజు నవమానింపరాదు. రాజున నరరూపమున నుండు దైవమే కాని

యన్యఁడుగాఁడు. ” అనుమాటలకు దమనకుఁడు నవ్వి యిటు అనియెను.

“ సఖుఁడా ! నీ కేమియు నాందోళన మవసరము లేదు. భయకారణము దెలిసియేయున్నది. అది వర్ధమానుఁడను వణిజునిచే నడవియందు విడువఁబడిన యెద్దు వైచిన అంకయే గాని యన్యము గాదు. వృషభములు మనముకూడ సులభముగా భుజింపఁదగినవి. రాజువిషయమై సందియ మేల ? ” యను దమనకుని పలుకుల “ కట్టైన ముందే స్వామికిఁ దెలిపి యాతని భయము మానుపరాదా ? ” యని కరటకుఁడు ప్రశ్నించెను.

దానికి దమనకుఁడు “ వెంటనే భయము మాన్పించిన మనకుఁ జిరకాలగౌరవ మెటులు గలుగును ? భృత్యులెన్నఁడును స్వామి నిఁక దమ యవసరములేని స్థితికిఁ దేరాదు. ప్రభుని యవసరములన్నియు మిగులకుండఁ దీర్చువాఁడు దధి కర్ణునివలెఁ జేడును. నీకా కథ యెఱింగించెదను వినుము.

సింహము పనియంతయు నెఱవేర్చి చెడిన పిల్లి కథ

ఉత్తరదేశమం దర్బుదళిఖర మనెడి యొక పర్వతము గలదు. అందు దుర్దాంతుఁడను మహాబలముగల సింహము వసించుచుండెను. అది కొండగుహలో సుఖముగా నిదురించు చుండునపు డొక యెలుక రోజును దాని కేసరములు గొఱుకు

చుండెను. ఆ సింహము పట్టుకొనఁ బోగా నది దొరకక కలుఁగులోనికిఁ బాటిపోవుచుండెను.

అప్పుడు దుర్దాంతుఁడు “క్షుద్రశత్రువును బలముచే సాధించుట కష్టము. అట్టివానిం జంపుటకు వానికిఁ దగిన వాఁడే యుండవలయును.” అని యాలోంచి యొక గ్రామము నకుఁ బోయి కడుశ్రమతో దధికర్ణుఁ డనెడి మార్జాలమును నమ్మించి తీసికొనివచ్చి గుహలోఁ దనయొద్ద నుంచుకొని యాహారాదులచే దానిం బోషించుచుండెను. దాని భయము వలన మూషికము కలుఁగువెడలి వచ్చుటకే భయపడు చుండెను. అందువలనఁ గేసరములు కొఱుకుబాధ తప్పి యా సింహము సుఖముగా నిదురించుచుండెను. ఎలుక చప్పుడు వినవచ్చి నపుడెల్లఁ బిల్లికి దుర్దాంతుఁడు మాంసాహార మొసఁగి ప్రోత్సహించుచుండెను.

పిమ్మటఁ గొంతకాలమైన తరువాత నాకలికిఁ దాళలేక యాయెలుక కలుఁగు వెడలివచ్చి పిల్లిచే భక్షింపఁబడెను. అనంతరము చాలకాలమువఱకు నెలుక చప్పుడుగాని యెలుక గాని దుర్దాంతునకుఁ గనఁబడలేదు. ఆకారణమున దుర్దాంతుఁడు దధికర్ణున కాహార మిడుటయం దశ్రద్ధవహించుచుఁ గొంతకాలమునకుఁ బూర్తిగా మానివై చెను. దధికర్ణుఁడును దిండిలేక క్రమముగా బలహీనుడై కృశించి మరణించెను. కాబట్టి యెన్నఁడును బ్రభువును నిరపేక్షునిగాఁ జేయరాదు.”

అని పలికి కరటకుని నొక చెట్టుక్రిందఁ గూరుచుండ నియమించి సంజీవకుని యొద్ద కేఁగి యిట్లు పలికెను.

“ఓ వృషభేంద్రా ! ఈయడవిం గాపాడుటకై మృగరాజగు పింగళకునిచే నియమింపఁబడిన సేనాధిపతి కరటకుఁ డిట్లాజ్ఞాపించుచున్నాఁడు. ‘త్వరితముగ నాకడకు రమ్ము. లేదేని యీ యడవినుండి దూరముగఁ దొలఁగి పొమ్ము. ప్రభువు కోపించిన యెడలఁ గలుగు ఫలితము లెఱిఁగియే యుండువు. ప్రభువుల కాజ్ఞాభంగము, బ్రాహ్మణుల కనాదరము, స్త్రీలకు పృథజ్జుందిర నివాసము శస్త్రమక్కఱ లేని చిత్రవధ వంటిది.’ ”

సంజీవకుఁడు మిగులభయపడి చప్పునఁ గరటకుని కడకుఁ బోయి సాష్టాంగనమస్కారముచేసి “ సేనాపతీ ! నే నెఱుగక చేసిన తప్పు లున్నచో ఊమింపుము. ఇఁక నీయాజ్ఞానుసారముగా మెలఁగుదును. ” అని విన్నవించుకొనెను,

అది విని కరటకుఁడు “ ఓవృషభమా ! నీవు మాయరణ్యమున నివసించుచున్నావు. కావున మాప్రభువుని కడకు వచ్చి నమస్కరించి విధేయుడవై యుండుము. ” అని యాజ్ఞాపూర్వకముగాఁ బలికెను.

దానికి సంజీవకుడును “ నా కభయ మొసఁగుము. నీయానతి చొప్పున వచ్చి స్వామిసేవ చేయఁగలను. ” అని

వేడుకొనఁగాఁ గరటకుఁడు “భయపడకుము. సింహము మేఘ
గర్జనలకు తిరిగి గర్జించునుగాని నక్క కూతలు లెక్కనేయదు.
వాయువు సమున్నతములైన వృక్షములనే పెల్లగించునుగాని
వంగియుండు తృణముల జోలికిఁ బోఁడు. నీవును వినయ విధే
యతలతో మెలఁగిన మారాజు పింగళకుడు నీ కేహానియుఁ
జేయడు సరిగదా ! నీకేదైన నుద్యోము కూడ నొనఁగి గౌర
వించును. ” అని పలికెను.

ఈవిధముగా సంజీవకుని లోబఱచుకొని కూడఁదీసికొని
పోయి యాతనిఁ గొంతదూరమున నుంచి కరటక దమనకులు
పింగళకుని సమీపమునకుఁ బోయిరి. రాజునకు వందన మొన
రించి కూరుచున్న యనంతరము “దమనకా ! నీవు పోయిన
పని యేమైనది ? శబ్దకారణ మెఱిఁగి యావైరియెవ్వఁడో
తెలిసికొంటివా ? ” యని పింగళకుఁడు ప్రశ్నించెను.

దమనకుఁడు “దేవా ! అంతయు మనవిచేయు
చున్నాను. మీ రూహించి నటు లాతఁడు మహాజంతువే
కాని యుద్రజంతువుకాడు. అయినను దమకు విధేయుడై
వర్తింపఁ దలఁచినవాఁడు కాని విరోధమునకుఁ బూనుకొను
వాఁడుగాఁడు. స్వామి యనుగ్రహమున్నచో నుద్యోగిగా
నుండి సేవచేయఁ గలఁడు. ఆజ్ఞ యైనచో రప్పించెదను.” అని
విన్నవించెను. పింగళకుఁ డందుల కంగీకరించెను. దమనకుఁడు
బయటికివచ్చి సంజీవకుని రాజు నెదుటికిఁ గొనిపోయెను.

సంజీవకుండు మంత్రియు, గరటక దమనకులు కోశాధికారులు నగుట

సంజీవకుండు విధేయతతోఁ బింగళకునకు సాష్టాంగ వందన మాచరించి “ప్రభుని యాజ్ఞలకు బద్ధుఁడను” అని పలికెను. పింగళకుండు సంతసించి యావృషభమునకు మంత్రి పద మొసంగి గౌరవించెను. నాటినుండియుఁ బింగళక సంజీవ కులు కడుంగడు నమ్మకముతోఁ జెలిమి యొనరించుచు సుఖ ముగాఁ కాలము గడపుచుండిరి. పింగళకుండు కరటక దమ నకులను గోశాధికారులుగా నియమించి గౌరవించెను.

స్తబ్ధకర్ణుని రాక - సంజీవకుండు కోశాధికారి యగుట

అనంతర మొకసాఁడు పింగళకుని సోదరుఁడయిన స్తబ్ధ కర్ణుఁ డచటికి వచ్చెను. పింగళకుఁ డాతని సగౌరవముగా నాహ్వానించి గౌరవించి యాతని కాహార మొసఁగుటకై మృగములను జంప స్వయముగా బయలు దేలుచుండెను. ఆసమయమున సంజీవకుండు “ప్రభూ! చంపఁబడిన జంతువుల మాంసము నిలువ లేదా?” అని యడిగెను.

“కరటక దమనకులకు దెలియవలె” నని సింహము చెప్పెను. “ఉన్నదో లేదో తెలిసికొనుట మంచిది” అని సంజీవకుఁ డనెను. పింగళకుండు వర్తమానించి తెలిసికొని “మాంసము నిలువ లే” దని చెప్పెను. “మాంసమంతయుఁ

గరటక దమనకులే తినివైచుచుండిరా?” యని సంజీవకుఁ డడిగెను. “ఔను ప్రతిదిన మట్లే జరుగుచుండెను” అని పింగళకుఁ డనఁగా సంజీవకుఁడు “ఈపని ప్రభువుల యెఱుక లోనే జరుగుచుండెనా?” యని యడిగి “నాకుఁ, దెలిసియుఁ, దెలియకయు జరుగుచుండె” నని పింగళకుఁడు చెప్పఁగా సంజీ వకుఁ డిట్లు విన్నవించెను.

“ప్రభూ! ఇది యెంతమాత్రముఁ దగదు. ఆపదకుఁ బ్రతిక్రియ యొనరించుట దక్క మతేపనియుఁ బ్రభువునకు నివేదింపకుండ భృత్యుఁడు తనంతఁదాను స్వతంత్రించి చేయ రాదు. కమండలువు తనలోని సారమంతయుఁ ద్యజించి యజ మానుని మేలునకై మిక్కిలి జలమును గ్రహించునట్లు మంత్రి యైనవాఁడు ప్రభువునెడల వర్తింపవలయును. కోశముఁ బెంపు నేయువాఁడే నిజమైన మంత్రి. ఏలయన; రాజునకుఁ గోశమే ప్రాణములు గాని, ప్రాణములు గావు. పురుషున కేయితరగుణ ములచేతను గోశసమృద్ధివలన వచ్చినంత గౌరవము రాఁ జాలదు. ధనహీను నాలుబిడ్డలే నిరాదరింతు రన నితరుల మాట సెప్పనేల? అతివ్యయము, నపరిశీలనము, నధర్మార్జ నము, గోశవ్యసనమునకు లక్షణములు. ఆదాయము గుఱు తింపక స్వేచ్ఛగా వ్యయము చేయువాఁడు కుబేరతుల్యుఁ డయినను ననతికాలమున జేటు నొందును.”

సంజీవకుని పలుకులు విని స్తబ్ధకర్ణుఁ డిట్లు పలికెను. “పోదరా! వినుము. సంతి విగ్రహాది కార్యములందు సమర్థు

లును జరకాలమునుండి యాశ్రయించి యున్నవారు నగు కరటకదమనకు లెన్నఁడుఁ గోశాధికారమున నియోగింపఁ దగినవారు గారు. ఉద్యోగప్రసక్తిలో నేను వినియున్న ధర్మములు తెలుపుదును. వినుము.

బ్రాహ్మణుఁడు, క్షత్రియుఁడు, బంధువుఁ గోశాధికారమున నియోగింపఁదగరు. బ్రాహ్మణుఁడు సంపాదింపఁబడిన ధనము కష్టకాలమున నైన వినియోగింపఁడు. క్షత్రియుఁడన్నిటికి ఖడ్గముఁ జూపును. బంధువు జ్ఞాతిభావముచేత సమస్తము నాక్రమించి హరించును. చిరసేవ యొనరించు నియోగి దోషమునకైనను వెఱవక స్వామిని లెక్కగొనక నిరంకుశుఁడై చరించును. ఉపకారినెన్నఁడుఁ గోశాధికారమున నియమింపరాదు. తానొనరించిన యుపకారము నిమిత్తముగాఁ జేసికొని నిత్యము రాజసన్నిధానమునఁ జరించుచుఁ దానే రాజున్నట్లాతఁడు చరించును. సమృద్ధిగలవానిని మంత్రిగా నియమించిన నసాధ్యుఁడగును. సమృద్ధి చిత్తవికారముఁ గలిగించును.

పిండినకొలఁదియు ద్రవించు దుష్టవ్రణమువలె నుద్యోగులు ప్రభుని యంతస్సారముఁ బీల్చివేయుదురు. ఎంతపిండినను దడివస్త్రము పయోధారల నొసఁగఁ జాలనట్లేంత యొత్తుడు గలిగినను నుద్యోగులు హరించిన ధనముఁ దెచ్చి యాయరు.

ఈ విషయము లన్నియు బాగుగా నాలోచించి సందర్భానుసారముగా మెలంగవలయును. ” సోదరుని యీ మాటలు విని బింగళకుడు “ అది నిజమేయగును. కరట కదమనకు లీమధ్య నన్నివిధముల నాయాజ్ఞలకు బద్ధులై యుండుచున్నట్లు గానరాదు. ” అని చెప్పఁగా మరల స్తబ్ధకర్ణుఁ డిట్లనెను.

“ ఆజ్ఞ మీఁతెడి వారిని రాజు త్సమించెనేని నాతనికిని జిత్రప్రతిమకు భేద మేమి ? సోమరియైన వానికిఁ గీర్తియు, సరళతలేనివానికి స్నేహమును, నింద్రియ నిగ్రహము లేని వానికి గులమును, ధనాశాపరునకు ధర్మమును, లుబ్ధునకు సౌఖ్యమును, వ్యసనములు గలిగియుండు వానికి విద్యాఫలమును, మంత్రుల విషయమై యేమటియుండు సరపతికి రాజ్యమును సచిరకాలమునఁ జెడిపోవును. కావున సోదరా ! తప్పక నామాట పాటింపుము. సస్యము మాత్రమే తిని జీవించు సంజీవకునిం గోశాధిపతిగా నియమించుట యుక్తమని నాయూహ. ”

ఇట్లు పలికిన సోదరుని మాటల కంగీకరించి యప్పటి నుండియుఁ బింగళకుడు సంజీవకునిఁ గోశాధికారమున నియోగింపెను. ఈ విధముగాఁ బింగళక సంజీవకుల స్నేహము మఱింత ప్రబలెను. అంతేకాక యితరబంధువులందును, మంత్రులందును బింగళకుని కాదరము తగ్గిపోయెను.

కరటక దమనకుల విషాదము - పన్నుగడ

అనంతర మీవిషయము లన్నియుఁ గరటక దమనకులకు మిక్కిలి భేదముఁ గలిగించెను. దమనకుఁడు కరకటకునితో విత్రమా ! యిపుడు గర్తవ్య మేమి? ఇది స్వయంకృతాపరాధము. స్వయంకృతదోషమునకు విలపించుట కూడ యుక్తము గాదు. తాము చేసికొన్న దోషముచేత నొక రాజకుమారుఁడు నొకసన్న్యాసియు హాని నొందిరి. నీకా కథలు చెప్పెదను వినుము.

స్వయంకృతాపరాధమువలనఁ జెడిన రాజకుమారుని కథ

సింహళ దేశరాజయిన జీమూతకేతునకుఁ గందర్ప కేతుఁ డను నొక కుమారుఁడు గలఁడు. ఆతఁ డొకనాఁ డుద్వాన వనమున నుండఁగా నొక యోడబేరగాఁడు వచ్చి “ప్రభూ! సముద్ర మధ్యమున మొన్నటి చతుర్దశినాఁడు డొకకల్ప వృక్షము బయలుదేరినది. ఆవృక్షముక్రింద రత్న కాంతులతో దేదీప్యమానముగ నున్న పానువుపై సర్వాలంకారములు ధరించి వీణవాయించుచు లక్ష్మీవలె నుండు నొక కన్య కానఁ బడినది.” అని చెప్పఁగా రాజకుమారునకుఁ గుతూహలము గలిగి యాతనితో సముద్రతీరమునకుఁ బోయెను.

సరిగా వణిజుఁడు చెప్పిన చొప్పున నున్న కన్యకా మణింజూచి యామె రూపలావణ్యములచే రాకొమరుఁ డాకర్షింపఁబడెను. వెంటనే యాతఁడు మహాసాహసమున నాబాలా

మణియొద్ద కుటికెను. అట్లులుకుటయే తడవుగా నాతడు బంగరుమేడలతో నిండిన యొకపట్టణమునకుఁ బోయి యందొక సుందరసౌధమున విద్యాధరకన్యలచే నేవింపఁబడుచున్న యా సుందరాంగిం జూచెను.

ఆమెయు రాకొమరుని దూరమునుండియే చూచి యాతనితో మాటలాడుటకై తనచెలికత్తె నంపెను. చెలికత్తె యాతనికడకుఁ బోయి “రాజకుమారా ! మాచెలి కందర్పకేళియను విద్యాధరచక్రవర్తి కూతురు రత్నమంజరి. ‘ఎవఁడు తనంతటఁ దానీ సువర్ణనగరముం జూచి చేరవచ్చునో యాతనిఁబెండ్లి యాడవలయు’ నని యామెసంకల్పము. కావున నీవామెను గాంధర్వ విధిచే వివాహమాడుము” అని పలికెను.

కందర్పకేతుఁ ‘డక్లే’ యని యంగీకరించి రత్నమంజరిని వివాహమాడి యచటనే హాయిగా సమస్తసుఖములు ననుభవించుచుండెను. ఒకనాఁ డామె యాతనితో “స్వామీ ! యీనర్వైశ్వర్యము నీయధీనము, నీయిచ్చవచ్చినట్లు దీని ననుభవింప వచ్చును. ఈచిత్రపటమందలి యాకృతిస్వర్ణ రేఖయను విద్యాధరకన్యది. దీనినిమాత్రము నీవెన్నఁడుఁ దాఁకవలదు. అట్లు తాఁకినయెడల మహాప్రమాదము సంభవింపఁ గలదు. అని పలికెను.

కొంతకాల మట్లు కడచిన పిమ్మట నొకనాఁడు కందర్ప కేతుఁడు కుతూహలము నిలుపుకొనలేక యా స్వర్ణ రేఖను

జేతితోఁదాఁకెను. వెంటనే యది చిత్రమే యయినను నామె తన
చరణముచేత నారాజకుమారునిఁ దన్నెను. ఆతఁడెప్పటివలె
దన రాష్ట్రమందలి యుద్యానవనమునఁ బడి యెన్నఁడు నిఁక
రత్నమంజరి జూడగానఁజాలక దుఃఖిజపిడితుఁ డయ్యెను. ఇంక
సన్న్యాసి కథ వినుము.

స్వయంకృతా పరాధమువలనఁ జెడిన సన్న్యాసికథ

మలయపర్వత సమీపమున నొకానొక సాధువు నివ
సించుచుండు వాఁడు. ఆతఁడొకపుడు పండ్రెండుసంవత్సరములు
పయనము సాగించి మలయపర్వత ప్రదేశమునుండి కాంచన
పురమును నొకనగరముఁ జేరెను. నాటిరేయి యానూతననగ
రమున నొకవిశాలభవపు టరఁగుమీఁద బండుకొనెను.

అదియొక వేశ్యాగృహము. గృహద్వారమున దారు
నిర్మితమైన బేతాళ విగ్రహమొకటి గలదు. దాని శిరము
మీఁద బ్రశస్తమైన యొకమణి ప్రకాశించుచుండెను. దానిం
జూడఁగా నాసాధువున కాన కలిగెను. దానింగ్రహింపఁదలఁచి
యాతఁడు చేయిచాచి తాఁకినంతనే బేతాళుని చేతు లా సాధు
వును బంధించి వైచినవి. బేతాళునిచేతుల బిగి కాగలేక యాతఁ
డాక్రందన మొనరించుచుండఁగా లోనుండి యొక పరిచారిక
యరుదెంచి “ఓయీ! నీవు మలయపర్వతము దరినుండి వచ్చి
తివి. నీయొద్దనెన్నో మణులుండవలయును. వాని నన్నిటిని

గౌరవముగా నిచ్చివేయుము. లేనిచో నీబంధము నుండి నీకు విముక్తిగలుగుట యసంభవము” అని స్పష్టపఱచెను. పది మందియు విన్నచో నింకను నవమానము గలుగునని వెంటనే తనతగ్గఱనున్న మణులన్నియు నిచ్చివైచి శూన్యహస్తుడై యాతఁడు మిక్కిలి విచారము నొందెను.

ఇట్లే యాషాఢభూతి యనువానిచే మఱొక సన్న్యాసికి, మేషయుద్ధమువలన నొక నక్కకు స్వయంకృతాపరాధముచే హాని సంభవించెను. నీకాకథయు వివరించెదను వినుము.

సన్న్యాసిని మోసఁగించిన యాషాఢభూతి కథ

పూర్వము దేవశర్మయను నొక సన్న్యాసియుండెను. ఆతఁడు సన్న్యాసించినను లోభగుణము విడువలేకుండెను. జనులకు నిత్యము వేదాంతవిషయము లుపన్యసించుచుండువాఁడు. వారు భక్తితోఁ దెచ్చియిచ్చు కానుకలయెడ సనాదరముఁ జూపువాఁడు. కాని వారిం జిన్నబుచ్చ నిష్టములేని వానివలె నటించి యవి స్వీకరించుచుండువాఁడు. ఇట్లు సంపాదించిన ధనమంతయు నొక బొంతలో నుంచి యెవ్వరికిఁ దెలియకుండు నట్లు దానిం గుట్టి మీఁద గప్పుకొని దేశసంచారము చేయుచుండువాఁడు.

ఆషాఢభూతి యను పేరుగల వంచకుఁ డీవిషయము గుర్తించెను. ఆతఁడా సన్న్యాసింజేరి యధికమైన భయభక్తు

లతోఁ బరిచర్యలు సేయుచుండెను. మఱియు వేదాంతార్థము లెఱుఁగఁగోరిన వారివలె నటించుచు నాతని నమ్మించి యాతని వెంట దేశాటన మొనరించుచుండెను.

ఒకనాఁడు వారిరువురు దారిఁ బయనము సేయు చుండఁగా నాషాఢభూతి యొకచోటఁ దటాలున నిలిచెను. తనబట్ట కంటుకొనియున్న యొక పూరిపుడక చేతఁబట్టుకొని దేవశర్మకుఁ జూపి “స్వామీ! నిన్నరాత్రి మనము నిదురించిన వారియింట నీపూరిపుడక నావస్త్రమున కంటుకొన్నది. ఇది వారి సొమ్ము. పరులసొమ్ము తృణమైన నపహరించుట ధర్మముగాదు. కాఁబట్టి యిది వారి కిచ్చి వచ్చెదను” అని పలికి కొంతదూరము వెనుకకుఁ బోయి దాని నచటఁ బాఱవైచి పిమ్మట దేవశర్మను గలిసికొనెను.

ఈ చర్య కా సన్న్యాసి కడు నచ్చెరువొందెను. ఆతని నిస్సృహకు మనసున మెచ్చుకొనెను. తాను ధరించుచున్న బొంత మోయుటకు బద్ధకించి దానిని శిష్యునకిచ్చి పదిలముగాఁ దీసికొనిరమ్మని చెప్పెను. వాఁడు మిక్కిలి సంతసించి యాబొంత నెంతయో జాగరూకతతో మోయుచుండెను. మునుపటికంటె గురువునకు విశ్వాస మధిక మగునట్లు మెలఁగుచుండెను.

వా రట్లు పయనించుచు నొక యరణ్యమార్గమున నుండఁగా సూర్యుఁ డస్తమించెను. ఆచటనున్న యొకఁచెఱువుం

జూచి యాచమనము చేయుటకై యా సన్న్యాసి యందు
దిగెను. ఆసమయమున నాచెఱువుగట్టుమీఁద రెండు పొట్టేళ్లు
భయంకరముగా డీకొని పోరాడుచుండెను. తలలు పగిలి
కారిన రక్తము గాలికి గడ్డకట్టి వాని నడుమ మాంసఖండము
వలె నేలమీఁదఁ గనఁబడుచుండెను.

ఒకనక్క యదిచూచి మాంస ఖండమే యనుకొని
జిహ్వచాపల్యమున దానిం దినఁదలఁచి దగ్గటి కేఁగెను.
ఇంతలో నంతకుముందు డీకొని మరల డీకొనుటకై వెనుకకు
దూరముగాఁ బోయిన పొట్టేళ్లు మహావేగముగా ముందునకు
వచ్చి డీకొనఁగా నడుమనున్న యానక్క వాని తాకుఁడునకు
నలిగి వెంటనే చచ్చిపోయెను.

చెఱువులలో నాచమనము చేసిన సన్న్యాసి యదిచూచి
'మాంసమందలి యాశయేకదా నక్కకుఁ బ్రాణాంతకమయ్యె'
నని తలఁచుచు గట్టెక్కి శిష్యునిఁ గానక గట్టిగాఁ బిలిచెను.
అడవి యంతయు నిటునటు వెదకి చూచెను. ఎచటను వాని
జాడ గానరాలేదు. తుద కాతఁడు తన్ను వంచించి ధనముతో
నిండిన బొంత హరించి నాఁడని నిశ్చయించుకొని మిగుల
దుఃఖించెను.

కావున స్వయంకృతదోష మనుభవింపకతప్పదు” అని
పలికి కొంతనే పాలోచించి “పింగళకసంజీవకులకుఁ జెలిమి
యెట్లు గావించితిమో యట్లే వా రిరువురకు మిత్రభేదము

గల్పింపవలయును. కార్యభంగము వాటిల్లినపు డెవని బుద్ధి చలింపకయుండునో వాడే యాపద గడచి గట్టెక్కఁగలఁడు.” అని దమనకుఁడు చెప్పెను.

“ ఎట్టి బుద్ధిమంతున కైన నొక్కొక్కమాటు పొర పాటు కలుగుచుండును. అందులకై విచారింప నక్కఱలేదు. కాని గాఢముగ హృదయములందు నాటకొనియున్న పింగళక సౌజీవకుల నే, హమునకు విఘాతము గలిగించుట శక్యమా? ” యని కరటకుఁడు సందేహముతోఁ బ్రశ్నింపఁగా దమనకుఁ డిట్లు చెప్పెను.

ఉపాయ మున్నచో సాధింపరాని కార్య మేదియు నుండదు. కాబట్టి చక్కని యుపాయ మాలోచింపవలసి యున్నది. పూర్వమొక వాయస ముపాయముచేత శత్రు వయిన కృష్ణసర్పముం జంపెను. నీ కా కథ తెలుపుదును. వినుము.

ఉపాయముచేఁ ద్రాచుబామును జంపిన కాకి కథ

పూర్వకాలమున నొక మట్టిచెట్టు మీఁద గూడు కట్టు కొని వాయసదంపతులు నివసించుచుండెను. ఆ చెట్టు తొట్టలో నొక కృష్ణసర్పముండి యా కాకి పిల్లలను దినివేయు చుండెను. అందులకుఁ గాకము మిక్కిలి దుఃఖించెను. మరలఁ బ్రసవసమయము రాగా నాఁడుకాకి ప్రియునిఁ జూచి “ నాథా ఈ వృక్షమును విడిచి మఱియొకచోటి కేగుదము. ఇందలి

సర్పము మన సంతతి నెల్లపుడు దినివేయుచుండెను గదా !
అవినీతురాలగు భార్య, దుష్టుఁడగు మిత్రుఁడు, నెదురాడు సేవ
కులు, సర్పము గల యింటిలో నివాసము నిక్కముగా
మహాపాపకరము ” అని పలుకగా భర్త యిట్లనెను.

“ప్రియురాలా ! భీతిల్లకుము. ఇంతవఱ కీ సర్ప మొనరిం
చిన యపరాధములు సహించితిమి. ఇక నోర్వఁడగదు. తప్పక
ప్రతీకార మొనరించెదను. ”

ఆమాటలకు “బలవంతునితో విరోధము మేల ? ”
యని భార్య పలుకఁగా భర్త “నీకు సందేహము వలదు.
బుద్ధిబలముగలవానికి దేహబలముతో నిమిత్తము లేదు. బుద్ధి
బలములేకున్న శరీరబల మెందులకుఁ గొఱుగాదు. మదించిన
సింగమును బుద్ధిబలముచేతనే కదా కుందేలు చంపినది. నీకా
కథ యెఱింగించెదను ; వినుము.

బుద్ధిబలమున సింహముం జంపిన కుందేటి కథ

మందర మనెడి కొండమీఁద దుర్గాంత మనెడి సింహము
గలదు. అది యెల్లవేళల జంతువు లన్నిటిని వేటాడి చంపు
చుండెను. ఆ యుపద్రవమునకుఁ దాళలేక యొకనాఁడు
జంతువు లన్నియు సభచేసి యాలోచించుకొని తమ ప్రతినిధిగా
నొకజంతువు నాసింహము నొద్దకుఁ బంపినవి. అది సింహ
మును సమీపించి వినయముతో “మృగరాజా ! ఒకేపర్యాయ
మనేక జంతువులను జంపినయెడల నీ కేమి లాభము. జంతు

సంతతి యంతయుఁ నశించినవెనుక రాజ్యాధిపత్య మెవరిపై వహింతువు. దయచూపితివేని మేమే నీయాహారమునకై దినమునకొక్క మృగమువంతునఁ బంపఁగలము.” అని విన్నవింపఁగా సింగము ‘సరే’ యని యంగీకరించెను. నాటినుండియు నాజంతువులు పంపిన యాహారమే తినుచుండెను.

ఇట్లు కొంతకాలము జరగినవెనుక నొకనాఁ డొక కుందేటికి వంతు వచ్చెను. అఘ డది యిట్లు తలపోసెను. “భయ హేతువు గలిగినపుడు ప్రతిప్రాణియు జీవితాశచేత నుపాయము వెదకును. మరణ మెట్లులైనఁ దప్పనియప్పుడు సింహమునకేల జడియవలయును?” ఇట్లాలోచించుచు నాకుందేలు నెమ్మదిగా వెడలుచుండెను.

సింగ మాకలికిఁ దాళలేక యాకుందేలు కనఁబడఁగానే కోపముతో “నీవేల యింత యాలస్యము చేసితివి?” అని యడిగెను. దానికి “స్వామీ! కరుణింపుము. నేను బయలు దేటి వేగముగా వచ్చుచుండ దారిలో నన్నొక సింహము పట్టుకొని తినఁబోయెను. ‘తప్పక తిరిగి రాఁగల’ నని శపథముచేసి యాసింహమును నమ్మించి వచ్చుసరి కింతయాలస్య మయినది.” అని కుందేలు బదు లీయఁగా సింహము కనుల నిప్పులు రాలునట్లు చూచి మిక్కిలి కోపమున “రమ్ము, శీఘ్రముగా నాసింహ మెచ్చటనున్నదో చూపుము. నారా జ్యమునం దింకొక సింహము ప్రవేశించి నాయాహారము నరికట్టుటయా?” యని గర్జించెను.

కుందే లిట్లు సింహమును గొంతదూరము తీసికొని పోయి యచటనున్న యొక లోతైన పాడునూయి చూచి “స్వామీ! యిందున్నది ; చూడు ” మనెను. ఆసింహము బుద్ధిహీనతచే నూతియందుఁ దన ప్రతిబింబముఁ జూచి వేటొక సింహ మనిభ్రమించి కోప మాపుకొనఁజాలక గట్టిగా గర్జించుచు నందుటికి ప్రాణములు గోలుపోయెను.

కుందే లొనరించిన సాహసము విని యాయడవి యందలి జంతువులన్నియు దానిని మిక్కిలి మెచ్చుకొనెను. ”

ఈ మాటలు విని “యిప్పుడేమి యుపాయ మాలో చించితివి ? ” అని భార్య యడుగగా వాయస మిటులనెను.

“ఇచటికి సమీపమున నున్న సరోవరమునందు రాజ పుత్రుఁడు ప్రతిదినము వచ్చి జలక్రీడ నేయుచున్నాఁడు. స్నాన సమయమం దాతఁడు మణులు పొదిగిన తన చేతియుంగరముం దీసి గట్టుపై నిడును. అపుడు దానిని ముక్కునఁ గఱచికొని వచ్చి యీచెట్టు తొట్టయం దుంచెదను. ” అని పలికి యొక నాఁ డావాయస మట్లే చేసెను.

రాజభటు లాయుధములు చేతఁబట్టుకొని యుంగరము వెదకుచు నాచెట్టును సమీపించి తొట్టలో నుంగరముం జూచి యచట ‘బుస్సు బుస్సు’ మనుచున్న కృష్ణసర్పముం జంపి యాయుంగరముఁ గొనిపోయిరి. కాఁబట్టి యుపాయముచేతనే పింగళక సంజీవకులకు విరోధము గలిగింపవచ్చును ” అని పలికి

కరటకుని వీడుకొని పింగళకునియొద్దకుఁ బోయి వందన మాచరించి దమనకుఁ డిట్లనెను.

దమనకుఁడు పింగళకుని మనసు విఱుచుట

“ప్రభూ! ‘ఆపద గలిగినపుడు, జెడుత్రోవఁ బట్టినపుడు, గార్యసమయము దాటిపోవునపుడును మేలుకోరు మంత్రి రా జడుగకున్నను హితముఁ జెప్పవలయు’ నని పెద్ద లందురు. రా జుపభోగమునకుఁ దగినవాఁడు. కర్తవ్య మేమటక మంత్రి కనిపెట్టుచుండవలయును. అట్లు చేయని మంత్రి ద్రోహియగును. సమయము వచ్చినపుడు స్వామి కార్య ముపేక్షించుటకంటె మరణము మేలు.”

ఇట్లు పలుకుచుండఁ బింగళకుఁడు “దమనకా! నీకు సందియము వలదు. చెప్పఁదలఁచినది నిశ్చంకముగాఁ జెప్పుము. నీమనసునకు బాధ కలిగించిన విషయ మెయ్యది?” యని యడుగ దమనకుఁ డిట్లనెను.

“దేవా ! మీవిషయమై సంజీవకుని నడవడి యేమియుఁ జక్కఁగాలేదు. తొలుత నాతఁ డిట్టివాఁడని యెంత మాత్రముఁ గనిపెట్టలేక పోయితిమి. అచట నచట మీమీఁద నేరము లెన్నుచు మీసామర్థ్యముం దూలనాడుచున్నాఁడు. ఆతని వైఖరిం జూచినచోఁ గ్రమక్రమముగాఁ గొలఁది కాలములో నీరాజ్యమే వశపరచుకొన నూహించు విధము గోచరించున్నది.

ఈసంగతి కొంతకాలమునుండి వినుచుండియు నేసంగతి యైనను స్పష్టముగా గమనింపకయే వ్యవహరింపరాదని యూరకుంటిని. కాని యింక నూరకున్నయెడలఁ గార్యము మించిపోవునట్లుండుటచేతఁ జెప్పక తప్పినదిగాదు. మంత్రులందఱిం బరిత్యజించి సర్వాధికారము లీతని కిచ్చుటవలన నీయపాయము గలిగినది.

రాజ్యలక్ష్మి, సమర్థుడైన మంత్రియం దొకపాదమును, రాజునం దొకపాదమును మోపి నిలిచియుండి స్త్రీసహజమైన చాపల్యముచేత నొకరిని విడిచి మఱియొకరిం జేరుచుండును. ఒక్కనికే రాజు సర్వాధికారము లొసఁగినచో నాతఁడు గర్వించి స్వతంత్రింప నెంచును. స్వాతంత్ర్యమం దిచ్చగలిగిన మంత్రి రాజునకుఁ బ్రాణాపాయముఁ గలిగింప సాహసించుటలో వింత యేమి యున్నది ?

విషము గలిసిన యన్నమును, గదలిన పంటిని, దుష్టుడగు మంత్రిని సంపూర్ణముగా విసర్జించుటే యుత్తమము. ఎవఁడు రాజ్యలక్ష్మిని సచివాయత్త నొనరించునో వాఁడు మంత్రి దుష్టుడైనపుడు గతిలేక దుఃఖ మనుభవించును. సంపద గోరని వాఁడును లోకమున నుండడు. ” అని దమనకుఁడు చెప్పిన మాటలన్నియు విని కొంచె మాలోచించి పింగళకుఁ డిట్లనెను.

“ ఓయీ ! దమనకా ! శరీరము సకలరోగములకుఁ దావలమైనను దాని నెవ్వరును విడిచిపెట్టుటకు సిద్ధపడరు.

అట్లే ప్రియమిత్రుఁ డొకవేళఁ గొంత తప్పిద మొనరించినను విడిచి వేయవచ్చునా? నాకు సంజీవకునితోడి చెలిమి మేర లేనిది కదా! ఇంట్లు, సకల సామగ్రులుఁ గాల్చివేయునదియే యైనను సకల జనులకు నగ్ని యాదరణీయముగాదా?” ఇట్లు ప్రశ్నించిన రాజునకు దమనకు డిట్లనియె.

“ సుతునియందుఁగాని, యమాత్యుని యందుఁగాని తటస్థునియందుఁగాని మిత్రమిరిన ప్రీతిఁ జూపు రాజును లక్షి విడుచును. పథ్యపుఁ బదార్థ మంతరుచిగా లేకున్నను దుద కారోగ్యసుఖము గలిగించును. హితము చెప్పువాఁ డును, నది చక్కఁగా గ్రహించువాఁడును గలుగుచోట లక్షి నిలిచియుండును. నీవు చిరసేవకుల నీనడించి నూతనముగా వచ్చినవాని కాధిక్య మిచ్చితివి. ” దమనకుని యీమాట లాల కించి “ ఇది కడు వింతగా నున్నది. నన్ను శరణు సొచ్చి; యభయ మొసఁగి పోషించుచున్న నన్నే యాతఁ డెట్లు ద్రోహము నేయును? ” అని పింగళకుఁడు ప్రశ్నింపఁగా మరల దమనకుఁ డిట్లు పలికెను.

“ ఎన్నివిధముల యత్నించినను గుక్కతోడకు వంకర పోజాలదు. దుర్జనుఁ డెన్ని యుపకారములు పొందినను వాని మనసు పరిశుద్ధము కానేరదు. విషవృక్షము లమృతము వోసి పెంచినను మంచి పండ్లీయఁ జాలవు. వర్ధనము, పోషణము దుష్టునకు మంచిగుణములు గలిగింప లేవు. హానినుండితప్పించు మిత్రుఁడును, ననుసరించి వర్తించు స్త్రీయును, గర్వము గలి

గింపని సంపదయు, నింద్రియములకు లోబడని పురుషుడును నుత్తములు. కాబట్టి యడుగకున్నను స్వామికిఁ బరాభవము దటస్థించుట సహింపఁజాలక చెప్పుచుంటిని. సంజీవకుని తప్పు లన్నిటిని వినియుఁ బ్రభు పూరకున్నయెడల నా దోషము లేదని తృప్తిపడుదును.”

ఇంతగా నొక్కిచెప్పుచున్న దమనకుని మాటలు విని “గుణదోషము లెఱుంగక యేపనియుఁ జేయరాదు. గర్వము చేత నెవఁడు సర్పమునోటఁ జేయిదూర్చును? దోష మున్నచో దండింపక విడచుటయుఁ దప్పే. దోషము లేనిచో దండించుట యెంతమాత్రముఁ దగదు.” అని పింగళకుఁడు మనసున నాలోచించుకొని దమనకునితో “ఆతని నిరాకరించి వెడలఁగొట్టుట యుచితమా? హెచ్చరించి చూచుట మంచిదా?” యన దమనకుఁ డిట్లనెను.

“వలదు, వలదు. ఇంతలోనే మంత్రభంగము గావింప రాదు. మంత్రబీజము భగ్నము గాకుండ బహుయత్నము లచేఁ గాపాడవలయును. ఒకసారియది భగ్నమైన నిక నది యంకురింపఁ జాలదు. చేయఁదగినది యెవ్వరు నెఱుంగకుండ వేగముగాఁ జేయుట మంచిది. అధీరుఁడగు యోధుఁడు సర్వాంగములు గవచముచేఁ గప్పుకొనియుండియుఁ బరులు భేదింపఁ గలరను భయమునఁ జిరకాలము యుద్ధరంగమున నిలువఁ జాలఁడు. అట్లే మంత్ర మెన్నివిధములఁ గాపాడుచున్నను జిరకాలము నిలువఁజాలదు.”

ఈమాటలు విని పింగళకుడు “ఆతఁడు నిజముగా విరోధించినను నా కపాయము జేయఁగలుగు సామర్థ్య మాతని కేమిగలదు” అని మరలఁ బ్రశ్నింపఁగా దమనకుఁ డిటులయెను.

“అ ట్లెన్నఁడుఁ దలఁపరాదు. తుద్రశత్రువు కూడ నొకపు డెంత యపకారమైనఁ జేయఁగలడు. ఆతనికిఁ బరంపరగా నెందఱి స్నేహ ముండునో యెవ్వరి కెఱుక ? చూడుము. ఒకతీతువు మిత్రవర్గము దోడుగాఁగా సముద్రమును సాధించెను. నీ కా కథ యెఱింగించెదను వినుము.

తీతువు సముద్రుని సాధించిన కథ

దక్షిణసముద్రతీరమున నొకపు డొక తీతువు, దాని భార్యయు నొక చెట్టుమీఁద గూడు కట్టుకొని నివసించుచుండెను. భార్యకుఁ బ్రసవదినములు సమీపింపఁగా నొకనాఁడది భర్తతో నిట్లు సంభాషణము సాగించెను.

భార్య — నాథా ! ప్రసవమునకుఁ దగినచోటు వెదకుము.

భర్త — ఇది తగిన స్థలము గాదా ?

భార్య — ఇది సముద్రము నానుకొని యున్నది.

భర్త — సముద్రముచేఁ బీడింపఁ బడునంత యసమర్థులమా మనము ?

భార్య — మనకును సముద్రునకును భేదము చాలఁగలదు. యుక్తాయుక్తములు, శక్యాశక్యములుఁ దెలియు పరిజ్ఞానము

గలుగువాఁ డెన్నడు దుఃఖము పాలుగాఁడు. మఱియుఁ దనకుఁ గలుగఁ బోవు పరాభవముఁ దొలఁగించుకొనఁ గలుగును. అనుచితమైన పనులు చేయుట, బలవంతునితోడి పగ, స్త్రీల యెడ నమ్మకము ననునవి మృత్యువునకు ద్వారములు.

ఇట్లు సంభాషణము జరిగిన వెనుక భర్త భయములేదని భార్యకు నచ్చఁజెప్పెను. తుదకు భార్య యచటనే ప్రసవించెను.

ఆదంపతుల సంభాషణము లన్నియు విన్నవాఁ డగుట చేత సముద్రునకు వారి శక్తి యెఱుఁగవలయునని తలఁపు గలిగెను. తన తరంగములచే వాని గ్రుడ్లన్నియు నపహరించెను.

అందు కాడుతీతువు మిక్కిలి విచారించెను. మగతీతువు భార్య నోదార్చి తనజాతిపక్షుల నెల్ల రావించి తనకుఁ గలిగిన హాని వానికి వివరించెను. వాని సానుభూతి సంపాదించి వాని నన్నిటిం దీసికొని గరుత్మంతునికడ కేఁగెను. వినయపూర్వకముగా వందన మొనరించి “ప్రభూ! తప్పేమియుఁ జేయకున్నను సముద్రుఁడు నా కపకార మొనరించినాఁడు. నా సంతతిని నాశన మొనరించినాఁడు” అని విచారమునఁ బలికి తనకు గలిగిన కష్టములు వివరించెను.

గరుత్మంతుఁ డీమాటలు విని జాలినొంది తనస్వామి యగు విష్ణువునకు వృత్తాంత మంతయు నివేదించెను. సేవకుని

మనవి యాలకించి విష్ణువు సముద్రుని దండించుట కాజ్ఞ
యొసఁగెను.

సముద్రుఁ డా సంగతి విని భయపడి పక్షిగుడ్డన్నియు
బంగారు పాత్రమున నిడి తీసికొనివచ్చి యా తీతువునకు సమ
ర్పించెను. కాఁబట్టి సంజీవకుని తుద్రుఁడని తేలికగాఁ జూడరాదు.
తాము పరాకున నున్నపుడు దర్పమునఁ గొమ్ములతోఁ బొడువ
వచ్చినపుడే యా సంజీవకుని స్వభావము గుఱుతింపవచ్చును.”
అని శక్య మయినంత వఱకు బోధించి సెలవుఁ బుచ్చుకొని
దమనకుఁడు మెలమెల్లగా సంజీవకుని కడకుఁ బోయెను.

దమనకుఁడు సంజీవకునకు దుర్బోధ చేయుట

దమనకుఁడు చింతాకులుని వలె నుండుటఁ జూచి
సంజీవకుఁడు “మిత్రమా ! కుశలమేకద ! నీవింత దైన్య
మొందినవానివలె నుండుటకుఁ గారణమేమి ?” యని ప్రశ్నిం
పఁగా దమనకుఁ డిట్లనెను.

“సేవకునకుఁ గుశల మనునది యెట్లుగల్గును ? సంపదలా
పరాధీనములు. చిత్త మెల్లపుడు నశాంతమై యుండును.
జీవితమందు విశ్వాసముగూడ నుండదు. సేవకునివిధ మిట్టిది.

ధనము సంపాదించి గర్వింపని వాఁడును, విషయా
సక్తుఁడై యాపదలకు లొంగనివాఁడును, తరుణులఁ జూచి

మనసు చలింపనివాఁడును, రాజున కెల్లకాలముఁ బ్రియుండై యుండఁగలుగువాఁడును, మృత్యువునకు వశుఁడు గానివాఁడును, యాచకుఁడై గౌరవముఁ గాంచువాఁడును, దుష్టుల పన్నాగము లకు లొంగి కుశలముగాఁ దప్పించుకొనఁగలుగువాఁడును లోకమున నుండు టరిది. ”

దమనకుని పలుకులు విని సంజీవకుఁ “డిపు డేమి యాపద దటస్థించినది? తెలుపు” మనఁగా దమనకుఁడు మరల నిట్లనియెను.

“ ఏమని చెప్పుదును? దురదృష్టవంతుఁడను. సముద్రమున మునిగిపోవుచు సర్ప మాధారముగా లభించి నపుడు దానిని గ్రహించుట యెట్లు? విడచుట యెట్లు? ఒకవంక రాజవిశ్వాసము, మఱియొకవంక బంధువినాశము. ఏమి చేయుదును? ” ఇట్లు పలికి నిట్టూర్పువిడిచి యూరకుండఁగా సంజీవకుఁడు “ మిత్రమా! ఏది యెట్లు జరిగినను వృత్తాంత మంతయు నున్నది యున్నట్లు వివరింపుము ” అని పలుకఁగా దమనకుఁడు మిక్కిలి సమీపమునకు వచ్చి రహస్యముగా నిట్లనెను.

“ రాజవిశ్వాసమువలన నీ సంగతి .. యెంతమాత్రముఁ జెప్పరానిది. అయినను నీవు నాయందలి నమ్మకముచేత నిచటికి వచ్చిన వాఁడవు. పరలోకవాంఛవలన నీకు హితము చెప్పుట నా విధి. వినుము. మన ప్రభువు నీపయి నెంతయో యలుకఁ జెందియున్నాఁడు. నినుఁజంపి సేవకులకు సంతర్పణముఁ

జేయుదునని రహస్యముగా శపథముఁ బూని యున్నాఁడు. ఈసంగతి విన్నప్పటినుండియు నేను పొందుచున్న పరితాప మునకు మేరలేదు. ”

దమనకుని మాటలు విని సంజీవకుఁడు “ సఖుఁడా ! విషాద మొందకుము. దై వనశమున నెప్పు డేది వచ్చునో దానికి సిద్ధపడి యుండవలయును. ఆపద వచ్చినపుడు సమయాను సారముగా వర్తించి వీలయినచోఁ దప్పించుకొనవలయును ” అని పలికి యించుకనే పూరకుండి తనలో “ ఈ వ్యవహారము వలన దుర్జనుల చిత్తవృత్తి యెట్టిదో తెలియుచున్నది. ఈలోక మున స్త్రీలు దుర్జనులకే వశులగుదురు. రా జపాత్రులనే యాద రించును. లోభికే ధనము లభించును. మేఘుఁడు కొండల యందు వర్షించును. ఎంతహాని సంభవించినది ? ఎన్ని విధ ముల యత్నించి కొలిచినను రాజనకుఁదృష్టికలుగ దనుమాట ముమ్మాటికిని నిజము. ఇది యుపాయము గానరాని యపాయము. ఏలయన నెవరై నఁగారణముండి కోపించినచో నా కారణము తొలఁగఁగానే యదియుఁ బోవును. కారణము లేకుండ బగఁ బూనినవాని కోప మెవరు పోఁగొట్టఁగలరు ? రాజనకు నే నేమి యపకార మొనరించితిని ? రాజు లనఁగా నకారణము గనే హాని నేయువారా ? ఒక్కొక్కరాజు తనకు మేలు చేసిన వారి యెడనే పగవహించును. కీడ్చొనరించిన వారియం దమిత మగు ప్రీతిఁ జూపును. నేవాధర్మమిట్టిది. ఇందలిరహస్యము యోగులకై న నెఱుఁగ రానిది.

మంచిగందపుఁ జెట్టునఁ ద్రాచుఁ బాములుఁ, జక్కని కమలములుగల చెఱువులందు మొసళ్లు, సుఖములయందు విఘ్నములుఁ జేరియుండును.

మంచిగందపుఁ జెట్టున మొదట సర్పములు చుట్టుకొని యుండును. కుసుమములయందుఁ దుమ్మెదలు క్రమ్ముకొని యుండును. శాఖములపై నెలుఁగుబంటులు నివసించును. శాఖా గ్రములపైఁ గోతు లల్లరిచేయుచుండును. దానియందు దుష్టు లాశ్రయింపని భాగము గొంచెమైననులేదు. ఈ ప్రభువు మాటలు తియ్యఁగాఁ బలుకును. హృదయమున విషము ధరించియుండును. చేష్టలన్నియుఁ బ్రేమమయముగఁ గానఁ బడును. ఈతఁ డీవిద్య యెచ్చట నేర్చినాఁడో కదా!

సముద్రము దాటుటకు నావయుఁ, జీకటి దొలఁగించుటకు దీపము, గాలి లేనపుడు విననకట్టయు, నేనుఁగుల మద మణించుట కంకుశము ననెడి యుపాయములు దేవుఁడు కల్పించియున్నాఁడు. కాని దుష్టుని మనసు మార్చుట కే యుపాయములుఁ జూపఁజాలక భగ్నమనోరథుఁ డయినాఁడు.” అని తలపోసి మరల నిట్టూర్పుపుచ్చి యిట్లు చింతించెను.

“కేవలము సస్యముఁ దిని జీవించు నన్ను మృగరా జేల చంపవలయును? విత్తము, బలము, సమముగాఁ గలవారితోఁ గలహించుటకుఁ గారణముండును గాని నావంటివానిపైఁ గోప

మేల కలుగవలయును. ఎవఁడు నాపై రాజున కలుకపుట్టిం
చెనో తెలియదు.

స్ఫటికముతోఁ జేయఁబడిన వలయము విరిగిన-చో
మరల నదుకరాని యట్లు రాజునకు విముఖత గలిగినపుఁ డాతని
మనసు మరలుప శక్యముగాదు.

పిడుగు, రాజతేజము మిక్కిలి భయంకరములు. అందు
మొదటిది యొక్క-చోటనే పడును. రెండవది యన్నిప్రదేశము
లందుఁ బడును.

ఇఁక నాతని యాజ్ఞ కెదురు చూచుట మంచిదిగాదు.
మరణించిన స్వర్గము గలుగును. శత్రునిఁ జంపిన సుఖము గలు
గును. శూరున కీ రెండే మంచిదారులు. యుద్ధము చేయ
కున్నను మరణము తప్పనిసరియై, యుద్ధము చేయునెడఁబ్రదుకు
టకుఁ గొంచెమైన పీలున్నపు డది యుద్ధముచేసి తీరవలసిన
సమయమని బుద్ధిమంతులు తలఁచెదరు. కావున యుద్ధమొన
రించి చచ్చుటయే మేలు. ” సంజీవకుఁ డీవిధమున నాలోచించి
దమనకునితో నిట్లనెను.

“మిత్రమా ! ఆతఁడు నన్నేవిధమునఁ జంపఁ దలఁచె
నని నీయభిప్రాయము ? ”

దానికి దమకుఁడు “పింగళకుఁడు చెవులు నిగిడించి
నోరు దెఱచికొని, చరణములెత్తి నీమీఁది కుఱుకుటకు సిద్ధ

పడినపుడు కొలది గడియలలో నీవే తెలిసికొనగలవు. కాని
 యీ విషయ మంతయు గుప్తముగా నుంచుము. రహస్య
 మేమాత్రము వెల్లడియైనను నీతోబాటు నాకును జీవితము
 నేటితో సరి.” యని సమాధాన మిచ్చెను. కొంతసే పిట్లు
 తగని వగలు నటించి సంజీవకుని బింగళకుని మీద యుద్ధము
 నకుఁ బురికొల్పి యాతని వీడుకొని కరటకుని కడకుఁ
 బోయెను. ఆతఁ “జేమి జరిగినది” యని యడుగఁగా దమ
 నకుఁ డిట్లు చెప్పెను.

“సందియమేల? దుష్టులకుఁ జుట్టములును, యాచించి
 నేచోఁ గోపింపనివాఁడును, విత్తముతో సంతృప్తి నొందువాఁ
 డును నెందైన నుందురా?”

ఈ విధముగాఁ బలికి తిన్నఁగా దమనకుఁడు పింగళకుని
 కడకేఁగి వందన మాచరించి యెంతో దిగులు చెందిన వాని
 వలెఁ గూరుచుండెను. పింగళకుఁడు “దమనకా! సంజీవకుని
 వైఖరి యేమైన మరలఁ దెలియవచ్చినదా?” యని ప్రశ్నిం
 పఁగా “బ్రభూ! చెప్పుటకు నోట మాట రాకున్నయది.
 ఆతఁ డెంతదుష్టుఁ డయినను నేమైనను మంచి యూహ కలుగు
 నేమో యని యాసించి యాతనిజాడ గనిపెట్టి యుంటిని.
 ఆతఁడు తనపాపపుఁ జింత విడువలేదు సరికదా! యింక నెంత
 మాత్రము నాలసింపక ప్రభువువారి కాపదగలిగింప నుద్యుక్తుడై
 యున్నాఁడు. కొలది నిముసములలోనే ప్రభువు వారి

మీది కాతడు రాగలడని యాతని వైఖరింబట్టి నాకుఁ దోచినది. కావునఁ బ్రభువువా రేమటక యుండుదురు గాక యని నా మనవి. ”

సంజీవకుని వధ

దమనకుఁ డిట్లు పలుకుచుండఁగనే పింగళకునకు దూరమున సంజీవకుఁడు వచ్చుచున్న జాడ తోచెను. అంతటఁ బెల్లుబికి వచ్చుచున్న కోపము నడచుకొనఁ జాలక నోరు దెఱచి కొని చరణము లెత్తి మీదికి దుమికి సంజీవకు నొక్కుమ్మడిఁ జీల్చివేయుటకు సంసిద్ధుడై యుండెను.

సంజీవకుడును దూరమునుండియే పింగళకుని వైఖరింజూచి దమనకుఁడు చెప్పిన దంతయు ‘ అక్షరాల ’ నిజముకదా ! యని యెంచి తనశక్తి కొలదియు విక్రమముఁ జూపదలచి తలవంచి కొమ్ము లేటవాలుగాఁ జేసి యతి వేగమున సింహము నొక్క క్రుమ్ము క్రుమ్మెను. పింగళకుఁడు నాదెబ్బకు నొచ్చుకొనియు సంజీవకుని బలమునకు మెచ్చుకొని, తనకు గలిగిన యవమానము భరింపలేక మండిపడి యావృషభముం జిత్రవధ గావించి కసిదీర్చుకొనెను.

పిమ్మటఁ గొంతసేపటికిఁ బ్రాణమిత్రుడగు సంజీవకుని జంపుట యక్రమమని తలఁపు గలిగి పింగళకుఁడు దుఃఖాకాంతుడై యిట్లు చింతించెను.

“ పాపము లన్నిటికి రాజే పాత్రుఁ డగును. ఇతరులు రాజ్యసుఖ మనువింతురు. రాజ్యమునఁ గొంతభాగముం గోలు పోయిన నెన్నఁదైనను మరల సంపాదించవచ్చును. ఉత్తము లగు సేవకులం గోలుపోయిన యెడల నట్టివారు తిరిగి లభించుట యసంభవము. ”

ఇట్లు విచారించుచున్న పింగళకుం జూచి దమనకుఁడు “ స్వామీ! పగవానిం జంపి విచారించుట పాడిగాదు. నుత్తుఁడుగాని, సోదరుడుగాని, సఖుఁడుగాని, యపాయముఁ గలిగింపఁ దలఁచెనేని సంపదల నందఁగోరు రాజు వారిం జంపితీర వలయును. ధర్మార్థ కామముల తత్వమెఱింగిన వారెవరు నతి దయకు లోనుగారాదు. మితిమీరిన యోరిమిగలవాఁడు చేతఁ జిక్కిన ఫలమయిన ననుభవింపఁ జాలఁడు. మిత్రుల యెడలను, శత్రుల యెడలను సమానముగా శాంతిఁ బూనుట యోగులకు మాత్రమే తగును. ఆశాంతియే యపరాధులందు జూపుట రాజులకు దోషమగును. అహంకారము చేతను, రాజ్యమందలి యాశచేతను బ్రభువదము నాక్రమింపఁ దలచు వానికి మరణదండన మొక్కటియే ప్రాయశ్చిత్తము. ”

జాలిగలరాజు, సర్వభక్షకుఁడగు బ్రాహ్మణుఁడు, వశము దప్పిన భార్యయు, దుష్టచిత్తుఁ డగు మిత్రుఁడును బ్రమాదముఁ గలిగించు నధికారియుఁ, జేసినమేలు మఱచు వాఁడును సర్వదా విడువందగుదురు. రాజనీతి వేశ్యాంగన

వంటిది. ఒకపుడు సత్యముతోను మతియొకపు డసత్యముతోను
 గూడినదై యుండును. ఒకపుడు గాఢిన్యము గలిగియుండి
 మరియొకపుడు ప్రియవచనములతోఁ గూడినదై యుండును.
 ఒకపుడు క్రూరముగను నింకొకపుడు దయా యుక్తముగను
 నుండును. ఒకపుడు లోభముగలిగియుండి మతియొకపుడు
 దానగుణముతో నొప్పు చుండును. ఒకపు డతివ్యయము
 గలదియు, మఱొకపుడు విస్తారమయిన ధనము, రత్నములు
 సంపాదించునదియునై యుండును.” అని బోధించి యోదా
 ర్పఁగాఁ బింగళకుఁడు సరిపెట్టుకొని యూరడిలి యుండెను.
 దమనకుఁడును సంతసిల్లి ‘సకలజనులకు శుభమును, రాజునకు
 జయమును వర్ధిల్లుచుగాక’ యని పలికి తిరిగి రాజాదరము నొంది
 సుఖముగా నుండెను.”

అని వినిపించి విష్ణుశర్మ రాజపుత్రులతో నిటులనెను.
 “మీ రిపుడు మిత్రభేదము సాంతముగా వినియుంటిరి. మీరును
 శత్రునిలయములం దిటులే మిత్రభేదముఁ గల్పించి విజయముం
 గాంచి వర్ధిల్లుఁ ” డని పలికెను.

సంపూర్ణ నీతిచంద్రిక

[ద్వితీయ భాగము]

విగ్రహము - సంధి

2

విద్వాన్ బులుసు సీతారామశాస్త్రి

పల్లిపర్చు : అద్దేపల్లి అండ్ కో
సరస్వతీ పబ్లికేషన్స్
రాజమహేంద్రవరము

విషయ సూచిక



పుట

విగ్రహము :

1. హిరణ్యగర్భుని వృత్తాంతము	1
2. వానరములకుఁ బోధచేసి చెడిన పక్షుల కథ	3
3. వాగ్దోషము వలనఁ జెడిన గాడిద కథ	5
4. చంద్రుని పేరుచెప్పుకొని మేలొందిన కుందేళ్ళ కథ	7
5. దీర్ఘముఖుఁడు చిత్రవర్ణుని దర్శించుట	10
6. కాక స్నేహమున మరణించిన హంస కథ	12
7. కాక స్నేహమువలనఁ జనిపోయిన వర్తకపక్షి కథ	13
8. చిలుక రాయబారము	15
9. హిరణ్యగర్భుడు మేఘవర్ణుని గొలువునఁ జేర్చుకొనుట	19
10. ఆత్మపక్షము విడిచి పరపక్షముఁ జేరి మరణించిన నక్క కథ	19
11. చోర బ్రహ్మరాక్షసులు కలహించుకొని యింటి యజమానునకు పేలు చేసిన కథ	25
12. నూతనాగంతకుని నమ్మి చెడిన మందవిసర్పిణి కథ	29
13. వీరవరుఁడు తన కుమారుని ప్రాణము లొసఁగి శూద్రకమహారాజును గాపాడఁ బోయిన కథ	32
14. క్షపణకులను గొట్టి నిధులు పొందిన క్షత్రియుని గాథ	37
15. బిక్షుకులను గొట్టి యురితీయబడిన మంగలి కథ	38
16. యుద్ధము	45
17. మేఘవర్ణుని మోసము	46
18. సారసపక్షి స్వామి భక్తి	46

సంది :

1. హితవాక్యములు వినక చెడిన కూర్మము కథ	51
2. మూఁడు చేపల కథ	51
3. అపాయ సహితమైన యుపాయముచేఁ జెడిన కొంగ కథ	53
4. తన్ను వ్యాఘ్రముగాఁ జేసి కాపాడిన మునిని జంప యత్నించిన మూషికము కథ	56
5. కన్యగామారి తగినవరుఁడు దొరకక యథాస్థితి నొందవలసివచ్చిన మూషికము కథ	57
6. నీచు నధికారిగా వరించి చెడిన శశకపింజలముల కథ	60
7. పేరాస వలన నెండ్రకాయచే మృతినొందిన కొంగ కథ	64
8. తన యవివేకమువలన లబ్ధినాశమొందిన మొసలి గాథ	67
9. రెండు మారులు వంచింపఁబడి మరణించిన గాడిద కథ	76
10. ధూర్తులచే వంచింపఁబడి యజ్ఞమేషమును వదలుకొన్న బ్రాహ్మణుని కథ	81
11. దుష్టులమాటలు విని, నమ్మి, చెడిన తొట్టియ కథ	82
12. కార్యసిద్ధి నిమిత్తము కప్పలను మోచిన సర్పము కథ	87

సంపూర్ణ నీతిచంద్రిక

ద్వితీయభాగము

విగ్రహము

అనంతరము రాజకుమారులు విష్ణుశర్మతో “ఆర్యా! మీదయవలన మిత్రభేదము సాంతముగా వింటిమి. విగ్రహము వినఁ గుతూహలముతో నున్నాము.” అని పలుక, విష్ణుశర్మ యిటులు చెప్పఁదొడఁగెను.

“సమానబలముగల హంసలకు మయూరములకు విరోధము గలిగినపుడు వాయుసము శత్రుమందిరమం దుండి నమ్మించి హంసలను వంచించినవి. మీకా కథ వివరించెదను వినుఁడు.

హిరణ్యగర్భుని వృత్తాంతము

కర్పూరద్వీపమున పద్మకేళి యను పేర నొప్పు నొక చెఱువు గలదు. అందు హిరణ్యగర్భుడను రాజహంస నివసించుచుండెను. అది జలచరములగు పక్షు లన్నిటిచే పక్షి రాజుగా నభిషేక మొందెను. ప్రజలు, చక్కగా నడపు నాయకుఁడు లేకున్నచో కర్ణధారుఁడులేని నావవలెఁ బ్రమాద మొందుదురు. ప్రజను రాజు రక్షించినచో ప్రజ రాజును గాపా

డును. పెంపునేయుట కన్న ఉన్నదానిని రక్షించుట మంచిది. రక్షణము లేకున్న పోషణమున కవకాశమే యుండదుకదా!

ఒకనాడు రాజహంస చక్కగా పలువఁబడిన కమల పర్యంకమున గూరుచుండి పరివారముతోఁ గొలుపుదీరి యుండెను. అపుడు దీర్ఘముఖును నొకకొంగ యెచట నుండియో వచ్చి ప్రభువునకు నమస్కరించి కూర్చుండెను.

రాజపుడు “దీర్ఘముఖుడా! దేశాంతరమునుండి వచ్చి యుంటివి. విశేషము లేమైన నున్నఁ జెప్పుము.” అనెను. అపు డా బకము “ప్రభూ! గొప్ప విశేషము గలదు. అది తమకు మనవి చేయుటకై తొందరపడి వచ్చితిని. జంబూ ద్వీపమున వింధ్యమును పేరుగల కొండ గలదు. అచట చిత్ర వర్ణుఁ డను మయూరము పక్షులకు రాజై యుండెను. నే నొక యడవిలోఁ దిరుగుచుండగాఁ జిత్రవర్ణుని యనుచరులు నన్ను జూచి ‘నీవెవఁడవు? ఎచటనుండి వచ్చితివి?’ అని యడుగ నే నిటుల చెప్పితిని.

“కర్పూర ద్వీపమునకు జక్రవర్తియైన హిరణ్యగర్భు డను రాజహంసుని యనుచరుఁడను. దేశాంతరములఁ జూడ వలయు నను వేడుకతో నిచటికి వచ్చితిని.”

అపుడు వారు ‘మీదేశము, మాదేశముఁ జూచితివి గదా! ఈరెండు దేశములలో నేది యుత్తమమైనది? ఏదేశపు

రాజు యోగ్యుడు, సమర్థుడు నై యున్నాఁ' డని ప్రశ్నింప;
నే నిటు లంటిని :

“ ఏమి పలుకుచుంటిరి ? చాలభేదము గలదు. కర్పూర
ద్వీప మనగాఁ గేవలము స్వర్గమే. మరియు రాజహంస యపర
దేవేంద్రుడు. ఈమరుస్థలమున బడియున్నచో మీ కేమి
ప్రయోజనము ? మా దేశమునకు రండు. ”

నాపలుకులకు వానికన్నింటికిఁ గడుంగడుఁ గ్రోధము
కలిగినది. అది యుచితమే. ఎట్లన ; పామునకుఁ బాలువోసి
పెంచిన వాని విషము వర్ధిలునటులు మూర్ఖుల కొనరించిన
మంచిబోధ వారికిఁ గోపము కలిగించునే కాని శాంతి నొసఁ
గదు. మఱియు నెఱుక కలవానికి బోధింపవలయుఁ గాని
మూర్ఖున కెన్నఁడును బోధింపరాదు. వానరముల కుపదేశించి
పక్షులు స్థానభ్రష్టములైన కథయొకటి కలదు. దాని నెఱిం
గింతును వినుము.

వానరములకుఁ బోధచేసి చెడిన పక్షుల కథ

నర్మదాతీరమున నొక విశాల మైన బూరుగుచెట్టు
గలదు. అచట గూళ్ళు కట్టుకొని పక్షులు కొన్ని సుఖముగా
వాసము చేయుచుండెను. వర్షాకాలమున నొకనాఁ డచట
నొకస మంతయు మబ్బు లావరించి ధారాపాతముగా వాన
పడెను.

కొన్ని వానరములు వానకుఁ దడిసి, చలికి బాధపడుచు
 బూరుగుచెట్టుక్రిందకుఁ జేరినవి. వాని పట్ల జాలికలిగి పక్షులు
 ‘ఓ వానరములారా ! మేము మా యల్పశక్తిగల ముక్కులతో
 నెట్లో తృణములు సేకరించి గూండ్లుకట్టుకొని యుంటిమి. కర
 చరణాదులు కలిగియు మీ రిట్లేల దుఃఖపడవలయును ?’
 అని పలికినవి. పక్షులపలుకులు వినునరికి కోతుల కసూయ
 కలిగినది. ‘చలిగాలి తగులని గూండ్లనడుమ సుఖముగా
 నుండి యీపక్షులు మనలను నిందించుచున్నవి. వాన వెలిసిన
 వెనుక వానిపని పట్టింతు’ మని కూడఁబలికికొని వానరము
 లా బూరుగుచెట్టెక్కి పక్షిగూండ్లన్నిటిని భగ్నపఱచి గ్రుడ్లను
 చిదిపి క్రిందఁబడవై చినవి. కావున మూర్ఖులకు బోధింపరాదు.”

అని దీర్ఘముఖుఁడు పలికిన మాటలు విని రాజహంస
 “పిమ్మట నా పక్షు లేమి చేసినదియుఁ జెప్పు” మని యడిగెను
 మరల బక మిట్లు చెప్పఁదొడఁగెను. ‘ఆ పక్షులు గోపగించి
 ‘రాజహంసను రాజును చేసిన వా రెవ’ రని ప్రశ్నించినవి.
 ‘మీ మయూరమునకు రాజ్యాభిషేకము చేసినవారెవ’ రని
 నేను కోపమునఁ బ్రశ్నించితిని. నాప్రశ్న కలిగి యవి నన్నుఁ
 జంప సిద్ధపడినవి. నేను నూరకుండక నా విక్రమముఁ గొంతఁ
 చవి చూపితిని.

స్త్రీలకుఁ సిగ్గు సొగసు కూర్చునటులు ఘరుషులకు
 నోరిమి యొకపుడు భూషణ మగును. కాని పరిభవము

రాజోపునపుడు విక్రమింపక తప్పదుగదా!” యన రాజు
హంస “తనబలము నెదిరిబలముఁ జక్కగాఁ బరిశీలించి
తారతమ్యము గుర్తింపనివాఁడు శత్రువులచేఁ నవమానింపఁ
బడును. అది గ్రహింపక వాగ్దోష మొనరింపరాదు. చిర
కాలము పులిచర్మము గప్పుకొని సస్యముతోసిండిన పొలమున
సుఖముగాఁ దిరుగుచు వాగ్దోషమువలన గదా పూర్వ మొక
గాడిద చనిపోయినది? నీ కాకథ వినుతు” నని బకముతో
నిట్లు చెప్ప మొదలిడెను.

వాగ్దోషము వలనఁ జెడిన గాడిద కథ

హస్తినాపురమున విలాసుడను నామముగల చాకలి
యొక్కఁడుగలఁడు. వాని గాడిద బరువుమోసి మోసి, చిక్కి
శవమువలె నయ్యెను. దానిఁజూచి యారజకుఁడు పులితోలు
సంపాదించి దానిపై గప్పి యరణ్యసమీపమున నొక పంట
పొలముమీఁద విడిచెను. అనంతరము దానిని జూచి పులి
యని బ్రమసి పొలముకావులు పాటిపోవఁజొచ్చిరి.

కొంతకాలమట్లు గడచిన వెనుక నొక పొలము కాపరి
బూడిదరంగు గల కంబళము గప్పుకొని, విల్లమ్ములు సిద్ధ
పఱచుకొని, యొకచో దాగి యుండెను. స్వేచ్ఛతో సస్యములు
దినుటచే బలిసిన యాగార్దభ మాతనిఁజూచి, వేటొక గాడిద,
యని భావించి, జాతిస్వభావముచే బిగ్గరగా నోండ్ర పెట్టుచు
నెదురుగాఁ బరుగిడెను.

సస్యరక్షకుఁ డా ధ్వనింబట్టి ‘యది గాడిదయేకాని పులి కాదని నిశ్చయించి యవలీలగా దానిని జంపివై చెను. కావున బరబల మెఱుగక వర్తింపరాదు ; వాగ్దోషమునకుఁ బూను కొనరాదు ” అని రాజహంస చెప్పినది విని దీర్ఘముఖుఁడు మరల నిట్లు చెప్పఁదొడఁగెను.

“ఆపక్షులు నాపలుకులు విని ‘యోదుష్టబకమా ! మా భూమియందుఁ జరించుచు మాస్వామి నాక్షేపించు చుంటివి. ఇది యెంతమాత్రము క్షమింపరానిది.’ అని చెప్పుచు నవి యన్నియు ముక్కులతో ననుఁ బొడిచి కోపముతో నిట్లు పలికి నవి. ‘ఓమూర్ఖుఁడా ! మీరాజయిన హంస సర్వవిధముల మృదు వైనవాఁడు. వానికి రాజ్యాధికారము నిండునున్న. ఏలయన మిక్కిలి మెత్తనివాఁ డటచేతి యందలి యర్థమునైన రక్షించు కొనఁజాలఁడు. అట్టివాఁడు నేల యెట్లేలఁ గలుగును ? వానికి రాజ్యాధికార మెట్లు పొసఁగును ? మఱియు నీవు కూపస్థ మండాకమవు. కాఁబట్టియే యట్టివాని నాశ్రయింపుమని మా కుపదేశించుచుంటివి.

ఫలచ్ఛాయా సమన్వితమైన వృక్షము నాశ్రయించినచో దైవికముగా దాని ఫలము లనుభవింప జాలకున్నను దానినీడ ననుభవించుట కేయాటంకము నుండదు. కావున ఘనుల నాశ్రయింప వలయునే కాని హీనుల నెన్నఁ డాశ్రయింపరాదు. క్షీరమైనను గవండ్లదాని హస్తమునఁ బడినచో మద్యమని తలఁప బడును. గుణరహితమైన యాశ్రయమును బొంది

ఘనఁడు గూడ నల్పుఁడుగాఁ గానఁబడును. మహాగజముచిన్న
యద్దమున నల్పజంతువుగాఁ గానఁబడునుగదా ! అతినమద్ధఁ
డగు తేని పేరు చెప్పికొన్నను నొకపుడు ఫలసిద్ధి యగును. చంద
మామ పేరుచెప్పకొని చెవులుపిల్లులు సౌఖ్యమొందిన కథ
యొకఁడు కలదు. నీకాకథ తెలుపుదుము వినుము.

చంద్రుని పేరుచెప్పకొని మేలొందిన కుందేళ్ళ కథ

ఒకపుడు వానలు నేమి దాహపీడితమైన యేనుఁగుల
గుంపు తమస్వామినిజేరి ‘ప్రభూ ! మన కిఁక జీవనోపాయమేమి ?
క్షుద్రజంతువులైన మునుఁగుటకుఁ దగు గుంట కానరాదు.
మనము స్నానమొనరించుటకు దగు వెరపులేక మృతప్రాయు
లమై యున్నాము. మనమేమి చేయుదము ? ఎచటికిఁబోవుద’
మని విలపింప గజరాజు కొంతదూరము తిరిగి నిర్మల జలముతో
నిండినయొక చెఱువు గనుఁగొని వానిబాధ తొలగించెను.

ఏనుఁగులన్నియు నామడువునకు వచ్చుచుఁబోవుచుండ
గట్టిన నివసించుచున్న కుందేళ్లు వానిపాదములద్రొక్కుడుచే
మడియుచుండెను.

వానిలో శిలీముఖుఁ డను నొక కుందేలు ‘ఈయేనుఁ
గుల గుంపు దప్పికచే నిట్లు రోజు నీచెఱువునకు వచ్చుచుండును.
అందువలన మన కుల మంతయు నశించునటు లున్నది.’
అని పలుక విజయుఁ డను నొక ముదునలికుందేలు ‘విషాదము

నొందకుండు. నేను దీనికిఁ బ్రతిక్రియ చేయగలను ' అని శపథముచేసి వెడలెను.

“ఏనుఁగు, స్పర్శమాత్రముననే చంపఁగలదు. పాము, కాటుచే మరణము గలిగించును. భూపాలుఁడు, పరిపాలించుచునే ప్రజను హతమార్చును. దుర్జనుఁడు, నవ్వుచునే హానికలిగించును. కావునఁ కొండశిఖరమెక్కి మఱియు గజనాయకునితో సంవాదమునకు దిగుదు ” నని యాలోచించి విజయుఁ డట్లు గిరిశిఖర మెక్కిను.

అంతలోఁ గజరాజువచ్చి యాతనిఁజూచి ‘ నీవెడ, వెచటనుండి వచ్చితి ’ వని ప్రశ్నింప ‘ నేను చెవులపిల్లిని. భగవానుఁడగు చందమామ నన్ను నీకడ కనుప వచ్చితిని ’ అని జవాబిచ్చెను. ‘ నీవు వచ్చినపనియే ’ మని హస్తీ యడుగ విజయుఁ డిటులనియెను.

“ శస్త్రము లెదుటఁ గానబడుచున్నను దూత యధార్థము పలుకవలయునేకాని మఱుగుపఱుపరాదు. కావున దూత యెల్లప్పుడు వధింప ననర్హుఁడు. నేను చంద్రుని యాజ్ఞచొప్పన నుడువుచుంటిని. వినము. ‘ ఈ చంద్రసరోవరము గాపాడుచున్న శశకములను నీవు బాధించుచుంటివి. నీవు చేయు పని కడు ననుచితము. చిరకాలమునుండి యవి నారక్షణమున నున్నవి. కావుననే నాకు శంశాంకుఁడని ప్రసిద్ధి. కావున జీవితమం దాశ గలదేని యిఁకెన్నఁడు నీ సరోవరము చెంతకు

రావల 'దని చంద్రభగవానుని సందేశము" అని పలుక నాగజపతి 'చంద్రభగవానుఁ డివు డెచట నున్నాఁడని యడిగెను. దానికి విజయుఁడు మీత్రొక్కుడుచే నశింపఁగా మిగిలిన కుందేళ్ల నూరడించు నిమిత్త మీసరసునకు వేంచేసియుండి నన్ను నీకడ కంపె' ననెను.

అది విని యాగజము: 'కరుణింపు. తెలియక యీతప్పు చేసితిని. ఇంకెన్నఁడు నిట్టిపని జరుగదు' అని పలికి, 'మీ స్వామి నొకపరి చూపుము ప్రణామ మొనరించి వేఱు చోటికిఁ బోవుదు' నని గజము కోరెను. 'అట్టైన నీ వొంట రిగా ర' మ్మని యర్ధరాత్రమున నేనుఁగును దీసికొనిపోయి నిర్మలజలము నడుమనున్న చంద్రబింబముఁ జూపి 'స్వామి సమాధియందున్నారు. కావున నెమ్మదిగా నమస్కరించి వెడలిపోమ్ము. కాదేని సమాధిభంగమున కాతఁడు మిక్కిలి కోపించును.' అని శశకము చెప్పెను.

ఏనుఁగును మిక్కిలి భీతిల్లి యట్లే వందన మాచరించి వెడలిపోయెను. కుందే ళ్లాదినమునుండి నిర్భయముగా తమ తమ తావులందు వసించి సుఖముగాఁ గాలక్షేపము చేయు చున్నవి."

అని యాబక్షులు చెప్పిన పలుకులకు నేను "మాప్రభు వగు రాజహంస మహాప్రతాపవంతుఁడు. ఆతఁడు ముల్లోక ములు నేలఁగల దిట్ట. ఒక రాజ్యమే యననేల?" యంటిని.

దీర్ఘముఖుఁడు చిత్రవర్ణుని దర్శించుట

అపు డవి కోపించి వారి రాజగు చిత్రవర్ణునొద్దకు నన్ను^c జేర్చి ‘ప్రభూ! అవధరింపుము. ఈ దుష్టమగు కొంగ మన దేశమున సంచరించుచు దేవర నాక్షేపించుచున్నది’ అని విన్నవించినవి. ‘ఈతఁ డెవఁ’ డని రాజుడుగ ‘హిరణ్యగర్భుఁ డను రాజహంసుని యనుచరుఁడు కర్పూరద్వీపమునుండి యీతఁడు వచ్చినాఁడు.’ అని దెలిపినవి.

అపు డచటనున్న మంత్రియగు గృధ్రము నన్నిట్లు ప్రశ్నించెను. “మీరాజ్యమున ముఖ్యమంత్రి యెవరు?” “సకలశాస్త్రమర్మము లెఱిగిన సర్వజ్ఞుఁ డను చక్రవాము మాకు మంత్రి” యని నేనంటిని. “ఇది యుచితముగా నున్నది. మీమంత్రి స్వీయదేశస్థుడే; ‘దేశస్థుని, కులాచారముల శుద్ధుడైనవానిని, వ్యసనములు లేనివానిని, మంత్రజ్ఞుని, బండితుని, గోశముఁ బెంపొందింపఁ గలవానిని మంత్రిగా నియమించుకొనవలయు’ నని ఆర్యులు పలుకుదురు” అని యా గృధ్రము చెప్పుచుండునంతలో నచటి చిలుక కల్పించు కొని యిట్లనెను.

“ప్రభూ! కర్పూరద్వీపము మున్నగునవి జంబూ ద్వీపమున సంతర్గతమైన చిన్న దీవులు. వానిపై సధికారము దేవరవారిదే.”

దాని కా రాజు “ ఔనాను. రాజు, మత్తుఁడు, శిశువు, ధనికుఁడు నలభ్యము లైన వానిం గూడ వాంఛించును. సులభముగా లభించువాని నేల యుపేక్షింపవలయును ” అని పలుక నపుడు నేను “ మాటాడిన మాత్రమున నాధిపత్యము లభించునట్టైన మాప్రభువునకు జంబూద్వీపముపై నధికారము గల ” దంటిని. ‘ దీనిని నిర్ణయించుట ’ ట్లని చిలుక ప్రశ్నించెను. ‘ దీని నిర్ణయించునది యుద్ధమే ’ యని నేను బదులు పలికితిని.

అపుడు రాజు ‘ మీస్వామి కడకేఁగి సిద్ధపఱుపు ’ మని నుడివెను. ‘ మీదూతను కూడ నావెంట పంపుఁ ’ డని నే నన ; రాజు “ మీలో దూతగా నెవ్వరు వెడలుదురు ? భక్తుఁడు, గుణవంతుఁడు, పవిత్రుఁడు, సమర్థుఁడు, శత్రుమర్మముల నెఱుఁగఁ గలవాఁడు దూత కృత్యమున కర్హుఁ ” డని పలుక గృధము “ ఇట్టివారు పెక్కుమంది కలరు ; కాని వారిలో బ్రాహ్మణుడే పంపదగువాఁడు. ఆతనికి రాజధనమం దపేక్ష యుండదు. ” అను మాటలు పలుక రాజు “ అట్లులైనఁ జిలుకయే యీపనికి వెడలవలయును. ఓశుకమా ! నీ వీతనితో నేఁగి నా యభిలాషను రాజహంస కెఱింగింపుము ” అని యాజ్ఞాపించెను.

ఆయాజ్ఞ విని శుక మిటు లనియె. దేవరవారి యాజ్ఞకు విధేయుఁడను. కాని యీబకము కడుదుష్టమైనది. కావున దీనితో వెళ్ళజాలను. దుష్టు లొనరించు నేరమునకు ఫలితము.

వారివెంటఁ జను సాధువు లనుభవింతురు. సీతను రావణుఁడపహరింపగా మహాదాదికి బంధనము ప్రాప్తించెనుగదా! కావున దుష్టునితో వసించుట, పయనము సేయుట యుక్తము కాదు. కాక స్నేహమువలన నొక హంసయు, నొక వర్తక పక్షియు హాని చెందెను. నీ కా కథ యెఱింగింతును వినుము.

కాక స్నేహమున మరణించిన హంస కథ

ఉజ్జయినీ మార్గమున నొక జువ్విచెట్టు గలదు. అచట హంస కాకములు వసించుచుండెను. గ్రీష్మకాలమున నొక నాఁడు బాటసారి యొకఁడు మార్గశ్రాంతుఁడై యాచెట్టు నీడను విల్లమ్ముల నిడుకొని నిదురించెను. క్షణకాలమున నాతని ముఖమునుండి నీడ తొలఁగిపోయెను. ఆతని ముఖమున గాటమగు నెండ సోకుచుండెను. అది చూచుచున్న చెట్టు మీఁది యంచకు జాలికలిగెను. అది తన తొక్క లాతని ముఖముపై నీడ పడునట్లు విప్పియుంచెను. కొంత సేపైన పిదప సుఖనిద్ర నొందిన యాతఁడు నోరు తెఱచి యావులించెను. అపుడు పరసుఖమును సహింపనిదియు, సహజముగా దుష్టమైనదియు నగు కాకి యాతని నోట రెట్టవైచి పాటిపోయెను. బాటసారి తలపై కెత్తి చూచునరికి హంస కానఁబడియె. ఈపని చేసిన దిదియే యని తలఁచి యాతఁడు తన వింటిచేఁ గొట్టి దానిం జంపి వై చెను.

కాక స్నేహమువలనఁ జనిపోయిన వర్తక పక్షి కథ

ఒకపుడు గరుడయాత్ర నిమిత్తమై పక్షులు బయలుదేరి సముద్రతీరమున కేగినవి. అపు డొక కాకివెంట నొక వెలిచె పిట్టకూడ జనుచుండెను. గోపాలుఁ డొకఁడు పెరుగు కడవ తలపై నిడుకొని పోవుచుండెను. కాకి యా కుండ యందలి పెరుగు మాటిమాటికి దొంగిలించి తినుచుండెను. పెరుగుకుండ క్రిందనుంచి గొల్లఁడు పైకి చూచునరికి కాకవర్తకములు గానఁ బడియె. అద నెఱిగి కాకి పాటిపోయెను. ఆ వర్తకపక్షి నిజ ముగా నిరపరాధి కావున మెల్లగా నెగురుచుండ గొల్లఁడు దానింబట్టి చంపివై చెను. కావున నే నిట్లు చెప్పవలసివచ్చెను.”

ఆ శుక మిట్లుపలుకఁగా, నే నిట్లంటిని. “సోదరశుకమా ! యిట్లు పలుకుట దగదు. నాకు ప్రభు వెంతయో నీవు నంతియ.” నామాటల కది ‘యగుఁ గాక దుష్టుల పలుకులు ప్రియముగాఁ గానఁబడినను నకాల కుసుమముల వలె భయ సంజనకము లగును. నీ మాటలవలననే నీ దుర్జ్జనత్వము వెల్లడి యగుచున్నది. మన, భూపాలు రిద్వారకు యుద్ధకారణము నీ మాటయే కదా!’ యని బదులాడెను.

అపుడు రాజును నన్నుఁ దగురీతి సత్కరించి పంపెను. చిలుకయు వెనుక నుండి వచ్చుచుండెను. ఈ వృత్తాంత మంతయుఁ జిత్తగించి కర్తవ్య మాలోచింపు” డని దీర్ఘముఖుఁడు రాజహంసతో బలికెను.

అపుడు మంత్రి యగు చక్రవాక మిటు లనియెను.
 “దేవా! ఈకొంగ విదేశములకుఁగూడ నేఁగి తనకుఁ దోఁచిన
 రీతి రాజకీయములు నడిపెను. మూర్ఖుల విధ మిట్టిదియే
 నూ తొనఁగియైన వివాద ముడిపికొనుట విజ్ఞుని లక్షణము.
 కారణము లేకున్నను వివాదమునకు దిగుట మూర్ఖుని చిన్నె.”

ఆ పలుకులు విని రాజహంస “నిందించుటవలన నేమి
 లాభము ప్రస్తుత కర్తవ్య మాలోచింతము” అనియెను.
 అపుడు మంత్రి “స్వామీ ఏకాంతమున మాటాడుదము.
 వర్ణాకారనేత్రముఖసంజ్ఞాదులచే మనసు నూహింపఁ గలరు.
 కావున మంత్రాలోచనము రహస్యమునఁ జేయఁదగును.” అను
 పలుకులు విని యితరు లందఱు వెడలిపోయిరి.

అపుడు చక్రవాకము “ప్రభూ! నా కిటులు దోఁచు
 చున్నది. మన యుద్యోగులలో నెనరో యొక రి ట్లీ బకమును
 పురికొలిపి యుందురు. వైద్యులకు రోగార్తుఁ డవసరము.
 ఉద్యోగులకు వ్యసనపరుఁడగు ప్రభువు ప్రియుఁడు. పండితులకు
 మూర్ఖుఁడన్న వింత. సత్పురుషులకు మాత్రము మంచి
 విషయములం దిష్టము” అని పలికెను.

దానికి రాజు “అగుఁగాక! కారణము పిమ్మట నిశ్చ
 యింతము. ముందు కర్తవ్యము నిరూపింపవలయును.” అనెను.
 అపుడు చక్రవాకము “దేవా! గూఢచరు నొకనిఁ బంప
 వలయును. పిమ్మట వారిజాడ, బలాబలము లెఱుంగఁ దగును.

పరరాష్ట్రము లందలి కార్యాకార్యము లెఱుంగఁ జాలిన
గూఢచారులులేని రాజు నిక్కముగా నంధుఁడు.

ఆ దూత యొక విశ్వాసపాత్రుఁడగు ననుచరునిఁ దీసి
కొని వెడలుట మేలు. ఒకఁ డచటనుండి అచటి మంత్రకార్యము
చక్కగా రహస్యముగా నెఱింగి రెండవవానికిఁ దెలిపి పంప
గలఁడు. గూఢచారుఁడు జలస్థలముల రెండింటఁ జరించువాఁ
డగుట మంచిది. కావున నీబకమునే పంపుము. ఇట్టి మఱొక
బకమునే సహాయునిగా బంపుము. ఈసంగతి యతిరహస్య
ముగాఁ గావింపుము మువ్వరిచెవుల బడిన మంత్రాలోచనము
వెల్లడియైపోవును. కావున రాజెపుడు మూఁడవవాఁ డుండగా
మంత్రాలోచన చేయరాదు. ‘మంత్రము భగ్నమైనందున
కలుగు ననర్థములు చక్కబఱుప నశక్యము’ లని నీతివిదులు
పలుకుదురు.” అను మంత్రిమాటలకు రా జాలోచించి “నాకుఁ
దగిన గూఢచరుఁడు లభించినాఁ” డని పలికెను. దానికి మంత్రి
“యట్లైన సంగ్రామమున విజయము లభించినట్లే” యనెను.

చిలుక రాయబారము

ఇంతలో ద్వారపాలకుఁడువచ్చి నమస్కరించి “జంబూ
ద్వీపమునుండి వచ్చిన యొకశుకము తమ దర్శనార్థము ద్వార
మున నుండె నని విన్నవింప రాజహంస చక్రవాకమువైపు
చూచెను. అపు డా చక్రవాకము “ఆతని నతిథి బసయం

దుంచుము. పిమ్మటఁ జూడవచ్చు నన ద్వారపాలకుఁ డాతనిఁ దీసికొని వెడలిపోయెను.

రాజు జక్కవతో “మనకిక యుద్ధము సంప్రాప్తమయి నట్లే” యనఁ జక్రవాకము “ముందుగనే యుద్ధము చేయ రాదు. ముందుగనే యుద్ధమునకును, స్వభూమిఁ ద్యజించుట కును ననాలోచితముగాఁ బ్రభువును బ్రోత్సహించు నాతఁడు దుష్టమంత్రి యనఁబడును. శత్రువులను రణముచే జయింపవలె నని యెన్నఁడు దలఁపరాదు. యుద్ధములో జయ మెవ్వరి కగునో యేరి కెఱుక? సామదానభేదములలో నే యొకదానిచేఁ గాని; లేదా యన్నింటిచేఁగాని వైరులను సాధించుటకు యత్నింపవలయును. యుద్ధమునఁ జొరబడి యరుల సామర్థ్యముఁ జవిచూడనంతవఱ కందఱును శూరులే.

ఇక యుద్ధము సమీపించినదను సంగతి గమనింపఁ దగినది. సకాలప్రయత్నమువలనఁ కృషిఫలించునటులు నీతిచక్కగా రక్షింపబడినచోఁ జిరకాలము ఫలింపగలఁడు. యుద్ధము దూరమున నున్నపుడు భయమును, సమీపించిన కొలఁదియు శూరత్వమును మహాత్ములలక్షణములు. ఆపద కలిగినపుడే మహాత్ముఁడు ధైర్యము నొందఁగలఁడు. తొందర పాటు సకలసిద్ధులకుఁ గడు నంతరాయము. అతిశీతలమైన జలము పర్వతముల గదల్చి వేయలేదా ?

మఱియు మయూరరాజగు చిత్రఃర్ణుఁడు మహాబలుఁడు. బలవంతునితో సంగర మొనర్పవలె ననుట కెచటను దృష్టాంతము

గానరాదు. ఆయుధము తగరుకొండను డీకొనుటయే కూర్మము వలె కాలము కానపుడు సంకోచ మొంది యవమానమైన నహింపఁదగును.

సమయము సంప్రాప్తించినపుడు నీతిజ్ఞుడు క్రూరసర్పము వోలె విజృంభింపవలయును. నదీవేగము తృణములను సమానముగా పెకలింపఁ గలుగునట్లు పాయశాలి యెట్టివానినైన నున్ములింప శక్తుఁ డగును.

కావున నాదూతను రావించి దుర్గము సన్నద్ధ మొనర్పఁ బడువఱకుఁ గాలయాపన చేయఁదగును ఏలయన ; గోటయం దున్న యొక్కయోధుఁడు బయటి నూలుగురితోఁ బోరఁగలడు. నూలుగు రైనచో లక్షమందితో యుద్ధ మొనరింపవచ్చును.

కావున దుర్గమం దిట్టి విశేషము గలదు. దుర్గమున లేని రాజు తెప్పనుండిజూతిన మనుజునివంటివాఁడుఁ అట్టివాఁడు శత్రుపరాభవమునకు సులభుఁడు.

దుర్గముచుట్టుఁ బెద్ద యఖిలముఁ ద్రవ్వింపవలయును. ఉన్నతమైన ప్రాకార ముండదగును. కొండలనుగాని, నదులనుగాని, వనములనుగాని, యాశ్రయించి యుండవలయును. విస్తీర్ణత, అతివిషమత్వము జలసమృద్ధి, ధాన్యసమృద్ధి, కట్టెల సమృద్ధి, ప్రవేశము, నవిసారము సనునవి దుర్గమునకు సప్తసంపద లనఁబడును. ” అని చక్రవాకము వలుక; రాజహంస ‘అయిన

దుర్గ సన్నాహమున నెవరు నియమింపఁదగుదు ' రనఁ జక్ర
వాకము మరల నిటు లనియె.

“ఎవ డేపనియందు సమర్థుడో వాఁడావనియందు నియో
గింపఁదగినవాఁడు శాస్త్రపండితుఁడు కూడ వ్యవహారానుభ
వము లేమి బ్రహ్మద మొందుటగలదు. కావున సారస పక్షిని
రప్పించుట యుచితము ”

ఆప్రకారము పిలువఁబడి వచ్చిన బెంగురుపక్షితో రా
జిటు లనియెను. ‘ఓయీ, సారసా ! నీవు శీఘ్రముగా నొక
దుర్గము నిర్మింపు’ మన నా సారసము “ప్రభూ ! ఇప్పటికపుడే
దుర్గము సునిర్మితమై యున్నదనియే భావింపుము. ఈ మహా
సరోవరమధ్యమందలి ద్వీపమున ద్రవ్యములన్నియుఁ జేర్చుటయే
తరువాయి. అన్నిటికంటె నాహార ధాన్యాదిక సంగ్రహమే
కడుంగడు ముఖ్యము. ముఖ్యమున మణు లునిచినను నాహారము
లేనిదే ప్రాణధారణ మసంభవము కదా ! సర్వ రసములకు
నుత్తమము లవణము. అది లేని యే వ్యంజనమైనను గోమయ
తుల్య మగును.” అని విన్నవింప ; రా ‘జిటులైనఁ ద్వరిత
ముగఁబోయి సకలము సమకూర్పుము’ అని యాజ్ఞాపించు
నంతలోఁ బ్రతీహారి ప్రవేశించి ‘దేవా సింహశద్వీపము
నుండి మేఘవర్ణమను వాయుసము నపరివారముగా నరు
దెంచి ‘భవదీయదర్శనాపేక్షతో ద్వారముం దుండె’ నని విన్న
వించెను.

హిరణ్యగర్భుడు మేఘవర్ణుని గొలువునఁ జేర్చుకొనుట

‘కాకములకు బహువిషయములు తెలియును గానఁజేర్పఁ దగు’నని రాజు పలుకఁ, జక్రవాకము ‘నిజమేకాని కాకము స్థల-చరము, మఱియు శత్రుపక్షమున నుద్యోగి; కాన నెటులు చేర్పఁ దగును? ఆత్మపక్షము విడిచి పరపక్షముం జేరు మూఁడు నీలివర్ణపు నక్కవలెఁ బరులచే హాని నొందును. నీ కా జంబుకము గాఢ తెలుపుదును వినుము.

ఆత్మపక్షము విడిచి పరపక్షముఁ జేరి మరణించిన నక్క కథ

ఒక యరణ్యమున నొక జంబుకము గలదు. అది యొక నాఁడు నగర పరిసరములందు స్వైరముగాఁ దిరుగుచుఁ బ్రమాదమున నొక నీలిమందుకుండయందుఁ బడినది. పడి దానినుండి లేవఁజాలక ప్రాతఃకాలమునఁ, జనిపోయినదానివలె నటించెను. అప్పుడు యజమానుఁడు వచ్చి, యది చచ్చినదని తలఁచి దూరముగాఁ బాటవైవ నది యచటినుండి పాటిపోయెను.

అనంతర మది యడవిలోనికిఁ బోయి తన నీలివర్ణముఁ జూచుకొని యిటులు తలపోసెను. ‘నా రం గిప్పుడు ప్రశస్త మైనది కావున నేను నా గొప్పతనముఁ జాటుకొనవలదా?’ అని యాలోచించి, తన జాతి నక్కలను బిలిచి యిటు అనియె. ‘నా కీ వనదేవత స్వహస్తములతో వన రాజ్యమున సకలౌషధి రసములచే నభిషేక మొనరించెను. కావున నేఁటినుండి యీ

యరణ్యమున నాయాజ్ఞచే వ్యవహారములు నడుపుకొన వలయును' అని పలుక, నక్కలన్నియు దాని వర్ణవిశేషముఁ జూచి, సాష్టాంగ నమస్కారములు చేసి దాని యాజ్ఞ లంగీకరించెను. ఈ రీతిగా సకలారణ్య వాసులయందు నధికారము దానికి లభించెను. అనంతర మా జంబుకముజాతి వార లందఱి సహాయ ప్రోత్సాహములచే ఘనత నొందెను. పిమ్మట నా జంబుకంబునకు వ్యాఘ్రములు, సింహములు మున్నగు మహా సత్త్వములు గూడఁ బరిజన్మలై కొలువ జొచ్చెను.

ఇట్లు జరుగుచుండఁగా నొకనాఁ డానక్క సభలోఁ దన జాతి జంబుకములఁ జూచి సిగ్గిలి వాని నవమానించి దూరముగాఁ దఱుమఁ గొట్టెను. అందుచే నక్కల కన్నిటికి మిక్కిలి విషాదము గలిగెను. ఒక వృద్ధజంబుకము కడమ వానిం జూచి “చింతింపకుఁడు. మన కవమానము గలిగించిన యీజంబుకము నశించు నుపాయ మొందుగలదు. మనము దాని రహస్య మెఱుంగుదుము. నీతివేత్తలము కావున నాయుపాయ మవలంబింతము. ఈ వ్యాఘ్రాదిజంతువులు వర్ణ మాత్రమున మోసపోయి నక్క యని యెఱుగక దీనిని రాజుగా గుర్తించినవి. కావున మన మందరము సంధ్యాకాలమున సమీపమునకేగి ఒక్కసారిగా గొప్పధ్వని చేయుదము. మన కూతలు విని జాతిస్వభావముచేత రాచనక్కయుఁ గూయును. కూతవలన నదియు జంబుకమేయని వ్యాఘ్రాది జంతువు లెఱుంగలవు.” అని పలికెను.

అనంతర మవి యన్నియు ననుకొన్నట్లు చేరి కూతలకు మొదలిడగానే నీలివర్ణ జంబుకమును కూయఁ జొచ్చెను. ఎవ్వరి కై నను స్వభావము దాటరానిది. కుక్కను పసిడిగద్దె యెక్కించినను నది చెప్పు గొఱుకకుండునే?

పిదప నాసవ్వడి విని వ్యాఘ్రము నీలివర్ణపు సృగాల మును జంపివై చెను. కావున నాత్మపక్షము విడిచి పరపక్ష మును జేరదీయరాదు.” అను మంత్రిమాటలు విని రాజహంస యిట్ల నియెను.

“ఈ సంగతి నిజమే యయినను ; ఈ శుకము దూరము నుండి వచ్చియున్నది. కావున దీనిఁ జూచుట యుచితము. దానిం జేర్చు విషయము పిమ్మట నాలోచింపవచ్చును.”

చక్రవాక మా మాటలు విని ‘దూతను పంపుటయైనది. దుర్గము సర్వసంసిద్ధము కావున శుకమును బిలిచి మాటాడి పంపవచ్చు’ ననెను. అనంతరము శుకకాకములు కొలువు కూటమునకుఁ గొనిరాఁబడెను.

ఉచితాసనమునఁ గూరుచుండి కొంచెము తలయెత్తి చిలుక “ఓ హిరణ్యగర్భుఁడా ! మహారాజాధిరాజు శ్రీమచ్చిత్ర వర్ణులవారు ‘నీకు జీవితమునను, సంపదల యందును గోరిక గలదేని, త్వరితముగవచ్చి నాచరణములకు నమస్కరింపుము. లేదేని వెంటనే మఱొక చోటికి లేచిపోము.’ అని యాజ్ఞా పించుచుండి” రని పలికెను. ఆ పలుకులకు హిరణ్యగర్భునకుఁ

గోపమువచ్చి 'ఈ దుష్ట శుకమును మెడబట్టి గెంటివేయువారెవరు నిచటలేరా!' యనెను. అపుడు కాకియైన మేఘ వర్ణుడులేచి 'ప్రభూ! ఆజ్ఞయైనచో నీ చిలుకను దునిమివై చెద' ననెను. సర్వజ్ఞుడవుడు రాజును, గాకమును వారించి ప్రభువుతో నిటు లనియెను.

“పెద్దలులేనిసభ సభ యనిపించుకొనదు. ధర్మమును బలుకువారే పెద్ద లనబడుదురు. ధర్మము సత్యమును వీడి యుండదు. 'మిషతోఁగూడిన యది సత్యము కానేర' దని పెద్దలు వచింతురు. ఇచట ధర్మ మేమన; రాజు దూతముఖము ననే సందేశ ప్రతిసందేశములు నడుపును. కావున దూత యెట్టి వాఁడైనను వధ్యుఁడుగాఁడు. కత్తులుచూపి బెదరించుచున్నను దూత యధార్థము వచింపక తప్పదు. దూతవాక్యముల వలన దన హీనత్యమునుగాని, పరులయున్నతిని గాని భావింప రాదు.” చక్రవాకమాడిన యీ హితమును విన్నపిదప హంస కాకములు శాంతి నొందినవి. చిలుక లేచి కదలెను. చక్రవాకము చిలుకను బిలిచి యాదరించి బంగారునగలు మున్నగు కానుక లిచ్చి పంపెను.

ఇట్లు రాయబారము నడపి చిలుక వింధ్యపర్వతము మీఁదికిఁ బోయి తన రాజునకు వందన మాచరించెను. “విశేష మేమి?” యని రాజు ప్రశ్నింప “సంగ్రహముగఁ జెప్పుచున్నాను వినుము. వెంటనే యుద్ధ ప్రయత్నము చేయవలయును. ఆ కర్పూరదేశము స్వర్గములోని యొక భాగమని

తోచినది. దాని రాజపరశచీపతియే. ఇంతకు మించి వర్ణించుట కష్టము” అని విన్నవించెను.

అనంతరము రాజు, పెద్ద లందఱను రావించి వారితో మంత్రాలోచనమునకుఁ గూరుచుండి యిటులనెను. “ఇపుడు సంభవించిన యుద్ధము విషయమునఁ గర్తవ్యమే మో యాలోచించి తెలుపుడు. యుద్ధముమాత్రము తప్పదు. ఏల యన, బ్రాహ్మణులు సంతుష్టిలేకున్న లజ్జాహీనయగు కులస్త్రీ వలె జెడిపోవుదురు. మహిషాలురు సంతుష్టినొంది యున్నచో లజ్జావతులగు గణికలవలెఁ జెడిపోవుదురు.”

ఆపలుకులు విని దూరదర్శియను గ్రద్ద యిటు లనెను. “రాజా! వ్యసనముఁ జెంది యుద్ధమునే ముఖ్యముగాఁ గోరుకొనరాదు. యుద్ధమునకుఁ బ్రయోజనములు మూఁడు. భూమి, మిత్రుఁడు, ధనము ననునవి. ఈమూఁడిటిలో నేయొకటియైనఁ దప్పక లభించునను నిశ్చయ మున్నయెడల యుద్ధ మొనరించుటలోఁ దప్పులేదు.”

గ్రద్ద మాటలువిని రాజు. “ముందు మంత్రి నాబలము గుర్తింపవలయును. అపుడు దీనియుపయోగము నెఱుఁగగలఁడు. అనంతరము దైవజ్ఞునిఁ బిలిచి ముహూర్త నిర్ణయ మొనరింపఁ దగును.” అని పలికెను. దానికి మంత్రి “ఒకవేళ యుద్ధమే నిశ్చయింపఁబడినను వెంటనే దండెత్తుట యుచితము గాదు. శత్రుబలముఁబరిశీలింపక యుద్ధమునకుఁ జొరవసేయు

వారు ఖడ్గధారల యాలింగనములు దప్పక పొందఁగలరు” అనెను.

అప్పుడు రాజు ‘మంత్రీ! యేమైనఁ నిఁక నా కుత్సాహ భంగముఁ గల్పింపక శత్రువిజయమున కుపాయ మెఱింగింపుము.’ నాపుడు ‘సరే! చెప్పుచున్నాను. అది యనుష్ఠింప బడినపుడు తప్పక ఫలితము చేకుఱును. ఆచరణము లేని మంత్రాలోచనము నిరుపయోగము. ఔషధము పేరుచెప్పిన మాత్రాన రోగము కుదురదుగదా! వ్రభువులయాజ్ఞ దాఁట రానిది. నద్యద్రవివనదుర్గములలో నెచ టెచట భయమునకవకాశ మున్నదో యచటనచట సేనానులు వ్యూహములు పన్నుకొని యుండవలయును. సర్వసేనాని ముఖ్యులగు వీరులతో ముందుగా నేఁగవలయును. మధ్యమునఁ బ్రభువు, భార్య, కోశము, బల హీనమగు సేనయు నుండవలయును. ఉభయపార్శ్వములందు గుఱ్ఱములు, వాని కిరువైపుల రథములు, వానిప్రక్క నేనుఁగులు, వానిప్రక్క పదాతులు, వెనుక సేనాపతులు నుండి ఖిన్నుల నోదార్చుచుండవలయును.

రాజునకుఁ గోశము ముఖ్యము. కోశములేని రాజునకు రాజ్య మొక్కనాటికి నిలువదు. మానవుఁ డింకొక యెట్టి మానవునకు దాసుఁడు గాజాలఁడు. ధనమునకే దాసుఁ డని నమ్ముము. గౌరవాగౌరవములకుఁ గలిమిలేములే కారణము. సకల సేనలకు గజములు ముఖ్యములు. గజము తన యవయవ ములుచేతనే యష్టాయుధ మనఁబడును. అశ్వములు సేనకు

ప్రాకారము వంటివి. కావున నధికమగు గుట్టపు దళముగల వానికి విజయము తప్పదు. అశ్వము లధిరోహించి యుద్ధము చేయువారిని దేవతలైన జయింపలేరు. దూరమందలి శత్రువులును వారికిఁ జేతిలోనివారే. సైనికులకు బహుమానము లొసంగవలయును. అట్లుచేసిన, వారు ద్విగుణమగు నుత్సాహముతో యుద్ధముచేయుదురు.

శత్రువులలో భేదము పుట్టించుటకు జ్ఞాతిని మించిన యుపాయము లేదు. కావున నెట్టైన శత్రువునకు దాయాదు నొకని లేవదీయవలయును. యువరాజునుగాని, ముఖ్యమంత్రిని గాని లోబఱచుకొనవలయును. దానివలన వారిలో నంతర్ద్వేషము రగులుకొనును.

అహితులు తమలోఁ దాము విరోధించుకొనుటవలన మిక్కిలి మేలుకలుగును. ఈయర్థము వివరించు కథ యొక్కటి గలదు. నీకు దానిం జెప్పుదును. వినుము.

చోరబ్రహ్మరాక్షసులు కలహించుకొని యింటియజమానునకు మేలు చేసిన కథ

ఒకానొక యగ్రహారంబునఁ గర్మవిదుడైన యొక బ్రాహ్మణోత్తముఁ డుండెను. ఆతఁడు హోమ క్రియాదుల నిమిత్తము రెండు ప్రశస్తమైన గోవులను గొని వానిం జక్కగా

మేపుచుండెను. ఆగోవుల నెట్టైన నపహరింపవలయునని యొక దొంగ తగిన సమయమునకై నిరీక్షించుచుండెను.

ఒకనాఁ డాకసమున మబ్బులు క్రమ్మి సన్నని చినుకు రాలుచుండెను. అపు డర్ధరాత్రము గూడ నై యుండుటవలనఁ జీకటి మఱింత దట్టముగా నుండెను. మనుష్య సంచార మెచటను లేదు. గోవులను దొంగిలించికొని పోవుట కిదే మంచి యదనని యూహించి దొంగ బ్రాహ్మణు నింటికి మెల మెల్లన నరుగుచుండెను.*

ఆచీకటిలో నట్లు కొంతదూరము పోయిన యనంతర మెదురుగా వచ్చుచున్న యెవ్వఁడో యొకవ్యక్తి యా దొంగకుఁ దగులుకొనెను. చోరుఁడు కొంచెము బెదరి “ఎవ్వఁడవు నీ” వని ప్రశ్నించెను.

“నేను బ్రహ్మరాక్షసుఁడను. నన్నుఁ దాఁకఁ గలిగి నంతటి ఘనుఁడవైన నీవెవ్వఁడ ?” వని యాతఁడు తిరిగి ప్రశ్నించెను.

“నేను దొంగను లెమ్ము” అని యా చోరుఁడు పలు కఁగా “నింత ప్రౌఢువోయి యెచటి కేఁగుచుంటి ?” వని యా బ్రహ్మరాక్షసుఁ డడిగెను.

“ఈ గ్రామమున నొక బ్రాహ్మణోత్తముఁడు గలఁడు. ఆతనికడ ప్రశస్తములైన రెండు ధేనువులు గలవు. వాని నపహరించుటకై పోవుచుంటి” నని దొంగ బదులుచెప్పెను.

“నేనుగూడ నాబ్రాహ్మణునిఁ బట్టుటకై పోవుచుంటిని నున మిర్దురముఁ గలిసియే పోవుదము రమ్ము” అని యా బమ్మరక్కసుఁడు పలికెను.

ఈవిధమున వా రిరువురు నడచి నడచి యాభూసురుని యింటి దరి కేగిరి. గృహద్వారముకడ నిలిచి బ్రహ్మరాక్షసుఁడు చోరునితోఁ “నేను ముందుగాఁ బోయి యా బ్రాహ్మణునిఁబట్టి లేపుదును. ఆతఁడు నాకింత భుక్తియిడి పంపును. అనంతరము నీవు గోవులను దోలుకొని పొమ్ము” అని పలికెను. దాని కంగీరింపక యాచోరుఁ డిట్లనెను.

“నీవు ముందుగానే యాబాపని మేలుకొలిపిన నిఁక నేను గోవులఁ దోలుకొనిపోవుట యెట్లు? ఆయింటి వారుఁ బొరుగువారు మేలుకొన్న గోవులను విడిచి నేను పలాయన మొనరింప వలసివచ్చును. కావున నేను ముందుగా ధేనువులఁ దోలుకొని శ్రీఘ్రముగా నూరు విడిచి పోవుదును. అనంతర మా బ్రాహ్మణునిఁ బట్టుకొని నీ కోరిక యీడేర్చుకొనుము”

ఈవిధముగా మాటమీఁద మాటవచ్చి వా రిరువురకుఁ గలహము ముదిరెను. వారిరొద కింటిలో నిదురించు చున్న బ్రాహ్మణునకు మెలఁకువ గలిగెను. ఆతఁడు వెంటనే లేచి ద్వారముకడకు వచ్చి తలుపుతీయకుండఁగనే “యర్థరాత్ర సమయమున వచ్చి మావాకిటఁ గలహ మాడుచున్నా వారెవ్వ” రని ప్రశ్నించెను.

“ఈతఁడు బ్రహ్మరాక్షసుఁడు. నిన్ను బట్టి బాధించుటకై యదను జూచుకొని వచ్చినాఁడు” అని చోరుఁడు ప్రత్యుత్తర మిచ్చెను.

“ఈతఁడు దొంగ నీగోద్యయమును దొంగిలించి తోలుకొని పోవుట కీయర్థరాత్రమున వచ్చి యున్నాఁడు” అని బ్రహ్మరాక్షసుఁడు బదులు పలికెను.

బ్రాహ్మణుఁడు వారి సమాధానముల వలన సంగతి యంతయు గ్రహించెను. వెంటనే యెలుఁగెత్తి పిశాచోచ్ఛాటనమంత్రములు పఠించెను. వాని ప్రభావమున నచట నిలువ లేక యా బ్రహ్మరాక్షసుఁడు పాటిపోయెను. ఎవరైన మేలుకొన్నఁ దన్నఁ బట్టుకొందురని యాచోరుఁడు సందులం బడి పలాయన మొనరించెను.

ఇట్లు మంత్రి చెప్పినకథ యాలించి రాజులు లనియెను. “వేయిమాటలేల! ఆత్మోదయము, పరుల క్షీణత నను రెండు తెఱంగులు కలదియే నీతి. ఆరెండింటి నెఱుగజాలువాఁ డింద్ర పదవి నొందఁ గలుగు” నని వచించెను. పిదప దైవజ్ఞుఁ డిడిన మూహూర్తమున దండయాత్రకు బయలుదేఱెను.

అచట హిరణ్యగర్భు డంపిన దూత తిరిగి వచ్చి ప్రభూరాజుగు చిత్రవర్ణుఁడు దండెత్తి వచ్చి మలయపర్వతపుఁ జరియలలో విడిసియున్నాఁడు. ప్రతిక్షణ మేమఱుపాటులేక దుర్గశోధనముఁ జేయవలయును. ఏలయన మహామంత్రి యగు

గృధ్రము విశ్వానపాత్రుడగు నొకనితో ముచ్చటించుచుండ వింటిని. మన దుర్గమున నీవఱకే శత్రువులచే నియంత్తుడగువాఁడొకఁడున్నట్లు నాకవగతమైనది.' నావుడు నామాట యందుకొని చక్రవాకము 'ప్రభూ! అట్లు నియోగింపబడినది కాకమేకాని వేఱొండు కా' దనెను.

అపుడు రాజు "అట్లెన్నడును గాదు. అదియే కదా చిలుకను జంపుటకు సిద్ధపడినది! మఱియుఁ జిలుక యిచటికి వచ్చిన నాఁటినుండి యది యుద్ధమునకు కాలుదువ్వుచుండెను. నావుడు మంత్రి "అయినను నూతనాగంతుకుఁడు నమ్మదగఁడు" ఈయర్థము నెఱిగించు కథ యొకటిగలదు? నీకది యెఱింగిందను వినుము.

నూతనాగంతుకుని నమ్మిచెడిన మందవిసర్పిణి కథ

మందవిసర్పిణి యను పేరుగల యొక చీరపేను రాజు శయ్యంజేరి యెచటికిఁ బోక చిరకాలము నివసించి యుండెను. రాజు గాఢ నిద్రావశుఁడై యున్న సమయమున నాతని రక్తము గ్రోలుచుండెను.

ఒకనాఁడు డిండిక మను పేరుగల నల్లి యారాజు శయ్యంజేరి చీరపేనితో నిట్లనెను.

"నీపాదములకు మ్రొక్కెదను. నేఁటినుండి నీవాడను. నీచుట్టముగా భావించి నన్నుఁగాపాడుము "

ఆమాటలు విని మందవినర్పిణి “ యీవిధముగా స్తోత్రము చేయనేల? నాపుణ్యమువలన చిచటికి వచ్చితివి. నా వంశము పావనమయినది. నే నీరాజశ్రేష్ఠుని పానుపున సుఖి నై యుంటిని. నన్నేమి కోరఁదలఁచి యిచటికి వచ్చితివి? నాకిచట నేమి యైశ్వర్యము గలదని యెంచితివి? ” యని పలుకఁగా నా డిండిక మిటు లనియెను.

“ యాచకుఁడు తన యవసరము కొలఁది యాచించును గాని యెదుటివాని కలిమిలేములు పాటింపజాలఁడు. ధనా పేక్షచే మిక్కిలి యఱచునుగాని ‘యీతఁడు లోభి, యీతఁడు దాత’ యని యెరుంగలేడు. విత్తముంగోరి సభలలో నుపన్యసింపఁ బోవునుగాని, తన విద్య చాలదని గుర్తింపఁ జాలఁడు. డాబుగానున్న వాని నెల్లఁ జేరి నేర్పుకొలఁది మాటలాడి విత్త మడుగును. ఏదాతయైన నిచ్చిన సంతసించును. లోభియై యేమియు నీయకున్నఁ జిన్నవోవును. మాటల సందర్భమునఁ జెప్పితిని గాని ని న్నేయర్థము యాచింపఁ దలఁచిరాలేదు.

నాకు నీవు చేయవలయు సాయ మాహార మొసఁగుట మాత్రమే. పూర్వమునుండియు నేను చెనఁటులగు మానవుల రక్తముఁ ద్రావుచుంటిని. యెన్నఁడు మహిపతుల రక్తము గ్రోలి యుండలేదు. అందువలన నాకు సంపూర్ణ సంతృప్తి గలుగలేదు. ఆకోరిక నెఱవేర్చుకొనుటకై నేఁడు నీదర్శనము నకు వచ్చితిని. కావున నాయభిమత మంగీకరించి నన్ను సంతోష పెట్టుము.

నాకిట్టి యభిలాష పుట్టుటకుఁ గారణమేమన; రాజులు మహా భోగులు అమూల్యములై రసవంతములై న బహువిధ భోజ్య పదార్థములు వారు భక్షింతురు. మిక్కిలి పరిమిళము గల రకరకములయిన సుగంధ ద్రవ్యముల నుపయోగింతురు. అనుదినము విలాసవతులయిన కోమలాంగులతో సకల సుఖము అనుభవింతురు. అట్టివారి రుధిర పానమునకై యెన్నియో తావులఁ దిరిగి యుంటిని. ఇంతవఱకు నాయభిలాషము సిద్ధింప లేదు. ”

డిండికము మాటలు విని, జాలిగొని దాని యభిలాష కంగీకరించి మందవినర్పిణి యిట్లనెను. “ కడు జాగరూకతతో వర్తింపుము. వేగిరపాటుఁ జెంది కార్యహానిఁ దెచ్చుకొనకుము. రాజు గాఢ నిద్రాపరవశుఁడై యున్న తఱి నాతని రక్తముఁ గ్రోలి తటాలునఁ దప్పుకొనవలయును.

ఉపాయ మెఱుంగక కక్కుఱితిపడి సంజజామున నాతని గఱచిన యెడల మనకుఁ బ్రమాదము కలుగవచ్చును.

ఇట్లు బోధించిన యనంతరము మందవినర్పిణియు, డిండికము నాశయ్యయందుఁ బ్రీతితో నుండెను. కొంతసేపయిన తరువాతఁ జీరపేను కునుకు దీసెను. అపు డభిలాష నిలుపుకొన లేక యానల్లి సందెజాముననే భూమిశునిఁ గఱచెను. అంతట నిద్రాశూన్యుఁడై యున్న యా రా జదరిపడి, పాదము లొత్తు చున్న సేవకులతో “ దీపము దెచ్చి చూడుడు. నాదేహమున దేలుకుట్టిన యట్టెనది ” అని పలికెను.

సేవకులు దీపము దెచ్చునంతలో డిండికము కడు వేగముగా మంచము పట్టె రంధ్రములోనికిఁ బోయి దాగుకొనెను. సేవకులు దానిం గనుఁగొనక పాన్పు నడుమ నేమియు నెఱుఁగక కునుకుచున్న మందవిసర్పిణిం జంపివైచిరి. ” కావున నూతనాగంతుకుని నమ్మి చేరసీయరాదు.

రాజు “ఆగంతుకులు నొకపుడు మహాపకారము జేయఁగలరు. పరుఁడైన నొకపుడు మేలుకూర్చు బంధువగును. బంధువు నొకప్పుడు పరుఁడై కీడ్చొనరించును. స్వశరీరమున జనించిన దైనను వ్యాధి యపాయకరము. అడవిలోఁ బుట్టినదైన నొషధి మేలొనరించును గదా ! వీరవరుఁ డను నొక యాగంతుకుఁడు శూద్రక మహారాజు నచిరకాలముననే తనకుమారుని ప్రాణము లొసఁగి కాపాడఁబోయెను. నీ కా కథ వినిచెద వినుము.

వీరవరుఁడు తన కుమారుని ప్రాణము లొసఁగి

శూద్రక మహారాజును గాపాడఁబోయిన కథ

నేను పూర్వము శూద్రకమహారాజు క్రీడాసరస్సునందలి కర్పూరకేళియను రాజహంస పుత్రికయగు కర్పూరమంజరిపై వలపుగలిగి యుంటిని. అపు డచటికి వీరవరుఁ డను నొక మహారాజపుత్రుఁ డేదేశమునుండియో వచ్చి రాజద్వారమునొద్దకు వెళ్లి ద్వారపాలకునితోఁ దా నొక రాజపుత్రుఁడనియు, రాజదర్శనమునకై వచ్చెననియుఁ జెప్పెను. ద్వారపాలకుఁ డాతని

రాజదర్శనమునకు గొంపోయెను. వీరవరుఁడు ప్రభూ ! ఈ సేవ కునిసేవ తమకంగీకార మగుచో దినమున కైదువందల సువర్ణముల జీత మేర్పఱపుఁ డని కోరెను. దానికి రాజు 'నీయొద్ద గల సరకేమి' యని ప్రశ్నింప నాతఁడు 'రెండు బాహువులు, నొక ఖడ్గము' నని బదులు వలికెను. 'అంతమాత్రము చాల' దని రాజునఁగా వీరవరుఁడు కడలిపోయెను.

అపుడు మంత్రి 'నాలుగు రోజు లావేతనమిచ్చి యాతని సామర్థ్య మెఱుంగవచ్చు' నని పలుక రాజు వీరవరునిఁ బిలిపించి తాంబూలముతోఁ బంచశత సువర్ణము లొసఁగెను. ఆసొమ్ము దీసికొని, యాతఁడు దేవబ్రాహ్మణుల నిమిత్త మందు సగము ఖర్చుపెట్టెను. మిగిలినదానిలో సగము దీనుల కొసఁగెను. మిగిలినది భోజ్యవస్తువులకు, విలాసవస్తువులకు నుపయోగించెను. ఇట్లు నిత్యకృత్య మొనరించుచుఁ గత్తి చేతఁబూని రేయుంబవల్లు రాజద్వారమును గనిపెట్టుకొని సేవించుచుండెను. రాజు సెలవై నపుడు మాత్రమే యింటికేగుచుండెను.

పిమ్మట నొకనాఁటి రాత్రి రాజున కొక రోదనధ్వని వినఁబడెను. ద్వారమందున్న వీరవరునిఁ బిలిచి 'యా రోదన మేమో తెలిసికొని ర' మ్మనెను. వీరవరుఁడు సెలవు గైకొని వెడలిన పిమ్మట 'గాఢాంధకారమున నీ రాకొమరునిఁ బంపితిని. నేను నీతనివెంట నేగి విషయము దెలిసికొందు' నని తలఁచి శూద్రకమహారాజును బయలుదేఱెను.

వీరవరుఁ డట్లు వెడలి రూపయాత్రావన సంపన్నురాలును, సర్వాలంకారములును ధరించినదియు నగు నొకసుందరింగాంచి ‘నీవెవ్వతెవు? యేల యేడ్చుచుంటి వని యడిగెను. “నేనీ శూద్రకుని రాజ్యలక్ష్మిని. చిరకాలమునుండి యీతని బాహువుల నీడను సుఖముగా విశ్రమించియుంటిని. ఇప్పుడు వేటొక్కచోటికిఁ బోవలసివచ్చినది” అని యామె బదులు పలుకగా వీరవరుడు “అపాయమున్నచోట నుపాయముగూడ నుండును. కావున; నీ విచటనే యుండుటకుఁ దగు నుపాయ మేమైనఁ దెలుపు” మని మరల నడిగెను. ‘ముప్పదిరెండు శుభలక్షణములతోఁ గూడిన నీసుతుఁడగు శక్తిధరుని నీవు భగవతియగు సర్వమంగళకు బలియొసంగినచో నే నిచ్చోట గదలక చిరకాలము సుఖముగా నివసింపఁగల’ నని పలికి యామె యంతర్ధాన మయ్యెను.

వీరవరుఁ డంతట నింటికేగి నిద్రించుచున్న సతిని, సుతుని మేలుకొలిపెను. వారు మేలుకొని లేచి కూరుచుండిరి. వీరవరుఁడు రాజ్యలక్ష్మి తెలిపిన సంగతి యంతయు వారికిఁ బూన గ్రుచ్చినటులు వివరించెను. అదివిని యానందముతో శక్తిధరుఁడు ‘స్వామిని, రాజ్యమును గాపాడు నిమిత్త ముపయోగపడుట వలన నేను మిక్కిలి ధన్యుఁడను. ఇందుల కింక నాలసింపనేల? ప్రాజ్ఞుఁడు సకలసంపదలును, దుదకు జీవితమును పరార్థమై విడువఁగలఁడు. వినాశ మెప్పుడో యొక్కప్పుడు తప్పనపు డిట్టి వినియోగము మేలుకదా!” యన విని యీతని తల్లి యిటులు

పలికెను. “ప్రభువునొద్ద గొప్పజీతము తీసికొనుచు సమయము వచ్చినపు డిట్టి యుపకారముఁ జేయకున్న నాతని ఋణ మిం కేవిధమునఁ దీర్చుగలము?”

అనంతర మందఱు గలిసి సర్వమంగళాలయమునకు వెళ్ళిరి. అచట దేవిని బూజించి వీరవరుఁడు. “తల్లీ! ప్రసన్ను రాలవుగమ్ము. నీ వీ కానుకను స్వీకరించి శూద్రకమహారాజు నకు శాశ్వతజయము గూర్చుము” అని ప్రార్థించి సుతుని తల నఱకివైచెను. పిమ్మట నాతఁ డిటులు చింతించెను. “వేతనము దీసికొన్నందుకు రాజఋణము దీతినది. ఇక నపుత్రకుఁడనై జీవించుట దుష్కరము” అని తలపోసి తన శిరమునుగూడ ఖండించుకొనెను. పతి సుత శోకమునకు దాళఁజాలక సతియు నటులే యొనరించెను.

చాటున నుండి యదియంతయుఁ జూచుచున్న రా జాశ్చర్యముతో నిటు లాలోచించెను. “నాబోటి యుద్రు లనేకులు జనించు చుండిరి ; గిట్టుచుండిరి. ఈతనికి సాటి రాఁ దగువారు భూతభవిష్యద్వర్తమానములలో నెవ్వరు నుండరు. ఈతఁడు చనిపోయి నపుడు నాకు రాజ్యముండియు నిరుప యోగము.” అని తలఁచి శూద్రకుఁడు తన శిరము ఛేదించు కొనుటకై కత్తి యెత్తెను. అపుడు భగవతియగు సర్వమంగళ శూద్రకుని చేయిపట్టుకొని నిలిపి “కుమారా! నీ సాహ సమునకు మెచ్చి నీయెడఁ బ్రసన్నురాలనయితిని. మరణా నంతరమైన నీ రాజ్యమున కేహనియుఁ గలుగదు”

నావుడు రాజు సాష్టాంగ నమస్కారము చేసి “తల్లీ! నాకిక రాజ్యమేల? జీవితము మాత్రమేల? నీకు నాయందుఁ గరుణగలదేని నా యాయుశ్శేషమును గ్రహించి వీరవరుఁడు సతీసుత సమేతముగా జీవించునటు లనుగ్రహింపుము. కానిచో నాగతికి నన్ను వదలుము.” అని వేడికొనెను.

రాజు మాటలు విని యామె “కుమారా! నీ సేవక వాత్సల్యమునకు నీయెడఁ గడు సంతృప్తురాల నైతిని. పొమ్ము విజయము నొందుము. ఈ వీరవరుఁడును నాలుబిడ్డలతో జీవించును.” అని పలికి యదృశ్యురాలయ్యెను.

అనంతరము వీరవరుఁడు కుటుంబముతోఁగూడి యింటికిఁ బోయెను. రాజును వారలకు తెలియకుండ శీఘ్రముగా నంతిపురముఁ జేరెను.

మఱునాఁ డుదయమున రాజు ద్వారమందున్న వీర వరుఁ జూచెను. “ప్రభూ! ఆ యేడ్చుచున్న యామె నన్ను జూచి యదృశ్యురాలయ్యెను. మఱొక విశేషమేమియు లే” దని యాతఁడు ప్రభువునకు విన్నవించెను. ఆపలుకులు విని ‘యీతఁ డెంతటి మహాసత్త్వసంపన్నుఁడు? ఈతని నేమని కొనియాడుదును?’

దైన్యము నెన్నఁడు తనయందుఁ దోఁప నీయక ఆత్మ స్తుతి చేసికొనక, ప్రియవాక్యముల బలుకుచు, దానగుణము గలవాఁడై, యపాత్రుని కొనఁగక నిష్ఠురోక్తు లాడక యుండు

వాడేకదా శూరుడనదగు. మహాపురుష లక్షణములన్నియు నీతని యందున్నవి” అని రాజు తలపోసి పిమ్మట శిష్టసభను సమావేశ పఱచి జరిగిన యావృత్తాంతముఁ దెలిపి, పొగడి వీర వరుసకుఁగానుకగాఁ గర్ణాట రాజ్యమొసంగెను. కావున నాగంతు కుండై సమాత్రన, జాతిమాత్రదుష్టుడైనంత మాత్రమున నట్లన రాదు. వారిలోనుత్తమ మధ్యమాధము లుండవచ్చును.” అని హిరణ్యగర్భుఁడు వినిపింపఁగా మంత్రి చక్రవాక మిటులనియె.

ఎవ్వఁ డకార్యము జరుగుచుండ నది కర్తవ్యముగా నంగీకరించునో వాఁడు దుర్మంత్రి యనఁబడును. అకార్యమున కంగీకరించి ప్రభువునకు నాశకారకు డగుటకన్న ప్రభువునకుఁ దాత్కాలిక మనోదుఃఖము గలిగించినను దప్పు కానేరదు. వైద్యుఁడు, గురువు, మంత్రి యను మూవురు నేరాజుకడ ముఖప్రీతి కలిగించు మాట లాడుదుకో యాతేఁడు శరీరము నుండియు, ధర్మమునుండియు, కోశమునుండియు భ్రష్టుడై నశించుచున్నాఁడు. పుణ్యవశమున నెవ్వరికో లభించిన యర్థము నాకును దొరకు ననుకొనఁదగదు. నిధులు దొరకునను నాసతో భిక్షుకుని జంపి యొక మంగలి హానిం జెందెను. నీకాకథ వివ రింతు నవధరింపుము.

క్షపణకులనుగొట్టి నిధులు పొందిన క్షత్రియుని గాథ

అయోధ్యానగరమున జూడామణి యను క్షత్రియుఁ డొక్కఁ డుండెను. ఆతఁడు ధనమునుగోరి కడు శ్రమల కోర్చి

చాలకాలము శివు నారాధించెను. కొంతకాలమున కాతః
 పాపములు నశించుటవలన నీశ్వరుని పనుపునఁ గుబేరుఁ డాతః
 కలలోఁ గానఁబడి “నీ వృదయము క్షౌరము గావించుకొని
 దుడ్డుకట్ట యొకటి జేతఁబట్టుకొని యింటియందు నడిగాకుండ
 నుండుము. అపుడే వీధిని వచ్చు నొక భిక్షుకునిఁ జూడఁగలఁవు.
 అతనిపట్ల నెంతమాత్రము జాలిదలఁపక యీదండముచే నాతని
 గొట్టుము. తినంతర మా భిక్షుకుఁడు బంగరు గిన్నెగా మాజీ
 పోవును. దానితో నీవు యావజ్జీము సుఖింపవచ్చు” నని పలికెను.
 చూడామణియు నాప్రకార మొనరించి సంపదల నొందెను.

భిక్షుకులనుగొట్టి యురి తీయబడిన మంగలి కథ

చూడామణికి క్షౌర మొనరించుటకు వచ్చిన మంగలి యిది
 యంతయుఁ జూచి ‘నిధులు దొరుకవలె నన్న నిది యుపా
 యము గాబోలును ; నేను నటులేచేసి సంపదల నార్జింతును’
 అని తలచి, దండము చేతఁబట్టి ప్రతిదినము భిక్షుకుని రాకకై
 యెదురుచూచుచుండెను. ఒకనాఁడు దురదృష్టవంతుఁ డగు
 నొక భిక్షుకుఁడు రాగా నాతనిఁ జావమోదెను. ఆ యపరాధ
 మునకు రాజపురుషు లామంగలిని గొనిపోయి యురి తీసిరి.”

అట్లు మంత్రిచెప్పిన కథ విని రాజు ‘పూర్వపుకథలు
 చెప్పుకొని యొకఁడు విశ్వాసఘాతుకుఁడో, యకారణ బంధువో
 నిర్ణయించుట తేలిక కాదు. సరే, అదియటుండనిమ్ము. శత్రు
 రాజు చిత్రకర్ణుఁడు మలయపర్వతమున నున్నచో నిపు డేమి

చేయఁదగు' నని ప్రశ్నింప మంత్రి 'ప్రభూ ! మనము పంపిన దూతవలన చిత్రవర్ణుఁ డాతని మహామంత్రియగు గృధ్రము సహాను గౌరవించుట లేదని వింటిని. కావున నాతఁడు మూఁడుడని, సులభముగా గెలువవచ్చునని నాతని తలఁపు."

'లుబ్ధుఁడు, క్రూరుఁడు, అలసుఁడు, నసత్యవంతుఁడు, పొరపడువాఁడు, భీరుఁడు, చంచలుఁడు, మూఁడుఁడు, యోధుల నవమానించువాఁడు నగు శత్రువు సులభముగా జయింపఁబడు'నని పెద్దలవచనము కావున నాతఁడు మనకోట నరికట్టకముందే నద్యద్రివనమార్గముల యందు వానిబలములను హతమార్చుటకు సారస్వతాది సేనాపతులను నియోగింప వలయును. 'దూరప్రయాణముచే నలసినవానిని, నద్యద్రి వనములఁ జిక్కుకొన్నవానిని, ఘోరాగ్నికిఁ బాలుపడినవానిని, నాకలిదప్పులకు లోనైనవానిని, వ్యాధులచేతను దుర్భిక్షముల చేతను బీడింపఁబడినవానిని, దోషిడిగాండ్ర బాధకు లోనైన వానిని మీదఁబడి నాశనము చేయవలయు' నని యార్యు లందురు. 'శత్రువులు మీఁదఁ బడుదురను భయమున రాత్రి యంతయు మేలుకొని ; పగలు సైనికులందఱు నిద్రింప దానును నిద్రించు శత్రువును జుట్టుముట్టి చంపివేయవలెను.' అనియు నార్యుల వచనము. గావున నావిధముగా బ్రమాదములకుఁ బాలయిన శత్రుసేనఁజొచ్చి రేలుంబవళ్ళు మన సేనానులు చంపఁగలరు." అని వచించెను.

ఆప్రకారము కావింపగాఁ జిత్రవర్ణుని పై నికులు, సేనా
నులు పెక్కుమంది మరణించిరి. చిత్రవర్ణుఁ డపుడు మిక్కిలి
కలఁతనొంది తన మంత్రియగు దూరదర్శి కిట్లనియె.

“ పూజ్యుడా! యిట్టి సమయమున న న్ను పేక్షింపఁ
దగునా? నాయం దపరాధమేమైనఁ గలదా? రాజ్యము లభిం
చినదని గర్వముతో నడువఁ దగదు. ముసలితనము సౌందర్య
మును హరించినట్లు వినయము సంపదలను హరించును. శక్తి
వంతుడు సంపదల నొందును. పథ్యముఁ గోరువాఁడే నీరోగత
నొందును. అరోగి సుఖము నొందును. కృషిగలవాఁడు విద్యల
నొందును. కాని వినయవంతుడు ధర్మము, సర్థము యశముఁ
గూడ నొందఁగలడు ” నా విని మంత్రి గృధ్ర మిటు లనియెను.

“ జల సమీపమున నుండు వృక్షము పల్లవ కుసుమ ఫల
ములతో నొప్పారునట్లు రాజు తా నవిద్వాంసుఁ డై నను
విద్యావృద్ధులను సేవించి గొప్పసంపదల నొందఁగలఁడు.
మఱియు మద్యపానము, స్త్రీ వ్యామోహము, వేట,
జూదము, అర్థదూషణము, మాట బిరుసుఁదనము, కఠిన
దండనము నను నవి రాజున కుండరాని సప్తవ్యసనములు.

కేవలము సాహసమువలన గాని, కేవల ముపాయ
ములవలనఁగాని యున్నత సంపదలు గలుగవు. సమయాను
గుణముగా నీతి శౌర్యములు చూపు వారికి సంపదలు దమంత
దామే వచ్చి చేరును. నీవు సేనల యందలి యుత్సాహముఁ

జూచి యతిసాహస మొనరించి, నే నుపదేశించిన మంత్రాలోచనమం దనాదరమును, వాక్పారుష్యమును జూపితివి. ఆ యవినీతికి ఫల మిపు డనుభవించుచుంటివి.

దుర్మంత్రము గలవానిని నీతిదోషములు తాకును. అపథ్యము భుజించువానిని గోగము లాశ్రయించును. శ్రీగర్వితుని మృత్యువు సమీపింపకమానదు. స్త్రీవాంఛ లెవ్వనికిఁ బరితాపముఁ గూర్చకుండును? ముదమును విషాదము, శరత్కాలమును హిమాగమము, సూర్యుడు చీకటిని, కృతఘ్నత సుకృతమును, మైత్రి దుఃఖమును, నీతి యాపదలను హరించిన విధమున సమృద్ధమైన సంపదలను గూడ దుర్నీతి నాశనము చేయును.” అని పలికి మనమున నిట్లు తలపోసెను. “రాజిపుడు ప్రజ్ఞాహీనుఁ డయ్యెను. కాకున్నచో నీతిశాస్త్రమును వెన్నెలను వాక్కు లనెడి కాగడాలచేతఁ జెడగొట్టునా? ఎవ్వనికి సహజముగఁ బ్రజ్ఞ యుందదో వానికి శాస్త్రము మాత్రమేమి మేలు చేయగలదు? లోచనములు లేని వాని కద్ద ముపయోగింపదు గదా!” అని యాలోచించి యూరకుండెను.

పిమ్మట రాజు దోసిలొగ్గి “పూజ్యుడా! నాతప్పు సైరింపుము. నేను మిగిలిన సేనతో మరల వింధ్యాచలముఁ జేరు నుపాయముఁ దెలుపుము” నావుడు మంత్రి “యిక గోపముడిగి, యుపాయము వెదుకవలెను. ఏలయన ‘దేవతలందును, గురునియందును, గోవులయందును, బ్రాహ్మణుల యందును, రాజులయందును, బాలవృద్ధాతరులయందును కోపము సూప

రా' దని పెద్దల వచనము ” అనిమనమునఁ దర్కించి చిటునగ వుతో రాజున కిటులనియె.

“ప్రభూ ! భీతిఁజెందకుము. ఊరడిలుము. సన్నిపాత రోగముఁ గుదుర్చుటలో వైద్యుల ప్రజ్ఞ వెల్లడియగునట్లు చెడిన వ్యవహారములు చక్కఁబఱచు పట్టుననే మంత్రుల ప్రజ్ఞ వెల్లడి కావలయును. అన్నియుఁ జక్కగా నున్నపు డందఱును బండి తుతే యగుదురు. అజ్ఞులు సామాన్యపు యత్నములు ప్రారంభించి యవి నెరవేర్పలేక సతమతమగుచుందురు. ప్రజ్ఞా వంతులు నుహాయత్నముల నే సంకోచములేక నెరవేర్చుకొనఁ గలరు. కావున నీప్రతాపము వలననే కోటను భేదించి కీర్తి పరాక్రమ సహితముగా శీఘ్రకాలముననే వింధ్య పర్వతము నకుఁ గొనిపోవఁగలను. ”

ఆపకులుచిని రాజు ‘ప్రస్తుత మత్యల్పబలముతో నది యెట్లు శక్యమగు’ నని యడిగెను. “దేవా ! సర్వము సమకూ ఱును. జయమం దిచ్చగలవాఁడు కేవలము సూత్రములు పన్నుకొనుచుఁ గూర్చుండరాదు. కావునఁ ద్వరితముగా దుర్గముఁ జుట్టుముట్టి యరికట్టవలయును. ” అని మంత్రి బదులు పలికెను.

గూఢచారిగాఁ బంపబడిన బకము హిరణ్యగర్భుని దగ్గఱకేగి ‘ప్రభూ ! అల్పమగునేన గలిగియు రాజగు చిత్ర వర్ణుఁడు మంత్రి గృధ్ర ముపదేశించుటచేఁ గోట నరికట్టు

చున్నాడు' అని యెఱింగించెను. అపుడా రాయంచ 'సర్వజ్ఞా!
యిపు డేమి చేయఁదగు' నని మంత్రి నడిగెను.

“మనసై నికులలో సారాసారపరిశీలనముఁజేసి, యత్న
తలను బట్టి సువర్ణవస్త్రాదికములగు కానుక లొసఁగి వారి
నుత్సాహపఱుపవలయును. ఒక్కకానియైన ననవసరముగాఁ
బోవునపు డది పదివేలుగా భావించి కాపాడవలయును. కాలము
వచ్చినపుడు కోట్లకొలఁది ద్రవ్యమైనను గవ్వలవలె వెచ్చించుటకు
వెనుకాడరాదు. ఇటు లొనరించు రాజసింహుని లక్ష్మి యెన్నఁ
డును వరించియుండును? యాగమున, వివాహమున, వ్యసమున,
రిపునాశనమందు, యశమును గలిగించుకార్యమున, మిత్రులను
సంపాదించుటయందు, ప్రియురాండ్ర విషయమున, నిర్ధనులగు
బంధువులయెడ నీయెనిమిది సందర్భములలోను నతివ్యయ
మని తలఁపక యెంతయైన వెచ్చింపవచ్చును. కొలఁదిఖర్చునకు
వెనుదీసి సర్వనాశముఁ దెచ్చుకొనువాఁడు మూర్ఖుఁడు. బుద్ధి
మంతుఁ డెవ్వఁ డైనను పన్నిచ్చుటకు జంకి భాండము విడిచి
పోవునా?” యను చక్రవాకము సలహావిని “యీవిపరీత
సమయమున దుబారాఖర్చుతగునా?” యని రాజహంస
పలుక “ప్రభూ! సంకోచింపక దానమానములచే యోధుల
నుత్సాహపఱపుము. మన మెంతభద్రపఱచినను సమయము
వచ్చినపుడు సంపద సంవ్యయమైపోవును. గౌరవాభిమానములచే
దుష్టులగు యోధు లవలీలగా శత్రువుల జయింపఁగలరు. శీల
సంపన్నులు, నుత్సాహవంతులు, గృతనిశ్చయులు నగు శూరు

లై దువంపలమందియున్న నెంతశత్రుసేననైన జెండాడగలరు. మఱియు సత్యము ; శౌర్యము ; దయ ; త్యాగము ననునవి రాజున కుండవలసిన మహాగుణములు. ఈయవి లేకున్న వానికి నిందగలుగును.

ఇట్టి సమయములనే మంత్రులమాట చేకొనదగును. మేలుకీడులందెవ్వఁడు పాలుగొనునో యట్టిసచివునినమ్మి ధనప్రాణములయం దుపయోగించుకొనవలయును. ఎవనిమంత్రి ధూర్తుడును, స్త్రీయును, ననుభవశూన్యుఁడగు చిన్నవాఁడు నగునో యట్టిరా జవినీతివాయువు తాఁకునఁ గార్యసముద్రమున మునిగిపోయి, తేలకుండును. హర్షక్రోధములయందు సమబుద్ధియు శాస్తార్థముల యందు విశ్వాసము, సేవకులయం దెపుడు ననుపేక్షయుఁ గలుగు రాజునకు ధరిత్రి యెపుడును సంపద లొనఁగును. ‘హానివృద్ధులు రాజుతోడివే’ యని తలఁచు మంత్రుల నెన్నఁడు నవమానింపఁ జనదు” అని పలుకుచుండెను.

ఈసమయమున మేఘవర్ణుఁడు వచ్చి నమస్కరించి “ప్రభూ ! యుద్ధముఁగోరి శత్రువు దుర్గద్వారము నరికట్టియున్నవాఁడు. కావున దేవరయాజ్ఞయిచ్చినచో దుర్గమువెలువడి నాపరాక్రముఁ జూపి ప్రభువులఋణము దీర్చుకొందు” నని విన్నవించెను.

దానికిఁ జక్కవ యిటులనియె. “బయటికి వెడలి యుద్ధము చేయఁదగినయెడల దుర్గము నాశ్రయించుట నిరుప

యోగము. నీటియం దెంత బలిష్ఠ మైనను మొసలి బయటికి వచ్చిన నిర్వీర్యమయి లొంగిపోవును. మహాశూరమయిన సింహముగూడ నడవినుండి వెలువడి వెల్లడితావులలో నక్కవలెఁ జిక్కిపోవును. మరియుఁ బ్రభూ! స్వయముగా నేఁగి యుద్ధము చూచెదరుగాక. రాజు సేనలను ముం దుంచుకొని పరిశీలనచేయుచు యుద్ధ మొనరింపవలయును. స్వామి ప్రక్కనుండగా గుక్కయైనను సింహవిక్రమముఁ జూపునుగదా ! ”

యుద్ధము

అనంతర మందఱు నేఁగి దుర్గద్వారమునొద్ద సంగరము చేసిరి. మఱుచటి దినమునఁ జిత్రవర్ణుఁడు గృధ్రముతో ‘ఆర్యా! నీప్రతిజ్ఞ నెఱవేర్చు కొనవలసిన సమయము మిదియే, యనెను.

దానికి దీర్ఘదర్శి “ రాజా! కాలమును సహింపనిదియు నత్యల్పమగునదియు ; మూర్ఖుఁడు, వ్యసనవంతుఁడు నాయకుఁడు గాగలదియు ; గుప్తము కానిదియు ; భీరులగు యోధులుగలదియు నగుట దుర్గవ్యసన మనఁబడును. అది యచట నెంతమాత్రమును గానరాదు. భేదోపాయమును, జిరకాలము ముట్టడించుటయు, నిద్రాసమయమునఁ బైబడుటయు, తీవ్ర పౌరుషముఁ జూపుటయు నను నాలుగును కోటను వశపఱచుకొను నుపాయములు. ఈవిషయమున యథాశక్తిగా యత్నముఁ జేయుచుంటి ” నని పలికి చెవిలో నింక నేమియో చెప్పెను.

మేఘవర్ణని మోసము

మఱుచటి దినమున సూర్యుఁ డుదయింపకమున్నే నల గడల నాలుగు దుర్గద్వారములందు యుద్ధము జరుగుచుండగా గోట నడిమి గృహములం దొక్కసారిగాఁ గాకు లగ్ని ముట్టి చినవి. పిమ్మటఁ ‘గోటలొంగిపోయెఁ ; గోటపడిపోయె’ నఁ గోలాహలము విని మండుచున్న యగ్నిజ్వాలలు చూచి రా హంస సై నికులును, నితర దుర్గవాసులను నగు పక్షులన్నియ శీఘ్రముగా జలాశయప్రవేశ మొనర్చినవి. మంత్రాలోచనము విక్రమము, యుద్ధము, పలాయనము సమయానుసారముగ నలుపవలెఁ గాని వెనుదీయరాదు.

సారసపక్షి స్వామిభక్తి

సహజముగా మందగతియగు రాజహంస సారసద్వి యుడై చిత్రవర్ణుని సేనాపతియగు కుక్కుటముచే నిరోధింప బడెను. అపుడు రాజ హంస ‘సేనాపతీ ! నన్ననుసరించి యుం యేల మరణమున కెరయగుదువు ? నీవు శీఘ్రముగా నిష్క్రమింపఁ దప్పించుకొనిపోఁగలవు. కావున నట్లు పోయి, జలము జొచ్చి యసువులు గాపాడుకొనుము. నాకొమరుఁడు చూడె మణి యనువానిని సర్వజ్ఞుని సమ్మతితో రాజు నొనరింపుము. నావుడు సారస మిటు లనియెను.

‘ప్రభూ ! ఇట్టి మాటలు విననొల్లను. ప్రభువునకు జంద్ర దివాకరు లున్నంతకాలము విజయము గలుగుఁగాక ! నేన

తమదుర్గమున కధికారిని. నా రక్తమాంసములచేఁ బూయఁ
బడిన ద్వారమార్గమున మాత్రమే శత్రువు దుర్గమునఁ జొరఁ
గలడు. మఱియును దాతయు, నోరిమి గలవాఁడును, గుణ
ములు గ్రహింపఁగలవాడును నగు ప్రభు వెంతయదృష్టముననో
కాని లభింపఁడు.’ నావుడు రాజు ‘అది సత్యమేయైనను సమ
ర్థుఁడు, బవిత్రుఁడు, ననురాగవంతుఁడునగు సేవకుఁడు దుర్లభుఁ’
డనియెను.

“ప్రభూ! యుద్ధమునుండి తొలఁగిన నిఁక మరణభయము
లేకుండుట స్థిరమైనచో మఱొకచోటికిఁ బాటిపోవచ్చును. పుట్టిన
ప్రతిప్రాణికి మరణ మెప్పుడో యొకపుడు తప్పని దైనపుడు
యుద్ధమునుండి తప్పుకొని కీర్తి నేల మలినపఱచుకొనవలయును?
గాలితాఁకునఁ గలుగు కెరటముల తిరుగుడుచే నేర్పడిన సుడిగుం
డమువలె క్షణభంగురమైన యీజన్మయందుఁ బరులనిమిత్తము
జీవితము నర్పించు యోగము మహాపుణ్యమువలనఁ గలుగును.

ప్రభువు, అమాత్యుఁడు, రాష్ట్రము, కోట, కోశము, సేన
మిత్రుఁడు, పౌరశ్రేణులు ననునవి రాజ్యాంగములగు నష్టప్రకృ
తులు. అందుప్రభుఁడవగు నీవు సర్వవిధముల రక్షింపఁబడఁదగిన
వాఁడవు. ప్రకృతివర్గము సంపూర్ణమయ్యును బ్రభువు లేనిదే
నిలువఁజాలదు.

వైద్యుఁడు ధన్వంతరియైన నాయుర్దాయము లేనివాని
విషయమున నేమిచేయఁగలడు? నూర్యుని యుద యాస్తమయ
ముల ననుసరించి కమలము వికసించుట, ముకుళించుట జరుగు

నట్లు రా జభ్యుదయమున నున్నపుడు ప్రజలు సుఖింతురు, రాజు హాని నొందునపుడు ప్రజలును కీడునొందుదురు” అని పలుకుచుండఁగాఁ గుక్కుటమువచ్చి రాజహంస శరీరమున వాడియైన గోశ్మతోఁ బొడిచెను. అపుడు సారసపక్షి శీఘ్రముగా రాజహంసను దన దేహమం దిడుకొని భద్రముగా సరోవరజలమందునిచెను.

అపుడు కుక్కుటములన్నియుఁ జుట్టుముట్టి సారసము దేహమంతయును దూంట్లువడునట్లు పొడిచెను. సారసమును దన విక్రమముఁజూపి కుక్కుటసేనను జాలవఱకు నంత మొందించెను. కుక్కుటములు లెక్కలేనన్ని యగుటచే నన్నియుఁ గలిసి ముక్కులతోఁ బొడిచి తుదకు సారసముం జంపివై చినవి!

అనంతరము చిత్రవర్ణుఁడు దుర్గమునుజొచ్చి దుర్గమఁ దలి విస్తారమైన ద్రవ్యము దీసికొని, వందిజనులు, జయజయ ధ్వనులు చేయుచుండ స్కంధావారము కేఁగెను.

విష్ణుశర్మ యిట్లు చెప్పుచుండఁ రాజుకుమారు లిటు లనిరి. ‘ రాజహంస సేనయందు స్వదేహమును త్యాగముచేసి ప్రభువును రక్షించిన సారసపక్షి సుకృతము కడు శ్లాఘ్యము. సర్వగోవులును ధేనువు నాకృతిగల వత్సములఁ బెక్కింటిని గనుచున్నవి. కొమ్ములు, మూఁపును దాఁకునట్టి ప్రశస్త మైన యాబోతు మాత్ర మేయొక్క గోవునకో జనించును ’ నావిని విష్ణుశర్మ యిట్లనియె.

“విద్యాధరస్త్రీలు పరిజనమై కొలువ మహానత్వ
 మగు నాసారసము స్వర్గసుఖ మనుభవించును. యుద్ధమునఁ
 బ్రభువు నిమిత్తమై, దేశము నిమిత్తమై శరీరములఁ గోలుపోవు
 నట్టి కృతజ్ఞులగు ప్రభుభక్తులు స్వర్గము నొందుదురు. పంద
 తనము వహింపక యుద్ధరంగమున నెచ్చోట శత్రువులచేఁ జంపఁ
 బడిన శూరుఁడును నక్షయపుణ్యలోకము నొందును. పర మహీ
 పతుల కరితురంగ పదాతిసేనలతో నెన్నఁడు మీకు యుద్ధము
 సంభవింపకుండునుగాక ! నీతిమంత్రవాయువులచేఁ జెదరగొట్టి
 బడి మీవైరులు గిరి గహ్వరముల నాశ్రయింతురుగాక !”

సంధి

అనంతరము రాజపుత్రులు విష్ణుశర్మతో “ఆర్యా ! తమ దయవలన విగ్రహము సాంతముగా వింటిమి. ఇప్పుడు సంధిని గుఱించి మాకుఁ దెలుపు”మని కోరఁగా విష్ణుశర్మ యిట్లు చెప్పఁ దొడఁగెను.

“రాజహంస జలాశయముఁ జేరినపిమ్మటఁ జక్రవాక మంత్రితో “మనదుర్గమున నిప్పుముట్టించినవాఁ డెవ్వఁడు ? మన కోటలోని వాఁడే యిట్లు చేసెనా ? లేక శత్రువులచేఁ బంపఁ బడిన మఱెవ్వఁడైనఁ గావించియుండునా ? యని పలికెను.

అప్పుడు మంత్రి “ప్రభూ ! మీనిష్కారణ బంధువగు మేఘవర్ణుఁడు సపరివారముగా నదృశ్యుడయ్యె ; నీపని యాతఁడే యొనరించి యుండునని నాయూహ.” నాపుడు రాజు తుణ మాలోచించి “యీ దురదృష్టమునకుఁ గర్త దైవము. మఱె వ్వకుఁ గారు. ఒకపుడు చక్కగా నాలోచించి చేసిన పనియు దైవయోగమువలన నాశనమగుదును గదా !” యని పలికెను. ఆ మాటలు విని మంత్రి యిటు లనియె.

“కార్యము విఫల మైనపుడు మానవుఁ డవివేకియై దైవ మును నిందించునే కాని తన యనాలోచిత కృత్యములఁ దెలిసి కొనఁజాలఁడు. హితమునుగోరు మిత్రుల వాక్యముల విననివాఁడు నోటిపట్టు వీడి పడి చెడిన కూర్మమువలె హానిఁ జెందును. నీ కా కథ దెలుపుదును. వినుము.

హితవాక్యములు వినక చెడిన కూర్మము కథ

మగధ దేశమున పుల్లోత్పల మను నొక్క సరస్సు గలదు. సంకట వికటములను పేరుగల రెండు హంస లందు నివసించుచుండును. వానికి మిత్రమై కంబుగ్రీవమను నొక్క కూర్మము గూడ నుండెను. ఒకనాఁడు జాలరు లాసమీప మునకు వచ్చి 'నేఁ డిచటనుండి రేపటియుదయమున నీ కొలని యందలి మత్స్య కూర్మాదులఁ బట్టుకొంద ' మని తమలోదాము చెప్పుకొనిరి. ఆమాటలు విన్న తాఁబేలు హంసలతో నిటు లనియెను. 'ఇప్పుడు మనకుఁ గర్తవ్య మేమి?' 'ప్రాతఃకాల మున నేదోయొక యుపాయ మాలోచింతము ఈ లోగానే యంతప్రమాదము ముంచుకొని వచ్చిన నెట్లు జరిగిన నట్లు జరుగును.' అని హంస పలుకఁ గూర్మమిట్లు పలికెను.

“ఏదో యొకటి జరుగునని యూరకుండుట తెలివి తక్కువ. అనాగత విధాతయు, ప్రత్యుత్పన్న మతియు సుఖం పఁగా, యద్భవిష్యుఁడు నశించినాఁడు. మీ కా కథ దెలుపుదును వినుఁడు.

మూఁడు చేపల కథ

పూర్వ మొకప్పు డీచెఱువునందే యనాగత విధాత, ప్రత్యుత్పన్న మతి, యద్భవిష్యుఁడు, నను మూఁడుచేపలు వసించుచుండెడివి. 'జాలరులు వచ్చి వేటాడఁదలఁచి' రను సంగతి

విని వానిలో ననాగత విధాత మఱొక జలాశయమునకు వెడలి పోయెను.

ప్రత్యుత్పన్నమతి యిటులు తలచెను. “భవిష్యత్తులో నెపు డేమి జరుగునో యెవరు నిర్ణయింపఁగలరు? ఆపదవచ్చినపుడు సమయానుకూలముగా నుపాయ మాలోచించుకొనవచ్చును. జరుగనున్నది జరుగక మానదు. జరుగఁబోవని దెచట నున్నను జరుగఁజాలదు.” యద్భవిష్యుఁ “డేదో యొకటి జరుగు” నని యెక్కువగా నాలోచింపక యూరకుండెను.

మరునాఁ డుదయమున జాలరులు వచ్చి పట్టుకొనఁగాఁ బ్రత్యుత్పన్నమతివలలో మరణించినట్లు నటించెను. వారది పనికి రాదని యెంచి వలనుండి తీసిదూరముగా వినరివైచిరి. అచట నుండి యది యెట్లో తప్పించుకొని లోతునీట మునిగెను. యద్భవిష్యుఁడు మాత్రము పల్లెవాండ్రకుఁ జిక్కి తప్పించుకొను నుపాయము గానక మృతి నొందెను. కావున నేను మఱొక చెఱువునకుఁ బోవ సాయముఁ జేయుఁడు. నావుడు నాయంచ లిటు లనియె.

“మఱొక చెఱువుఁ జేరినపిదప నీకుఁ దప్పక కుశలమే. కాని నీ వచటి కపాయకరమైన మెట్టత్రోవ నెట్లు పోగలవు?” “మిత్రో న న్నా కాశమార్గమునఁ దీసికొని పొం” డని కూర్మ మన “నదియెట్లు సాధ్య” మని యవి సందేహించెను.

“మీ రొక కర్రను రెండు చివరల ముక్కులతో బట్టు
కొనుడు. నేను దాని నడుమఁ గఱచుకొనియుండ మీ రెక్కల
బలమున నాకసమున నెగిరిపోవచ్చు” నని తాబేలన హంస
‘లీయుపాయము మంచిదేకాని దీనియం దపాయ మేమైన నున్న
దేమో కనుఁగొనవలయును. బుద్ధిమంతుఁ డపాయము నంటి
యుండు నపాయమును గూడ నెఱుఁగకున్నచోఁ దన పిల్లలను
ముంగిసల పాలొనరించి దుఃఖమునొందిన కొంగగతి గలుగును.
నీ కా కథ చెప్పుదుము వినుము.

అపాయసహితమైన యుపాయముచేఁ జెడిన కొంగ కథ .

ఉత్తరదేశమున గృధ్రకూట మను పర్వత మొక్కండు
గలదు. ఆకొండయం దొక పెద్దపిప్పలిచెట్టుగలదు. ఆచెట్టుమీఁద
లెక్కలేనన్ని కొంగలు కాపురము సేయుచుండెను. ఆచెట్టు
మొదట నున్న పుట్టలోనొక సర్పము గలదు. చెట్టెక్కి యది
కొంగలు పెట్టిన పిల్లలను తిని జీవించుచుండెను. ఆకొంగల
దుఃఖమును భరింపలేక యం దొక పెద్దకొంగ కడమవాని కిట్లు
సలహా చెప్పెను. ‘మీరు చేపలను దీసికొనివచ్చి ముంగిసలు
వసించు కలుగులనుండి పాముండు పుట్టవఱకు వానిని బడ
వేయుడు. ఆ యాహారము రుచిచూచి ముంగిసలు పాము
పుట్టవఱకు వచ్చి దానిఁ జూడవలయును. సహజవైరమువలన
పాము నవి చంపివేయగలవు.’ ఆమాటలు విని కొంగలన్నియుఁ
గడు శ్రమకోర్చి యెన్నోచేపలదెచ్చి యనుకొన్నట్లు పడవై

చెను. తలఁచినట్లుగనే ముంగిసలు చేపలవెంబడి వచ్చి పామును జంపివైచినవి. వానికిఁ జెట్టుమీఁదఁ బక్షిపిల్లల ధ్వనులు విన రాఁగా నవి చెట్టెక్కి పక్షిపిల్లల నన్నిటినిఁగూడఁ దినివై చెను. కావున మే మిట్లుంటిమి. మేము నీవన్నట్లు నినుఁ దీసికొనిపోవు చుండఁగాఁ జూచిన ప్రజ లూరకుండక యేమైనఁ బలుకఁగలరు. అదివిని నీవేమైన జవాబీయఁదలఁచి నోరు దెఱచితివేని సీప్రాణములు నీవికావు; కావున నెట్లైన నీవిచటనే యుండుట మేలు. నావుడుఁ గూర్మ మిటులనియెను. “నే నంత యజ్ఞురాలఁగాను. వా రేమన్నను నే నేమియుఁ బలుక కూరకుండఁగలను.”

‘తుదకుఁ దాఁబేటి మాటల కంగీకరించి హంసము లది పట్టుకొన్న కర్రను రెండువైపుల ముక్కునఁ బట్టుకొని వెడలుచుండ ; నా విచిత్రమును కొందఱు గోపాలకులు చూచిరి. వారు వానివెంటఁబడి పరువెత్తుచు “నీ తాబేలు క్రిందఁబడిన వెంటనే వండికొని తిందము ; ఇచటనే కాల్చుకొని తిందము ; కాదు ఇంటికిఁ దీసికొనిపోవుదము ;” అని వారిలోవారు వాడు లాడుకొనుచుండిరి.

ఆ మాటలకుఁ గూర్మమునకుఁ కడుఁగోపము కలిగెను. తనప్రతిజ్ఞనుమఱచి ‘మీబూడిద తిను’డని పలుకుచుఁ బట్టువదలి క్రిందఁ బడిపోయెను. దానిని వారు చంపి తీసికొనిపోయిరి. కావున హితవాక్యములు విననిచో హాని సంభవింపకమాన”దని మంత్రి పలుకుచుండ గూఢచరుఁడగు బకమువచ్చి “ప్రభూ ! నేను ముందే నుడివితిని ‘ప్రతిక్షణము దుర్గశోధన మవసర’ మని.

మీ రాపలుకుఁ బాటింపరై తిరి. దానిఫల మిపు డనుభవము నకువచ్చెఁగదా ! శత్రుమంత్రియగు గృధ్రముప్రేరణచే మేఘ వర్షుఁడే కోటలో నిప్పు ముట్టించెను.” నావుడు రాజు నిట్టూర్పు విడిచి యిట్లనియెను. “తాత్కాలికమగు నుపకారమువలనఁ గాని, యనురాగము వలనఁగాని శత్రువులను విశ్వసించువాఁడు వృక్షాగ్రమున నిడించినవానివలెఁ బతనము సంభవించినపుడు మాత్రమే వివేకము నొందగలఁడు.”

ఆమాటలు విని మరల బక మిటులు చెప్పెను. “దుర్గమును దహించి యిచటినుండి వెడలిన యనంతరము చిత్రవర్ణుఁ డాతనిపై ననుగ్రహముచే నిట్లనియె. ‘ఈమేఘవర్షు నీ కర్పూర ద్వీపరాజ్యమున కధిపతిగా నభిషిక్తునిఁజేయుదము. కృతకృత్యుఁ డగు సేవకుని యుపకారము మఱువరాదు. మాటచేతను, గ్రియచేతను నాతని నంతోషపఱుపవలయును.’ నావుడు బ్రధానమంత్రి గ్రద్ద యిట్లనియె.

“ప్రభూ ! ఇది యుచితముగాదు. మఱొక యుపకార మేదైనఁ జేయఁదగును. ఘనులగువారి కుచితమగు పదవిలో నెన్నడు నీచునిఁ గూరుచుండఁ బెట్టరాదు. నీచుఁ డుత్తమ పదవి నొందెనేని ప్రభువునకే హాని దలపెట్టఁ గలఁడు. ఒక మూషికము వ్యాఘ్రముగాఁ జేయఁబడి తన్నుగాపాడిన మునినే చంపయత్నించెను. నీకాకథ యెఱింగింతును, వినుము.

తన్ను వ్యాఘ్రముగాఁ జేసి కాపాడిన మునిని జంప యత్నించిన మూషికము కథ

గౌతమ మహర్షి తపోవనమున మహాతపః డను నొక యనిగలఁడు. ఒకనాఁడు దొకకాకి యెలుకపిల్ల నెత్తుకొనియెగిరి పుచ్చుచుండ, నది దాని నోటినుండి జాతి ముని సమీపమునఁ డెను. దానిం గాంచి యాతఁడు జాలి నొంది నీవారధాన్య గింజలిడి పెంచుచుండెను.

ఒకనాఁడు మార్జాలమొకటి దానింబట్టు కొనఁబోవ నె ప్రాకివచ్చి మునియొడిలోఁ బడెను. ముని దానిం గరుచి తన మహిమవలన మార్జాలముగా మార్చెను.

మఱొకనాడు పిల్లిగామాటిన యెలుక నొక కుక్క యముకొని రాగా మునిదానిం గుక్కగా మార్చెను. ఇంకనాఁడు కుక్కగా నున్న యెలుకను బెద్దపులి తఱుమగా ముని మరల దానిని వ్యాఘ్రముగా మార్చెను. అనంతర ముని దానిని మూషికముగనే భావించుచుండెను. ఆ యనిని, వ్యాఘ్రమును జూచియందఱు ‘నీముని యెలుకను లిగా మార్చినాడట’ యని చెప్పుకొను చుండిరి. అదివిని లిగా మాటిన యెలుక యిటులు తలపోసెను.

“ఈముని జీవించియున్నంతకాలము నకీర్తికరమగు నా న వృత్తాంతము మాసిపోదు. మరియు నీముని యెప్పుడైన నే యుద్రజంతువు మీఁదికైన నేఁగిన దానిని మనతోఁ దుల్య

ముగా మార్పఁగలఁడు. మఱియుఁగోపమువచ్చిన నన్నెట్టి
 రూపమునకైనఁ మార్పఁగలఁడు. కావున నీముని నిపుడే
 మట్టుపెట్టుట మంచిది” అని తలఁచి మునిపైఁబడ నుంకింప
 నతఁ డది కనిపెట్టి దాని నెప్పటియట్లు మూషికముగా మార్చి
 వైచి దానితో నిట్లనెను. “నీచప్రాణి కౌన్నత్యముఁ గల్గించినను
 నది మేలు గాఁ జాలదు. దానిని యథాస్థితిలో నుంచుటే
 యుత్తమము. ఈయర్థము నెఱింగించు కథ యొకటి కలదు.
 నీకది యెఱింగించెదను వినుము.

కన్యగా మారి తగినవరుడు దొరకక యథాస్థితి
 నొందవలసి వచ్చిన మూషికము కథ

ఒకముని పుణ్యతీర్థములన్నియు సేవించుచు నొకనాఁడు
 గంగానదియందు స్నానము గావించి సూర్యున కర్ఘ్యమొసఁగు
 చుండెను. ఆసమయమున నాకాశవీధి యం దొకడేగ యెలుక
 నొకదానిం దన్నుకొని పోవుచుండెను. దైవ వశమున నా
 యెలుక డేగపట్టునుండి జాతి యర్ఘ్యమొసఁగు చున్నయాముని
 చేతులలోఁ బడెను. అతఁడు దానింజూచి వేడుకగలవాఁడై
 దయదలఁచి ‘ఈమూషికము కన్యయగుఁ గాక’ యని పలు
 కఁగా నది యట్లే యయ్యెను.

ముని యక్కన్యను గొనిపోయి తనభార్య కిచ్చెను.
 ఆమె కన్న కొమారితకన్న నెక్కువప్రీతితో నాకన్యకను బెం

పఁగాఁ గొంతకాలమున కామెకు యావనము వచ్చెను. మిక్కిలి సుందరముగా నున్నయామెను గనుఁగొని యమ్ముని యొకనాఁ డిట్లు చింతించెను.

“ ఈకన్యను దగిన వరునకు సమర్పింప వలయును. లేకున్న వివాహ వయసు దాటిపోవును. అందువలనఁ బాపము కలుగుటే కాక ప్రజలందఱు నిందింతురు. చక్కని చుక్కయగు నీమెను సామాన్య వరున కీయరాదు. ”

ఇట్లాలోచించి మంత్రములచే సూర్యుని స్మరించెను. వెంటనే దివ్యమూర్తియైన భాస్కరుఁడు ప్రత్యక్షము కాఁగా నమస్కరించి యమ్ముని యిట్లనెను.

“ ఈసుందరికి మానవుఁడు భర్తకారాదని నిన్ను స్మరించితిని. నీవీమెను భార్యగా గ్రహింపుము ” అని కోరెను.

“ ఈ సుందరిని వరించుటకు మహాబలిష్ఠుఁడైన వాయు వొక్కఁడే యర్హుఁడు. ఆతఁడు నాకన్న సంపదలుగలవాఁడు. ” అని చెప్పి సూర్యుఁడు వెడలిపోయెను.

అపు డామెని తన తపశ్శక్తిచే వాయుదేవుని స్మరించెను. ఆతఁడు వెంటనే ప్రత్యక్షమయ్యెను. “ నాకుమారియగు నీకోమలిని వివాహమాడు ” మని ముని యామెం జూపఁగా వాయుదేవుఁడు మెల్ల న నిట్లు పలికెను.

“ దేవేంద్రుఁడు నాకంటె గొప్పవాఁడు. ఆతనిఁ గాదని యితరుల కిచ్చుట న్యాయము గాదు. ఆతని కిచ్చిపెండ్లి చేసిన

యెడల నీమె సకల స్వర్గసౌఖ్యములు ననుభవించును. ” అని మునికి నచ్చఁ జెప్పి వాయు దేవుఁడు వెడలిపోయెను.

ఆముని యపుడు మంత్రమహిమవలన నింద్రు నారాధింపఁగా నాతఁడు ప్రత్యక్షమయ్యెను. ఆముని యానందించి దేవేంద్రునిం బెక్కువిధముల స్తోత్రము చేసి “ చూడు మీ సుందరాంగి హతనయ. దీనిని వివాహమాడుటకు నీవే యర్హుఁడవు. నరసురాసుర కిన్నర యక్షవరులలో నింకెవ్వరు దీనికిఁ దగరు. కావున దీనిఁ జేకొనుము. ” అని ప్రార్థించెను.

అంతట దేవేంద్రుఁ డామునీంద్రున కక్కన్నియమీఁదఁ గల వాత్సల్యమును, శాకన్య జనించిన విధమును గ్రహించి నవ్వుచు నిట్లనెను.

“ మేరుపర్వత శ్రేష్ఠుఁడు మీకును మాకును నందఱికినిఁ బూజనీయుఁడు. సురుచిరములయిన రత్న సానువులతో నొప్పుచుండును. ఆతనిశృంగములు మహాఘోన్నతములు. సూర్యచంద్ర నక్షత్రాదు లనవరతమునాతని చుట్టుఁ దిరుగుచుందురు. శంకరుఁడు, బ్రహ్మ మున్నగు దేవత లాతని శిరమున నుందురు. ఆతఁడు ధనికుఁడు. సత్యవంతుఁడు. కావున నీపుత్రిక నాతని కిచ్చుట మేలు ” ఇట్లు చెప్పి యింద్రుఁ డంతర్ధానమయ్యెను.

“ పిలిచి పిల్ల నిచ్చెదనన్న నొకరు సంగీకరింపరైరి. వారితోడనే యున్నదా యేమి ? ” అని తలఁచి యాముని మేరువును స్మరించెను. వెంటనే యాతఁడు సుకుమారరూపముఁ

దాల్చి మునికిఁ బ్రత్యక్షము కాఁగా ముని యాతని కర్హనత్కారములొనరించి “ఈసుందరి నెవ్వరికి నీయక నీకీయదలఁచితిని. కావున మాతో వియ్యమందవలయును” అని పలికెను.

దానికి మేరు విట్లు బదులు పలికెను. “నాశరీరము మిక్కిలి స్థూలమైనది. అంతగొప్పశరీరమును వేషధారిణియగు నీమూషికము పెక్కుకలుగులుగాఁ దొలిచి వైచుచు. కావున నిది నాకన్న నధికురాలు. కావున నీ కుమారిక కిట్టి ఘనమైన మఱియొక్క మూషికమే భర్తకాఁ దగును. కాని నావంటి యల్పుల కీమే నిచ్చుట మంచిదికాదు” అని పలికి యమ్మునిని వీడుకొని మేరువు వెడలిపోయెను.

అపు డాముని యాకన్య కెచటను దగిన వరుఁడు లభింప నందున “దీనికి వివాహవయసుదాఁటి పోయిన ధర్మహాని గలుగును. పూర్వమువలె మూషికమైయున్న నేవిచారము నుండ” దని తలపోసి మరల మూషికముగా మార్చివై చెను. కావున నీచు నున్న తాధికారమున కెన్ను కొనరాదు. నీచుని నధికారిగా నుంచుకొని శశకపింజలములు వినాశము నొందెను. నీకాకథయు నెఱింగించెదను, వినుము.

నీచు నధికారిగా వరించి చెడిన శశకపింజలముల కథ

ఒకానొక చెట్టుతోఱ్ఱయందుఁ గపింజలమును నొకపక్షి నివసించుచుండెను. అదియొకనాఁ డాహారమునకై పోయి

కొంచె మాలస్యముగాఁ దనతావునకుఁ దిరిగివచ్చెను. అప్పటికి దాని నివాసస్థలమున దీర్ఘకర్ణమను పేరుగల కుందేలు ప్రవేశించి యాక్రమించి యుండెను. దానింజూచి కపింజలము “మేతకుఁ బోయి వచ్చునంతలో నాయిల్లాక్రమించుట తగునా” యని యడిగెను.

“విడిచిపోయిన యింటికి, నరపతిలేని రాజ్యమునకు, మగదిక్కులేని సతికి నెవఁడు బలవంతుఁడో వాఁడే యధికారి కాఁగలఁడు. నేను బలవంతుఁడను దీనిని నేను విడువ వలసిన యవసరము లేదు.

మఱియుఁ జెలువులు, గూపములు నెవరివశముననున్న వారివే యని మనువు పలికెను. కావున నే నిచ్చోటు వదలను.” అని కుందేలు పలికిన మాటలకుఁ గపింజల మిట్లనెను.

“మొగమోట యిచ్చుకైన లేక యిది నాయిల్లని పలుకుట నీకుఁ దగదు. తగవు దీర్చుకొందము రమ్ము. లేదేని నీకును నాకును బెద్ద జగడము తప్పదు.”

దాని కంగీకరించి యాశశము “తగవు దీర్చుకొనుటకు రమ్మనఁగా రాననుట పాడిగాదు” అని పలికి యాపక్షితోఁ గూడి కొంతదూరము పోయి “మనకుఁ దగవు చెప్పు వారెవ్వరు?” అని కపింజల మడుగఁగా యమునా నదీతీరమున దధికర్ణుఁ డను మార్జాలశ్రేష్ఠుఁడు కలఁడు. ఆతఁడు సత్యవ్రతుఁడు. ఆతని నడిగి ధర్మసందేహముఁ దీర్చుకొంద” మనెను.

“పిల్లి హృదయము కడుఁ గ్రూరమయినది. ఎన్నఁడు దానిని నమ్మరాదు. నీకట్టి మార్జాలము మీఁద విశ్వాస మెట్లు కలిగె” నని పక్షి ప్రశ్నించెను.

“దధికర్ణుఁ డాచారవంతుఁడు. ఉత్తముఁడు. ఈచేరువ వారందఱు నాతని నెఱుంగుదురు. నీకేమియు భయ మవసరము లేదు నాతోరమ్ము” అని చెవులపిల్లి బదులుపల్కెను.

“నాకు భయమున్న నీకును భయ ముండును. యిది యిర్వరకు సమానమే. నాకుఁదోచినమాట చెప్పితిని. నీకు లేని భయము నాకు మాత్రమేల ?” యని కపింజల మనెను.

అట్లాశశకపింజలములు పోయి పోయి దధికర్ణుని నివాసమునకుఁ జేరి కొంతదూరమున నిలిచి “మాయీరువురకు నింటి విషయమై వివాదము గలిగినది. నీవు ధర్మమార్గమున దీనిని బరిష్కరించి వేగముగా ముమ్ముఁబంపి వేయు” మని కోరెను.

ఆమాటలు విని మెల్లనఁ దలయెత్తి చూచి దధికర్ణుఁ డిట్లనెను. “వెనుకటివలెఁ గాక మిక్కిలి ముదుసలినై యుంటిని. దూరముననున్న వస్తువులు కంటికానుటలేదు. మాటయు బాగుగా వినఁ బడుటలేదు. ఈపిథమున నింద్రియ వైకల్యము నొందియుంటిని. నాపై విశ్వాసమున్నచో దగ్గటికి వచ్చి మీరు చెప్పఁదలఁచినది చెప్పుఁడు.” దధికర్ణుని యీమాటలు విని యది సమీపించుట కింకను గొంచెము వెఱచు చుండఁగా మరల నతఁ డిట్లనియె.

“ పనిగట్టుకొని బంధువులై యిచటికివచ్చి భయపడె
దరేల ? ధర్మమును మనము చెఱిచిన నది మనలను నాశము
చేయును. ధర్మమును మనము కాపాడిన నది మనలను రక్షిం
చును. ధర్మమే మిత్రుడై వెనువెంట వచ్చును. తక్కినధనము
లన్నియుఁ గర్మాయత్తమైన శరీర మెచట నశించునో యచటనే
నిలిచిపోవును.

నాపలుకు లన్నియు నిజములు. కల్లలాడువాఁడు సరక
కూపమునఁ బడిపోవును. కావున నీచవృత్తితోఁ గల్లలాడువాఁ
డనుగాను.

అహింసకు మించిన ధర్మములేదు. పరమాత్మ స్మర
ణము తప్ప నితరములన్నియు విడిచి యహింసావ్రతముం బూని
చాంద్రాయణ వ్రత మనుష్ఠించుచున్నాను. నాతపశ్శక్తి వలన
మీరడిగిన ధర్మసందేహము లన్నియుఁ దీర్పఁగలను. ”

ఈవిధమున నమ్మకము గలుగునట్లుగా దధికర్ణుఁ డొనఁగిన
దీర్ఘోపన్యాసము విని శశకపింజలములు భయ ముడిగి దగ్గరికిఁ
జేరి నిలిచెను. వెంటనే యారెండింటిని ముందటి కాళ్ళతో
బట్టి చంపి దధికర్ణుఁడు ప్రీతిమీఱ భక్షించెను. ” కావున నీచుని
సధికారిగా నొనరించికొన్న శశకపింజలములవలె చేటొందక
తప్పదు.

మఱియు నీకర్పూర ద్వీపమును వశపఱచికొని యేలు
టంత తేలికపని యనిఁ తలఁచి పేరాసనొందరాదు. రకరకము
లైన చేపలఁ బెక్కింటినిఁ బొట్టఁబెట్టుకొని పేరాసచేత నొక

కొంగ తుద కెండ్రకాయచే మరణము నొందెను. నీకాకథ యెఱింగించెదను వినుము.

పేరాస వలన నెండ్రకాయచే మృతినొందిన కొంగ కథ

మాశవ దేశమునఁ బద్మగర్భమును నొక సరస్సు గలదు. అచట బలహీనమై, దీనమైన దానివలె నున్న యొక ముదుసలికొంగను జూచి యొక కులీరమిట్లు ప్రశ్నించెను. ‘నీవెందువలన నాహారము ముట్టక యిటు లుంటివి?’ నావుడు బక మిటులనియె. “మత్స్యములు నాజీవనమున కాధారములు. వానిని జాలరులువచ్చి పట్టివేయుదురని నగరపరిసరముల విని యుంటిని. జీవనవృత్తి నశించి మరణ మవశ్యము సంభవించు నసికలతనొంది యాహారము నందు ప్రీతిలేనివాఁడనై యుంటిని.”

మత్స్యము లాపలుకులు విని యిటు లాలోచించినవి. ‘ఈసమయమున నీకొంగ యుపకరించు నటులు గానఁబడు చున్నది. కావున గర్తవ్యమేమో దీనినే యడుగుదము. ఉపకరించు వై రిత్తోనై న సంధి చేసికొనవలయును. మిత్రుఁడైన నపకరించువానిఁ జేరరాదు. మిత్రత్వ శత్రుత్వములకులక్షణము, లుపకారాపకారములే కదా!’ యని తలఁచి యవి కొంగను జేరి ‘యోబకోత్తమా! ఇక మేము బ్రదుకు నుపాయ మేదై నఁగలదా?’ యన నాకొంగ మఱొక చెఱువును జేరుట యొక్కటే మీకు రక్షణోపాయ’ మనెను. నీవే మాపైఁ

గరుణించి మఱొక కొలనికిఁ జేర్చుమని యాబకమును చేపలు వేడుకొనఁగా నయ్యది యొక్కొక్క చేపం దీసికొనిపోయి భక్షించుచుండెను.

అన్నియు నై నపిమ్మటఁ గుళీరము దన్నఁగూడ జలా శయాంతరమునకుఁ దీసికొనిపోమ్మని బకమును గోరెను. అపూర్వ మైన యెండ్రకాయ మాంసము లభించుచున్నదని పేరానఁ జెంది యానందముతోనా కొంగ దాని దీసికొని యొకస్థలము మునఁబెట్టి పొడుచుకొని తినుట కువ్విఘ్నముచుఁ బోవుచుండ నా కుళీర మచటి చేపల యెముకలన్నింటినిజూచి ‘అయ్యో చచ్చి తిని. ఇప్పుడు నమయోచితముగా మెలఁగి దీనిఁ దప్పించుకొన వలయు’ నని యాలోచించెను.

“భయపరిస్థితి వచ్చువఱకు భయపడఁదగును. వచ్చిన పిమ్మట భయము వీడి తెగువఁ జూపవలయును. శత్రువు నెదుటఁబడి మఱొకసాధన మేమియుఁ గానరానపుడుయుద్ధము చేసి మరణించుట ప్రాజ్ఞుని లక్షణము ‘యుద్ధము చేయకున్న మరణము తప్పక సంభవించు పక్షమున, యుద్ధము చేయచో రవంతయైన గెలుపునం దానయున్నపుడు దప్పక యుద్ధము చేయఁదగు’ నని పండితులు పలుకుదురు.” అని యాలోచించి యాకుళీరము తనశక్తి యంతయు నుపయోగించి కొంగమెడను బట్టి దానిని ఛేదించెను.

అని మంత్రి చెప్పఁగా విని చిత్రవర్ణుఁడు “నచివో త్తమా! ఇచట నీకర్పూర ద్వీపమున రాజుగానుండి, యిచటి యమూల్య

వస్తువులన్నియు మేఘవర్షండు నాకంపగలడనియు, వానిని సుఖముగా ననుభవింప వచ్చుననియు భావించితి” నని పలుక మంత్రి నవ్వి యిటులనియె. ‘రాబోవుసుఖములను దలచుకొని సంతసించు వాఁ డవి కలుగ నపుడు మిక్కిలి యాశాభంగము నొందును.’

రాజా మాటవిని రహస్యముగా గ్రద్దతో ‘నట్లైన నిపుడు నన్నే మిచేయమందు’ వని యడిగిన మంత్రి యిటులనియె. ‘మదో ద్ధతుఁ డగు రాజును, జెలరేగిన యేనుఁగును నడుపువారు జన నిందకుఁ బాత్రులగుదురు. ప్రభూ ! వినుము మన బలాధిక్యత వలన దుర్గముగెలువఁబడినదా ? లేక యుపాయబలమున గెలువ బడినదా ? ” యని ప్రశ్నింప రాజు “ ఆర్యా ! పూజ్యులగు తమ యుపాయముననే గెలువఁబడిన” దనియెను.

అటులైన నామాటయందు గౌరవముంచి వెంటనే స్వదేశమున కేగుటమేలు. అట్లుకాదేని వర్షాకాలము రాఁగానే మరలఁ దప్పక యుద్ధముజరుగును. పరభూమియందున్న మన కపుడు స్వదేశమున కేగుటకై నవీలుచిక్కదు. శాంతి సుఖముల నాసించినచో సంధిచేసికొని వెడలుట యుత్తమము. దుర్గము క్రింది కీర్తి సంపాదించితిమి. సంపాదించిన విజయ మపజయ ముగా మారకుండ మనము చూచుకొననియెడల లబ్ధనాశము కౌంది దుఃఖపడిన మొసలివలె నగుదుము. నీకాకథ యెఱింగించెదను వినుము.

తన యవివేకముచే లబ్ధినాశనమొందిన మొసలి గాథ

లవణసముద్రతీరమున మహావృక్షములతో నిండిన యొక తోటలో బలివర్ధనుడను నొక కపివరుడు వేలకొలది తన యచరులతో నివసించుచుండెను. కొంతకాలమునకుఁ బిమ్మట సమీపమందలి మఱొక కోతుల మందకు నాయకుఁడైన కపీశ్వరుడు ముదుసలియగు బలివర్ధనుం బాఱద్రోలి యీతని రాజ్య మాక్రమించెను.

బలివర్ధనుడు చేయునదిలేక సిగ్గువడి యచటనుండి చాల దూరము వెడలిపోయి యొక నదిగట్టునఁ బండ్లతో నిండిన యొక పెద్ద మేడిచెట్టును గనుఁగొనెను. తన యదృష్టము వలన ఫలభరితమైన యా వృక్షము కనఁబడినదని సంతసించి యా చెట్టుపై వసించుచు నందలి పండ్లారగించుచుఁ గాలముఁ బుచ్చుచుండెను.

అట్లా మర్కటము పరిపక్వములైన మేడిపండ్లుగోసి కొని భక్షించుచుండ నొకపండు చేయిజారి నీటిలోఁబడి చప్పుడయ్యెను. అదేసమయమునఁ గ్రకచుడను పేరుగల మొసలి యొకటి సమీపమున జలములందు సంచరించుచు నా ధ్వని విని “ఈ ప్రాంతమున నెప్పుడు నిట్టిధ్వని విని యుండలేదు.” అని తలయెత్తి చూచెను. గట్టుమీఁది యుదుంబరవృక్షశాఖా గ్రమున విలాసముగాఁ గూరుచుండి పండ్లు గోసి తినుచున్న మర్కటముం జూచి, యది జారవిడిచిన ఫలమే ధ్వనికిఁ గారణ

మని తెలిసికొనెను. వెంటనే “ఓ మర్కట శ్రేష్ఠుడా! నీవు మహాోన్నతస్థానము సద్ధిష్ఠించి మహాఫలము లనుభవించు చుంటివి. క్రిందనున్న మావంటి మిత్రులకుఁ గూడ ఫలప్రదానముఁ గావింపరాదా?” యని యడిగెను. బంధుమిత్రవర్గము నెడఁబాసియున్న వానరమున కా మాట లమృతప్రాయముగాఁ దోఁచెను. వెంటనే క్రకచుని చెలిమి కొడంబడి మధురము లైన కొన్ని ఫలములుగోసి యాతనికిఁ గ్రిందఁ బడవై చెను. క్రకచుఁడును వాని మాధుర్యమునకుఁ బరవశుఁడై కొన్నిరోజు లింటికిఁ బోక కపివరునితో మైత్రి నెఱపుచు నచటనే యుండెను.

ఆ మొసలి భార్య యెంతకాలమునకు నింటికి రాక యున్న పెనిమిటిని దలంచుకొని మిక్కిలి విచారించి, తన చెలికత్తెను బిలిచి యిట్లనెను.

“ఇంతకుముందు నా ప్రియుఁ డెచ్చటి కేగినను వెంటనే తిరిగివచ్చుచుండువాఁడు. ఈ సారి వెడలి యిన్ని దినము లయినను నింటికిఁ జేరకుండుటకుఁ గారణమేమియుఁ గానరాదు. ఎచటనై నఁ జిక్కులఁబడెనో? పరాంగనలం దాసక్తుఁడై యెచటనై న నిలిచిపోయెనో? యెఱుఁగరాదు. కావున నీవేగి యెట్టైన సమాచారముం దెలిసికొని రమ్మ.”

చెలికత్తెయు మర్కటమకరముల చెలిమి గనుఁగొని యాడుమొసలి కడకు మరలిపోయి యున్నవియు లేనివియుఁ గల్పించి యిట్లు చెప్పెను.

“చెలీ! నీ పనుపున నెవ్వరెఱుంగకుండఁ బోయి నీ పతి జాడ గనుఁగొని వచ్చితిని. ఈ నది యొడ్డున నొకయుదుంబర వృక్షము మీఁద రూపలావణ్య విలాసములతో నొప్పు నొక కపిభామ గలదు. నీప్రియుఁ డామె పొందునొంది మక్కువతో నక్కడి నుండి కదలి రాఁజాలకుండెను. నీమీఁది భక్తిచే సత్యము చెప్పవలసి వచ్చినది.”

చెలికత్తె చెప్పినమాటలు విని యాడు మొసలి మిక్కిలి పరితాప మొందుచుండునంతలోఁ గ్రకచుఁడు పెండ్లాము మీఁది మక్కువచేఁ గపివరునడిగి యుదుంబర ఫలములు గొన్ని దీసి కొని యింటి కేతెంచెను. మిక్కిలి వంతనొందియున్న ప్రియు రాలింగాంచి “కోమలీ! నీ తీరు చూచిన మిక్కిలి భయమగు చున్నది. నీవిట్లు పరితాపము నొందుచుండుట గారణమేమి? నీ మనసులోని బాధయేమో కొంచెము నాకెఱింగించితి వేని నీకోర్కెయెట్టిదైనఁ దీర్చెద” నని పలికెను. ఆడుమొసలి యేమియుఁ బలుకఁజాలక చెలెకత్తెవంకఁజూడ నది నిజమేయని తోఁచున ట్టి విధమునఁ బలికెను.

“నీవు వెడలినది మొద లీమె రోగమునకుఁ జిక్కినది. ఇఁక గొన్నినాల్భిటులున్న నీమె జీవించుటకల్ల. ఒకసిద్ధుఁడీమె జీవించుట కొక మందుచెప్పి వెడలినాఁడు. నాఁటినుండియు నీసంగతి నీకుఁ దెలుపుదమన్న నీజాడయే కానరాదయ్యెను.”

ఆ మాటలువిని కనులనీరు వెట్టుకొని క్రకచుఁ డిట్లనియె.
“సంజీవని మొదలుగా నెట్టి వస్తువైన నవలీలగాఁ దెచ్చి

యీమొను బ్రదికింపఁగలను. ఇది వట్టిమాటగాదు. వెంటనే
చెప్పు మాయకాషధ మెద్ది?

ఆ మాటలకు 'వానరహృదయముఁ దిన్నచో నీమో
రోగము వెంటనే మానును. లేకున్నఁ గొలఁది కాలములో
మరణము తప్పదు' అనిచెప్పి వెడలినాఁడు సిద్ధుఁడు. ఈమె
నెట్లు బ్రదికించుకొందువో నీసామర్థ్యములో నున్నది. యని
చెలికత్తె తెలిపెను.

అదివిని యా మొసలి సరే! యని పలికి కొంతదూరము
వెడలి తనమనమున నిట్లు చింతించెను. "కపి హృదయము
నాకు దొరకుటెట్లు? కపీశ్వరుడైన బలివర్ధనుఁడు పుణ్యాత్ముఁడు,
నాప్తమిత్రుఁడును. అట్టివానిని వధించుట పాడియా? ఎంత
విషమ పరిస్థితి సంభవించినది? ఒక వంకఁ బ్రాణమిత్రుఁడు.
వేటొకవంకఁ బ్రియసతి. ఇద్దఱుఁ బ్రాణముకన్న బ్రియమైన
వారు. అయినను 'భార్యను రక్షించుకొనుట పరమధర్మ' మని
పెద్దలు చెప్పుదురు.

ఉన్నతకులమున జన్మించి, చక్కఁదనమున నతిశయించి,
సుగుణముల మేటియై యేమృగలోచన పతి మనసును భక్తిచే
వశపఱచుకొనునో యట్టి సతికిఁ బతియై యుండుటకన్న ధన్యత
యేమి యుండును? కావునఁ గులకాంతను రక్షించుకొనుటకై
బలివర్ధనునిఁ ద్యజించివై చెదను."

ఇట్లు నిశ్చయించి తడఁబడుచు మంద మందముగ నా యుదుంబరవృక్షముం జేరం జనుదెంచిన క్రకచునిం జూచి బలివర్ధనుఁడు “సఖుఁడా! ఇన్నాళ్ళుండి యింటికి వెడలి వెంటనే మరలివచ్చితివి. దీనికిఁ గారణమేమి? నీముఖముఁ జూడ విచారముతో నున్నట్లు కానవచ్చు చున్నది. ఇంటియొద్ద నందఱుఁ గుశలమే కద?” యని ప్రశ్నించెను.

“చాలకాలము నీ చెలిమి కలవడి యుండు కారణమున నింటికిఁ బోగా నాయి లైరవై కానఁబడెను. ఉపకారమును గోరి మైత్రి చేయుదురు. నీవట్లు ప్రత్యుపకార మపేక్షింపక నాతోఁ జెలిమిచేసితివి. అట్టి నీవంటి యుత్తముని విడిచి యుండుట మెట్లు?” అని మకరము జవాబీయఁగా మరల బలివర్ధను డిట్లనెను.

“నీకు నేను గావించిన మహోపకార మేమిగలదు? నీతోడి స్నేహము వలన నాకు రాజ్యము పోయిన దుఃఖము దొలఁగినది. నీమైత్రివలన సంతోషముగాఁ గాలము గడుపు చుంటిని. శోకమును, శత్రుభయమును పోగొట్టి ప్రీతి విశ్వాసము లకుఁ గారణమైన “మిత్ర” అను నక్షరద్వయమనెడి రత్నము నే దేవుఁడు సృజించినాఁడోకదా!”

ఆమాటలు విని క్రకచుఁడు “సఖుఁడా! ఆకాశము వరకుఁ బెరిగిన యీ చెట్టు మీఁద నీవును, నీటియడుగున నేనును నున్నంతవరకు మన మైత్రికి సంపూర్ణఫలమెట్లు చేకూరును?

ఇంతేకాక నీవొసంగిన ఫలములు గొనిపోయి నాప్రేయసి కిచ్చి నీవృత్తాంతముఁ దెలిపితిని. ‘ఇన్నాళ్ళు ప్రాణమిత్రు డొసంగిన మధుర ఫలములు తెగఁ దిని, యాతని మన యింటి కతిథిగాఁ గొనిరాకుండ నెట్లు రాఁగలిగితిరి? మీకీ మాత్ర మాలోచనయే యేల తోచకపోవలయును?’ అని నాభార్య నను మందలించినది. కావున నిన్నుఁ దీసికొని పోవలయునను తలంపున వచ్చితిని” అని పలికెను.

‘తరుచరమ నగు నేను నీతో జలములలోని కెట్లు రాఁ గల’ నని బలివర్ధనుఁడు బ్రశ్నింపఁగా “నీకాభయమక్కఱలేదు. నామూపుపై నిన్నుఁ దీసికొనిఁ పోగలను. మా యింటి సమీ పమున నిసుకతినైయండు మన ముల్లాసముగా విహరింప వచ్చును. అచటను ఫలవృక్షములుగలవు.” అని క్రకఁచుఁడు బదులు పలికెను.

వానరవరునికి మకరపత్నిని జూడవలయునని వేడుక కలిగెను. వెంటనే నిష్కపట బుద్ధితో మొసలి పీపు మీఁదికి వచ్చి కూరుచుండెను. అట్లు బలివర్ధనునిఁ గొని పోవుచు నూర కుండఁ జాలక మకరమిట్లు తలపోసెను. ‘నేటి కీ మిత్రునిఁ జంప వలసి వచ్చెనుగదా! నావంటి పాపాత్ముఁ డుండఁడు. స్త్రీ కారణమునఁ జెలికానిం జంపుచున్న నాకు లోకమున నెట్టినింద కలుగునో కదా!

బంగారము మంచి చెడ్డలు క్షణములో నొరపుడు తాత్పర్యము గీచి తెలిసికొనవచ్చును. కొంచెము పరిశీలించి

చూచినచోఁ బురుషుని గుణము లిట్టివని గుర్తింపవచ్చును. ఎంత పరిశీలించినను స్త్రీస్వభావముఁ దెలియుట కష్టము. ఒక వేళ నాప్రియురా లేదైనఁ గారణమున నీయుక్తి పన్నె నేమో తెలియదు, ఇట్లాలోచించుచుఁ బరధ్యానమున ‘నాడుదాని కొఱకుఁ బ్రియమిత్రునిఁ జంప నాకెట్లు బుద్ధి పుట్టెను’ అని కొంచెము గట్టిగాఁ బలికెను.

ఆమాటలు విని బలివర్ధనుడు ‘ఇప్పుడేమని పలికితివి? నీమనసులోని చింతయేమో నాకెఱిగింపుము’ అనఁగా మొసలి ‘నే నేమియు ననలేదే! నీవు పొరపడియుందువు.’ అని బదులు వలుకగాఁ బలివర్ధనునకు మిక్కిలి సంశయము గలిగెను. ‘దీని కేదియో కారణముండి తీరును. అడిగి చూచెదనుగాక.’ యని తలచి “నాకుఁ దోబుట్టువగు నీభార్యయిపుడు కుశల ముగ నున్నదా?” యని యడుగఁ గ్రకచుడు పరవశత్వమున “నాభార్య జబ్బుపడినది. వైద్యులు రోగ మసాధ్యమని చెప్పిరి. ఏదోయొక మందు చెప్పినఁ దెచ్చువారు లేరు. నీటిలోనున్న వారిపని యింతియేకదా!” యని పలికెను.

ఆమాటలు విని బలివర్ధనుడు “జలములందేకాని బయల సంచరింపఁజాలనను విచారము నీకేల? ఆమం దేదియో నాకుఁ దెలుపుము. అది యెచటనున్నను భూవలయమంతయుఁ దిరిగియైన సూర్యుఁ డస్తమించులోపలఁ దెచ్చి యీగలను.” అని పలుకఁగా మకర మిట్లనియె.

“ఒక వైద్యు నడిగితిని. ఆతఁడు చెప్పిన మందు నీకుఁ దెలుపఁజాలకయే నేను బరితాపబడుచుంటిని. ఇప్పుడు నీవు గట్టిగాఁ బ్రశ్నించుచుంటివి గావునఁ జెప్పకతప్పదు. నామనసు లోని దుఃఖము తొలఁగుట నీవశముననే యున్నది.”

ఆ మాటలు విని వానరనాథుఁడు “మనసు గలిసిన వారి కేమాటయైనఁ జెప్పక దాచుట పాపమని చెప్పుదురు. ప్రాణసఖుఁడ నగు నాకడ దాపటికము నీకుఁ దగదు. ఎంత చెప్పఁగూడని మాటయైనఁ జెప్పుము.” నావుడుఁ గొంతవిచారముఁ దక్కి యామోసలి యిటులు పలికెను.

“వానరోత్తమా! ‘కోఁతి గుండెతోఁ గూడిన యశాషధ మీ మగువ కిచ్చినచో నీమె జీవించును. రోగమంతయు హరించును.’ అని వైద్యుఁడు నాసతికిఁ జెప్పెను. ఆమె నన్ను వానరహృదయముఁ గొనిరమ్మని కోరెను. ఈ సంగతి యెవ్వరికిఁ దెలుపక నీకుఁ జెప్పలేక యుంటిని. భార్యకు రోగము వచ్చిన వైద్యము చేయింపలేని యసమర్థుఁడని జనులందఱు నిందించెదరని యాపనికిఁ బూనుకొంటిని.”

క్రకచుని మాటలు విని బలివర్ధనుఁడు భయమునఁ గొయ్యవాటిపోయి, కొంతసేపటికిఁ దేఱుకొని తనలో నిట్లాలోచించెను. “ప్రేమ నటించి యింటికిఁ బిలువఁగా నీమోసలి మాటలకుఁ జిక్కి మోసపోయితిని. ముదిమివచ్చినను జితేంద్రియుఁడను గాక మకరసతింజూచు కుతూహలము నొందుట

వలన నిట్టి యాపదకు లోనయితిని. రాగద్వేషములు విడువని వాఁడరణ్యమున నున్నను బ్రయోజనములేదు.” ఇట్లాలోచించి దైవవశమున నొక్క యుపాయము స్ఫురింపఁగా గ్రకచునితో నిట్లనెను.

“ఓయీ, సఖుఁడా! ఎంత పొరపాటు చేసితివి? నాకీ సంగతి ముందేల చెప్పవు? అట్లు చెప్పిన నామందు దీసి కొనియే వచ్చువాఁడను గదా!

గుండె బరువని ముసలితనమున మోవఁజాలక యొక కొమ్మమీఁదఁ బెట్టి సంచరించుచుంటిని. నేను దురదృష్టవంతుఁడను. మిత్రునకుఁ బ్రాణావసరమైన పదార్థము దగ్గఱనుండియు సమయమున కుపయోగింపని నాజీవితము వ్యర్థము.

అయిన నిది యాలోచనకు సమయముగాదు. త్వరితముగా మేడిచెట్టు కడకుఁ గొనిపోమ్ము. అస్మదీయ హృదయముంగొని యతిశీఘ్రముగా మరలివచ్చి యామె మరణింపకుండఁ గాపాడవలయును.”

ఆమాటలన్నియు నమ్మి యామకరము వానరముఁ దీసికొని క్షణములో నుదుంబరవృక్షముఁ జేరెను. వెంటనే కోఁతి కుప్పించి చెట్టుకొమ్మమీఁది కెగసి చిట్టచివరికొమ్మఁ జేరెను. ‘చెలికాఁడా! రమ్ము. శీఘ్రముగఁ బోయి ప్రియ సతిం గాపాడవలయును’ అని క్రకచుఁడు పిలువఁగా బలివర్ధనుఁడు వికటముగ నవ్వి యిటు లనెను.

“చాలుఁ జాలు. నీతోఁ జెలిమిచేసి చాల మేలొంది తిని. కోఁతి గుండె యెచట నుండునో తెలియని మూర్ఖుడవు పెండ్లాము పన్నుగడ లెట్లు తెలిసికొనఁగలవు? అది యెట్టి రోగమో గ్రహింపఁగల బుద్ధి నీకులేదు. ఒకమాటు వంచింపఁ బడియుమరల నీకడకు వచ్చు మూఢుడనుగాను. తొల్లి యొక నక్క మాటలు విని బుద్ధిలేని గాడిద యొకటి రెండు మాటులు వంచింపఁబడి వినాశము నొందెను. నీ కాకథ తెలుపుదును, వినుము.

రెండుమాటులు వంచింపఁబడి మరణించిన గాడిద కథ

ఒక భయంకరమయిన యడవిలో నొకసింహము రాజయియుండెను. ఆతనికడ నొక జంబుకము ప్రియభృత్యుడై యుండెను. ఒకనాఁడాసింహముం జంబుకము సూచి “ఓయీ! నాదేహమున మహోదరవ్యాధి యంకురించి, యంతకంతకు ముదురుచున్నది. తగినమందు సేవింపకున్నచోఁ బ్రమాదము సంభవింపఁ గలదు. గార్దభకర్ణ మొక్కటి లభించినచో నది యకాషధమునఁ గూర్చి యారగింతును. దానితో నా వ్యాధి యంతరించిపోవును. కావున నెట్లయిననొక్క గాడిదను నాకడకుఁ గొనిరమ్ము” అని దీనముగాఁ బలికెను.

“చిత్తము” అనిపలికి యాజంబుకము గార్దభమునకై వెదకుచుఁబోయి యొకగ్రామ సమీపమునఁ జిక్కియున్న చాకలి వాని గాడిదను జూచి జాలినటించుచు వినయముతో మాట

లాడి దానికి నమ్మకము పుట్టించి మృగేంద్రముకడకుఁ గొని వచ్చి యెదుటనిలిపెను. ఆసింహము దానింజంపఁబోఁగా నది దాని కందక వేగముగఁ బరుగిడి తనతావునకుఁ బోయి నిలిచెను.

అపుడు సింహము సృగాలముం జూచి “ మనయత్నము నెఱవేఱినది గాదు. ఎట్లయిన మరలఁ బ్రయత్నించి కార్యము సాధింపవలయు ” నన “ మూఢచిత్తుఁడు ముం దెఱుంగక మోసమునకు లోనగునుగాని యొకమాటు కపటము గనులార జూచియు మరల మోసగింపఁబడుట కష్టము. అయినను నా నేర్పుకొలఁది యత్నించెద ” నని పలికి యాగార్దభము కడకుఁ బోయి “ ఓయీ! మృగరాజును సేవించి యాతనికడనున్న మేత యంతయు సుఖముగా ననుభవింపవచ్చును. సేవకు లందఱుఁ బ్రీతితో మన్నింపఁగలరు. ఈవిధమునఁ బెద్దటికము వహించియుండజాలక భయపడి పాటివచ్చుట తగునా ? సాహసము లేని వానికి సంపదలు రమ్మన్న వచ్చునా ?

ముఱికి బట్టలు మూఁపున మోసిమోసి, చాకలిచ్చే దిట్టులు, మోదులు నొందుచు నిచటనే నడపీనుఁగవై పడియుండుట మేలని తలఁచుచుంటివా ? ” యని పలికెను.

“ ఇరువురమును గలిసిమెలసి బ్రదుకుదము రమ్మని నమ్మించి కొనిపోయి సింహమునెదుట నిడి ననుఁ జంపింపఁదలఁచుట నీకు న్యాయమా ? వాడిగోళ్ళుసాచి, ముఖ మెఱ్ఱవాటి

భయంకర మగునట్లుగా నామీఁది కుఱుకఁబోవుచుండు
సింహము బారిఁదప్పించుకొని పాటిపోవ కెట్లు నిలువఁ గలను?”
అని యాగాడిద బదులుపలుకఁగా మరల జంబుకము “నీ విదివఱ
కెన్నఁడు సింహముం జూచియుండని కతమున నట్లు భయపడి
తివి. సమీపించి నమస్కరించినచో నాతఁడు దయాహృద
యుఁడై కాపాడును. అది యెఱుఁగక నీవు రాజాశ్రయముఁ
బోఁగొట్టుకొంటివి.

స్నేహభావమున నీకు మేలుసేయఁ బోఁగా నా య
త్నము ఫలింపదయ్యెను. శ్రేయస్కరమగు యత్నమునకు
బహువిధములైన విఘ్నములు కలుగుచుండును. రాజాశ్రయ
మువలన నెన్నియైన మేళ్లు చేకూఱునుగదా!” యని ప్రియా
లాపములు పలుకుచున్న గోమాయు వచనములకు లోఁబడి
యాగార్దభ మిట్లనెను.

“నీవు నాకు మిక్కిలి ప్రియసఖుఁడవై నాకు మేలు
గూర్పఁదలపెట్టితివి. నీ వన్నమాట లన్నియు నిజము.
తిండి చాలక బాధపడుచుండుట కన్న దొడ్డరాజునకు సేవకుఁ
డనై యొక్కదినము జీవించినను జాలును.”

ఇట్లని నమ్మకముఁ బ్రకటించియున్న యా గార్దభముం
దోడుకొనిపోయి మృగరాజు ముందట నిలిపి జంబుక మిట్లనియె.
“ఈతని నమ్మించి తోడి తెచ్చితిని. ప్రియభృత్యునిగాఁ జూచి
యీతని మన్నింపఁదగును.” అని పలికి దూరముగాఁ

దొలగిపోయెను. సింహమును మెలవున నా గాడిదను బట్టు కొని చంపివై చెను. ”

ఆ విధమున రెండవమాటు నీకుఁ జిక్కుటకు నేను బుద్ధితేని గాడిదను గాను. ఈపాటికి స్నేహము చాలించి ప్రియాంగన కడకు దయచేయవచ్చును. ” అని బలివర్ధనుఁడు పలుకఁగాఁ జింతాక్రాంతుఁడయిసిగ్గుపడుచుఁగ్రకఁచుఁడుజలమధ్య మునకుఁ బోయెను. కావున మనము మెలకువ గలిగి వర్తింపక యుద్ధమే ముఖ్యమని యెంచిన విజయ మపజయ ముగా మాటి లబ్ధనాశము సంభవింపవచ్చును.

“ధర్మముఁ దలపోసి రాజునకుఁ బ్రియమా, యప్రియమా? యని యాలోచింపక సత్యవాక్కులు కొంచెము పరుషముగా నున్నను జెప్పఁగలిగినవాఁడే యుత్తముఁడు. అట్టివాఁడే రాజునకు నిజమైన మిత్రుఁడు. మిత్రులను, సేనను రాజ్యమును, దన్ను, కీర్తిని యుద్ధమునకు సిద్ధపడి సందేహాడోలి కయందుఁ బడద్రోయ వివేకవంతుఁ డెవఁడు తలపోయును?” నావుడుఁ జిత్రవర్ణుఁ డ్దట్టైన ముందే యేల యీసంగతిఁ జెప్ప వైతి’ వని యడిగెను.

దానికి మంత్రి నామాట నీవు తుదివఱకు వినవైతివి గాదా! అపుడైన నీ యుద్ధారంభమునకు నేను సమ్మతింపలేదు. అది యటుండ్రుమ్ము. ఈ హంసల రాజగు హిరణ్యగర్భుడు సంధిజేసికొనఁదగు సకల సుగుణములు గలవాఁడు. కాని విరోధింపఁదగినవాఁడు కాఁడు.

ఇట్లు దూతయగు బకము చెప్పగా విని చక్రవాకము నీ విక వెడలుము. అనంతర విషయములు దెలిసికొని మరల రావచ్చు' నని యాతని బంపించి హిరణ్యగర్భునితో నిట్లనెను.

“రాజా! మనమిపుడు సంధి గావించుకొనుటయేయై క్తము. శత్రుమంత్రి గ్రద్ద చెప్పిన దిదియే కదా! జయగర్వమున నాతఁడు వెంటనే మంత్రిమాటలు మన్నింపకపోవచ్చును.

మహాబలవంతుఁడు, సింహాశద్వీపాధిపతియు నగు సార సము మనమిత్రుఁడుగదా! ఆతనికి జంబూద్వీపముపై గోపము కలిగింపవలయును. బలవంతులతోఁజేరి సంచరించుచు శత్రువులకుఁ బీడకలిగింపవలయును. బలవంతులచే నట్లు పీడింపఁబడిన శత్రువు తనచే విజితులై నవారితోనై న సంధిఁజేసికొనుట కీయ కొనును. నావుడు రాజహంస యామాటల కంగీకరించి విచిత్రమను పేరుగల బకమున కొక రహస్యలేఖ వ్రాసియిచ్చి సింహాశద్వీపమునకుఁ బంపెను.

అచట దీర్ఘదర్శి చిత్రవర్ణునితో మరల నిట్లు పలికెను. “ప్రభూ! మేఘవర్ణుఁ డచటఁ జాలకాల ముండెను గదా! రాజహంస సంధిచేసికొనఁదగు సుగుణములు కలవాఁడైనదియుఁ గానిదియు నాతఁ డెఱుంగును. నావుడు రాజాతనిఁ బిలిచి “హిరణ్యగర్భుఁ డెట్టివాఁడు? ఆతని మంత్రి చక్రవాకము స్వభాము నేపాటిది?” యని ప్రశ్నింప వాయసము హిరణ్యగర్భుడు ధర్మరాజునకు సాటివచ్చు గుణవంతుఁడు. చక్రవాక

మునకు సాటిరాదగు మంత్రులు లోకమున నరుడు' నావుడు
మయూర మీటు లనియె.

‘అంతటి సమర్థులైనచో నీవారాజు నెటులు వంచింపఁ
గలిగితివి?’ అను ప్రశ్నకు వాయసము నవ్వి యిటులనియె.
‘ప్రభూ! నమ్మినవారిని వంచింపుటలో విశేషమేమి కలదు?
ఒడిలో నుఖ నిద్రగాంచిన వానిజంపుటయు నొక పౌరుషమే
యగునా? చక్రవాకమంత్రి నన్నుఁ జూచిచూడకుండఁ గనే
కనిపెట్టెను. కాని యాశ్రితవత్సలుడగు నారా జాతని మాటలు
వినక నన్ను నమ్ముటవలన నేను వంచింపఁ గలిగితిని. తనవలెనే
యెదుటివారును నిష్కపటులని నమ్మువారు ధూర్తులచే మోస
గింపబడిన బ్రాహ్మణునివలెఁ జెడిపోవుదురు. నీ కాకథ వివ
రించెదను; వినుము.

ధూర్తులచే వంచింపఁబడి యజ్ఞ మేషమును వదలుకొన్న
బ్రాహ్మణుని కథ

గౌతమారణ్యమందలి యొక విప్రుడు యాగముచేయఁ
గోరి గ్రామాంతరము నకుఁబోయి యొక్క ఛాగమును గొనెను.
దాని నాతఁడు బుజముపై నిడుకొని తీసికొనిపోవుచుండ మువ్వురు
తుంటరులుచూచిరి. ఈ ఛాగముమిక్కిలి బలిసియున్నది. దీని నే
యుపాయముననయిన నపహరింపఁ గలిగినచోఁ జక్కగాఁ దిన
వచ్చును. అని యాలోచించి యాబ్రాహ్మణుని మార్గమున

మువ్వరు మూడుస్థలముల దూరముగా నిలిచి యాతని రాక కెదురు చూచుచుండిరి.

అందొక ధూర్తునియొద్దకు బ్రాహ్మణుడు రాగా నాతడు వినయము మెఱయ “బ్రాహ్మణోత్తమా! సర్వముదేలి సిన మీరీ కుక్కను బుజము నెక్కించికొనుట న్యాయమా?” యని ప్రశ్నించెను. అపుడు విప్రుడు “భీష్మార్థుడా! యాగ చ్ఛాగమును కుక్కయనుటకు నోరెట్లువచ్చె” నని యాతని ధిక్కరించి ముందునకుబోగా రెండవధూర్తుడును నాశ్చర్యము బ్రకటించుచు ‘బరమపవిత్రులగు బ్రాహ్మణులు కుక్కనుమోసి కొనిపోవుట ఘోర’ మని యాబాపనితో బలికెను.

అపు డావిప్రుడు కొంచెము సంశయించి మేక నొకసారి క్రిందికి దింపి పరిశీలించిచూచి ‘కుక్కకా’దనుకొని మరల బుజ ముపై నుంచుకొని పయనము సాగించెను. దుష్టుల వాక్యములు విన్న వివేక వంతులకును నొకపుడు నిజముగా మతిచలించును. అట్టిమాటలను నమ్మియొకపుడు చిత్రకర్ణునివలె మరణముగూడ నొందఁ గలరు. నీకాకథ తెలుపుదును వినుము.

దుష్టుల మాటలువిని, నమ్మిచెడిన లొట్టియ కథ

ఒక వనమందు మదోత్కటమను సింహము నివసించు చుండెను. దానికిఁ గాక వ్యాఘ్రుజంబుకములు మువ్వరనుచరులు. వారు వనమునఁ దిరుగుచు సార్థమునుండి తప్పిన యొంటె

నొకదానిం జూచి 'నీ వెచటినుండి వచ్చితి?' వని యడుగ నది తన వృత్తాంతము వివరించెను. వారు దానిని సింహమునొద్దకుఁ గొనిపోయి దర్శనము చేయింప సింహము దాని కభయమిచ్చి, చిత్రకర్ణుఁ డని పేరిడి తన పరివారమున నుండ నియమించెను.

ఇటులుండఁ గొన్నిదినములైన పిమ్మట నొకనాఁడు సింహమునకు శరీరమున ననారోగ్యము కలిగి, వేటకుఁ బోవలేక పోయెను. అందు లన నెవ్వరికి నాహారము దొరకలేదు. అప్పుడు కాక వ్యాఘ్రజంబుకములు రహస్యమున నిటు లాలోచించెను.

'ఈచిత్రకర్ణుని మనరాజు చంపునటులు చూడవలయును. కంటకాదులఁ దిను నీతని వలన నుపయోగ మేమికలదు?' అని కాకము పలుక, వ్యాఘ్రము 'మన ప్రభు వీతని ననుగ్రహించి యభయమిచ్చి స్నేహముతో నుండగా నీతని జంపించుట యెట్లు సాధ్యమగు' నని ప్రశ్నించెను. దానికి కాక మిటులు పలికెను. "మన ప్రభు విపు డాహారములేమిఁ గృశించి యున్నాఁడు. తిండికొఱకెట్టి పాపమునకైన నొడిగట్టఁ గలఁడు. ఆకలి గొనియున్న స్త్రీ తన పుత్రునైన విడిచి వైచును. ఆకలిగొని పాము తన యండములనే భక్షించును. క్షుధార్తులయిన నరులు కరుణాహీనులై ఏపనియైనఁ జేయుదురు."

ఆమాటల ప్రకార మంగీకరించి యవి సింహము దగ్గఁ జరు వెడలెను. సింహమువానిం జూచి 'యాహారమేమైన

దొరకెనా?’ యని యడుగఁ “ప్రభూ! అల్పులమగు మే మెంత యత్నించినను గొంచెమైన దొరకలేదు. నావుడు ‘నిఁకబ్రదుకుట కేమిమార్గ’ మని సింహ మడుగ ‘స్వవశమందున్న యాహార మును విసర్జించుట చేత నీవిధముగ సర్వనాశన పరిస్థితి సంభవించినది’ అని కాకమునెను. ‘స్వాధీనమైన యాహారమేమి కల’ దని సింహ మాశ్చర్యముతో నడుగఁ గాకి ‘చిత్రకర్ణుడే యా యాహార’ మని పలికెను.

దానికి సింహము చెవులు మూసికొని “ఈతనికి నే నభయమిచ్చి చేరఁదీసితిని. భూదానము కాని, సువర్ణ దానము గాని, గోదానాన్న దానములుకాని యభయ ప్రదానమునకు సాటిగావు. అట్టి యభయ దానము నెట్లు భంగపుచ్చఁగలను? సర్వకామములు నొసఁగు నశ్వమేధయాగముకంటె శరణు జొచ్చిన వారినిఁ గాపాడిన నెక్కువ ఫలము గలుగును.” అనెను. సింహము మాటలకు మరలఁ గాకమిట్లు పలికెను.

“ఈతని మీరు చంపనక్కఱలేదు. ఆతడు తన దేహమును తనంతటఁ దానొసఁగునట్లు మేము చేయఁగలము” నావుడు సింహమేమియు బదులుపలుకఁ జాలక యూరకుండెను. అది యవకాశముగాఁగొని కాకము వ్యాఘ్రజంబుకములతో నొక కుట్ర పన్నెను.

లొట్టియకడ కేఁగి కబురులుచెప్పి దానితో నామూఁడును సింహముదగ్గఱకు జేరెను. అపుడు కాకము “ప్రభూ! మేమెంత

యత్నించిన నింఁచుకేని యాహారము దొఱకదయ్యె. మీరా
బహుదినములనుండి యుపవాసమున మిక్కిలి డస్సియున్న వారు.
కావున నిపుడు నామాంసము స్వీకరించి కొంతయాకలి దీర్చు
కొనుఁడు. మంత్రులకుఁ బ్రజావర్గమంతటికిఁ బ్రభువే మూలము.
నరులకు సమూలములయిన తరువులేకదా ఫలము లొసంగఁ
గలవు!” అని వినయముమెఱయఁ బలికెను.

దానికి సింహము “ఇట్టి మహాపాపముఁజేసి జీవింఁచుట
కన్న ప్రాణములు గోలుపోవుట మిక్కిలి శ్రేయస్కరము.”
నావుడు జంబుకమును నటులే ‘నాదేహ మాహారముగాఁ
గొను’మని ప్రాధేయపడెను. సింహము దానికి నంగీకరింపలేదు.
అనంతరము వ్యాఘ్రముకూడ ‘నాదేహము నుపయోగింపు’
మని సింహమును గోర ‘నదియెంతమాత్ర ముచితముగా’ దని
సింహ మనెను.

పిమ్మట నెక్కుడు నమ్మకము కలిగి చిత్రకర్ణుఁడును
‘దప్పక నా దేహము భక్షించి యాకలిఁ బావుకొను’ మని
సింహమును వేడికొనెను. ఆపలుకులు విన్నతోడనే సింహము
దానిపై నుటికి దానియుదరముం జీల్చివైచెను. సింహము
తినఁగా మిగిలిన యాహారమును దృప్తిర కాక వ్యాఘ్రజంబుక
ములు భుజించెను. కావున దుష్టవాక్కు లసత్యములైనను
గొంత నమ్మకమో, సంశయమో కలిగింపకమానవు. పిమ్మట
మూడవ తుంటరి బ్రాహ్మణుని సమీపించి “స్వామీ!

మీవంటి యుత్తము లిట్టి సీచపుఁ బనిచేయుట యేటి న్యాయ”
మని ప్రశ్నించెను.

ఆపలుకులు విని బ్రాహ్మణుఁడు “నిజముగా నాకు మతి
చెడినది. లేకున్న నందఱుఁ గుక్కయని పలుకుచుండ దానిని
మేకయని యెట్లు నమ్ముదును? ఎవఁడో దుష్టుఁడు నాకీ
కుక్కను మేకయని యంటఁగట్టినాఁడు” అని యాలోచించి
యింక బుజముపై నున్న దానివంకఁజూడకయే దాని నచట
దిగవిడిచి, స్నానముచేసి యింటికిబోయి కుక్కను ముట్టు
కొన్నదోషముఁ బరిహరించు కొనుటకు గాయత్రిని జపించు
కొనెను. ఆతుంటరులూ తమనేర్పునకు మిక్కిలి సంతసించి
మేకను గొనిపోయి కోసికొని మాంసముం బంచుకొని తినిరి.
కావున నుత్తముఁడైనవాఁ డందఱు తనవలె యోగ్యులే
యని నమ్మజనదు.”

అదియంతయు విని మయూరరాజు మేఘవర్ణునితో
‘నీవు శత్రుమధ్యమునఁ జిరకాలము వారిని నమ్మించి యెట్లు
వసింపగలిగితి’ వని ప్రశ్నించెను. మేఘవర్ణుఁడు నిట్లు బదులు
పలికెను. “స్వామికార్యము నిమిత్తముకాని, స్వప్రయోజనము
కొఱకుగాని చేయరాని పనియుండునే? మానవులు వంట
పండుకొనుటకయి కట్టెలు దలపై నిడికొని మోయుచున్నారు
గదా! వృక్షములఁ బడగొట్టుటకై నదీవేగము వృక్షపాద
ములు గడుగుచున్నదికదా! బుద్ధిమంతుఁడు శత్రువును శిర

మునఁ దాల్చియైనను గార్యసిద్ధి నందఁ జూచును. కార్యసిద్ధికై
కప్పలను మోచిన సర్పముకథ యొండుకలదు. నీకు దానిని
వివరింతును వినుము.

కార్యసిద్ధి నిమిత్తము కప్పలను మోచిన సర్పము కథ

ఒక పాడువడిన యుద్యానవనమున వృద్ధసర్ప మొండు
నివసించుచుండెను. దానికి మందవిషమని పేరు. అది
మిక్కిలి ముదిసి యుండుటవలన నాహారము వెదకుటకై న
శక్తిలేక యొక చెఱువు దగ్గఱఁ బడియుండెను. దానిం జూచి
దూరముననుండి మండుకమొకటి “నీ వాహారము వెదకు
కొనక యేల యిట్లు పడియుంటి” వని యడుగ నాసర్పము
“మందభాగ్యుడ నగు నన్నుఁ బలుకరించిన నీకు లాభమేమి?
నీత్రోవను నీవు పొమ్మని పలికెను. దానితో నాకప్పకు దాని
వృత్తాంత మెఱుంగ మిక్కిలి కౌతుకము పొడమి సర్పమును
బలవంతపెట్ట నది యిట్లు చెప్పఁదొడఁగెను. “ఓయీ వినుము.
బ్రహ్మపురవాసియు, మిక్కిలి శ్రోత్రియుఁడు నగు కౌండిన్యని
పుత్రుఁడు సకలసుగుణసంపన్నుఁడు, నిరువది వత్సరముల వయసు
వాఁడుఁ దైవవశమున నడవిలో దిరుగుచుండ నేను చూచి
ఘాతుకస్వభావముచే వానిఁ గఱచితిని. సుశీలుఁడను పేరుగల
యా బాలుఁడు వెంటనే మరణించెను. కుమారుఁడు మరణిం
చుట చూచి కౌండిన్యఁడు దుఃఖభారముచే మూర్ఛనొంది
నేలపై బడి దొరలెను.

ఆపురమందలి బ్రాహ్మణులందఱు నావార్తవిని యచటఁ జేరిరి. అది యుచితము కదా ! ఉత్సవ సమయమునను, దుఃఖ కాలమునను, యుద్ధమందును, కఱవుకాలమునను, విప్లవము జరుగునపుడును, రాజద్వారమందును, మరణకాలమునను నెవ్వఁడు దరిజేరునో వాఁడే నిజమగు బందుగుఁడు.

అపుడు కపిలుఁ డను నొక గృహస్థుఁడు “ఓయీ కౌండిన్యా ! వివేకము లేమిచ్చేసి యిట్లుదుఃఖించు చున్నావు. జన్మ కలిగినపుడే మరణ మందఱకు వ్రాసిపెట్టఁ బడియుండ విచారమునకుఁ గారణ మేమి కలదు ? సకల యోధులతోఁ గూడిన నరపాలు లందఱు నిపు డుండిరా? ఎందఱెందరో యెడఁ బాటునొందియున్నట్లే భూమి నిలిచియుండి సాక్ష్యమిచ్చుటలేదా? శరీరమునకు క్షణక్షణము నపాయము పొంచి యుండును. సంపదలాపదలకు మూలము. కలయిక లెడఁ బాటునకు హేతువులు. జనించిన దంతయు నశింపకతప్పదు. మంటికుండ నీటిలోఁబెట్టినచోఁ గరగి పోవునటులు శరీరము క్షణక్షణము నాయువు తఱుగుటచేత క్షీణించిపోవు చున్నదని మానవు లెఱుంగఁజాలకున్నారు. ప్రతిదినము మృత్యుదేవత మనలను మరణశిక్షనొంది వధ్యస్థానమునకుఁ గొంపోఁబడువానినివలె సమీపించుచున్నది. యశావనము, రూపము, సంపదలు, జీవితము, ప్రియుల పరిచయము నివియన్నియు ననిత్యములు. కావున వీనిపైఁ బండితుఁడు తగులాటము వహింపఁడు. మహా

ప్రవాహమున రెండు దుంగలు కొట్టుకొనిపోవుచు నొకమారు కలిసికొని యట్టె విడిపోవుచుండునట్లు మానవులు నొకమాటు గలిసికొనుచుందురు. అట్లే విడిపోవుచు నుందురు. మఱియు నొక బాటసారి యలసి కొంతనే పొక చెట్టునీడను బరుండి విశ్రమించి వెడలిపోవును. అట్లే ప్రాణియు నొకచోట జనించి పని తీరిన వెంటనే వెడలిపోవును. ఈ శరీరము పంచభూతముల సమ్మేళనమునుండి జనించినది. మరల విడి పంచభూతములఁ గలియుచున్నది. దీనికై విచారించుట యవివేకము. ప్రాణి బంధువర్గముతో నెన్నివిధముల సంపర్క మేర్పఱచుకొనుచున్నాడో యన్నివిధముల హృదయమున శోకశంకువులు నాటుకొనుచున్నవాడే యగుచున్నాడు. అపథ్యభోజనము వలె ప్రియసమాగమములు తాత్కాలికానందము గలిగించినను మనకవి యతిదారుణములై పరిణమించును. సదీప్రవాహములు ముందునకే కాని వెనుకకు మరలనట్లు రేలుంబవళ్లు మానవుల యాయువును దీసికొని ముందునకు బోవుచునే యుండును. వియోగమును కత్తితోఁ గోయఁబడిన మానసమున కేమందును బనికిరాదు. కావుననే సత్సంగమునై నను విబుధులు కాంక్షింపరు. సగరాది చక్రవర్తు లెంతటిపుణ్యము లొనరించినను వారికిని మరణము తప్పలేదు. సరలోకమున జనించుటకు గర్భములోఁ బడినది మొదలు ప్రాణులు మృత్యువు నొద్దకు విరామము లేక పయనించుచునే యుండును. కావున

నవి వేకమూలమగు విచార ముడిగి సంసారముఁ జూచికొనుము.”
అని యుదేపశించెను.

ఆ మాటలు విని, నిద్ర మేలుకొన్న వానివలెఁ గౌండి
న్యఁడు లేచి యిటు లనెను.

“నా కిఁక నీగృహసరకము చాలును. వనవాసము
నకుఁ బోవుదును” అది విని కపిలుఁడు “రాగముతోఁ గూడిన
వారికి వనముననైనఁ గష్టములు రాకమానవు. గృహమం
దుండియుఁ బంచేంద్రియములఁ గట్టుదిట్టము చేసికొన్న నదియే
తపస్సగును. రాగములేనివాఁడై; కుత్సితకర్మలలో నడచుకొనని
వానికి గృహమే తపోవనము. ఏ యాశ్రమమందున్నను ఎట్టి
దుఃఖము నొందినను ధర్మమును విడువరాదు. సకలప్రాణుల
యందును సముఁడై యుండవలయును. ఆశ్రమము ధర్మకార
ణము కాఁజాలదు. బ్రదుకుట కొఱకు మాత్రము తిండియు,
సత్సంతానము కొఱకు మాత్రము సంసారమును, సత్యమా
డుట కుపయోగింపఁబడు వాక్కును నెవరికుండునో వారు
కోటలనైన దాటఁగలరు.

“ఆత్మయే నది. ఇంద్రియనిగ్రహమే పుణ్యతీర్థములు.
సత్యమే జలము. శీలమే గట్టులు. దయ కెరటములు. అట్టి
యాత్మనదియందు మునిగిననే మాసనము పరిశుద్ధి నొందును
గాని నదీస్నానము లెన్నిచేసినను లాభములేదు. జన్మము
మరణము, వ్యాధి, వేదన మున్నగు నుపద్రవములతో గూడిన

రంసారము విడిచిన వానికి సుఖముగలుగు” ననఁ, గౌండిన్యఁ జామాటల కామోదముఁ జూపెను. కాని “నేఁడు మొదలు కప్పలను మోయు” మని నన్ను శపించెను.

కంపిజులుడు “నీ విపుడు శ్రోధముచే నహనములేక యుంటివి. ఎవరితోను స్నేహము పెట్టుకొనరాదు. అట్లుండ లేక పోయినచో మంచివారితో మాత్రముమైత్రి చేయఁదగును. అందలి దోషమున కదియేమందు.” నావుడు గౌండిన్యఁడు “యథావిధిగా సన్యాసముఁ దీసికొనెను. నాటినుండి యా బ్రాహ్మణ శాపవశమున గప్పల మోయుటకై యిట నున్నాఁడ” నని సర్పము పలికిన మాటలు విని యాముదుసలి కప్ప తమ ప్రభువగు జాలపాదునొద్ద కేగి యీ సంగతి దెలిపెను.

అంతట జాలపాదుఁడు సర్పము దగ్గఱకువచ్చి దాని వీపుమీఁది కెక్కిను. పామును దానిని మెచ్చికొని విచిత్ర మగు రీతుల నడిచెను. మరునాఁడు కదలలేకుండ నున్న యాసర్పమును గాంచి మండుకరాజు “నీవిపుడు బాగుగా నడుచుటలే దే” మని యడుగ నది ‘తిండి లేనందున బలహీన ముగా నుంటి’ ననెను. ‘నీయాకలికి సరిపడునట్లు మండుకములఁ దిని చక్కగా మోయుచుండు’ మని రాజాజ్ఞాపించెను. మహా ప్రసాదమని పలికి నాటినుండియు దినదినము వలయునన్ని కప్పలఁ దినుచుఁ గొంతకాలమునకుఁ గప్పలన్నియుఁ జెల్లిపోఁగా

నాసర్పము తుదకు మండుకరాజును గూడ భక్షించెను. కావున స్వామికార్యార్థ మెట్టి యిడుమలనైన భరించుట కష్టముకాదు. ఇపు డాసంగతులు చర్చించి ప్రయోజనము లేదు. హిరణ్యగర్భుఁడు సకల విధముల సంధికిఁ దగినవాఁడు. నాయభిప్రాయ మిది” యని మేఘవర్ణుఁడు వివరించెను.

చిత్రవర్ణుఁడన్నియు విని “నీ కీవిచారమేల? ఆతఁడు నాచే జయింపబడిన కారణమున నాకు నేవచేయుట కంగీకరింపవలయును. లేదేని విగ్రహము తప్ప” దని పలుకుచుండగా జంబూ ద్వీపము నుండి చిలుకవచ్చి యిటు లనెను.

“ప్రభూ సింహళదేశమున కధిపతియగు సారసరాజు జివుడు జంబూద్వీపమును ముట్టడించి యున్నాఁడు” ఇట్లు చెప్పఁగాఁ గంగారుపడి ‘ఏమైనది చెప్పుచెప్పు’మని రాజు తొందరపెట్టఁగాఁ జిలుక మొదటివలెనే మరలఁ బలికెను.

గ్రద్ద తనలో “ఓచక్రవాకమంత్రీ! సర్వజ్ఞ! లెస్సయైన పనిచేసితివి” అని తలపోయుచుండెను. ‘సరే! కానిండు. అచటికే వెడలి వానిని సమూలముగ నన్మూలింపఁ గల’ నని రాజు పలుక దూరదర్శి నవ్వి యిటులనియె. “శరత్కాలమేఘముటిమినట్లు వృథాగా గర్జింపరాదు. మహాపురుషులైన వారు పరులకుఁ దమమనసులోని యర్థానర్థములు వెల్లడింపరు. మఱియు నొకేసారి పదిమందితో యుద్ధము పెట్టుకొనరాదు.

“బలవంతమైన సర్పము చలిచీమలచేత జిక్కి చావదె ?” కావున నీతనితో సంధిచేసికొని మఱియేగుట మంచిది. కాకున్న మన వెనుకనే యాతఁడు విజృంభింపవచ్చును. కేవలము గోపమునకు లొంగి యథార్థమెఱుఁగకుండువాఁడు పరాభవమొంది పశ్చాత్తాప పడవలసివచ్చును.

కామము, క్రోధము, లోభము, మోహము, గర్వము, అనూయ యనునని మానవునకు శత్రువుల వంటివి. ఇవియే అరి షడ్వర్గ మనఁబడును. పీనిని విడువ గలిగిన నరుఁడు తప్పక సుఖ మొందఁగలఁడు ” అను మంత్రిపలుకులకు రాజు “ ఆర్యా! ఇది మీనిశ్చయము.” నావుడు మంత్రిమరల నిట్లు పలికెను “అవును పరమార్థము స్మరించుటయు, మంచిచెడ్డల తర్కమును, వివేకము తోడి నిశ్చయము, రహస్య గోపనము, దృఢబుద్ధి-ఇవి మంత్రికుండఁదగు ముఖ్యగుణములు. మఱియు నేపనియుఁ దొందరపడి చేయరాదు. దూరాలోచన లేకున్న నాపదలు తప్పవు. యుక్తాయుక్తములు గుఱుతించి పనిచేయువానిని సంపదలు వాని గుణములపట్ల నాదరముగలవై స్వయముగా వరించును. వేయేల ప్రభూ! నామాటలయం దేమైనఁ దమకు గౌరవ మున్నచోఁ దప్పకసంధి గావించుకొని వెడలుట మేలు. కార్యసాధనమునకు నాలు గుపాయములు. శాస్త్రములలోఁ జెప్పఁబడి యున్నను గడమవి మూఁడును కేవలము నామ మాత్రములు. కార్యసిద్ధి ముఖ్యముగా సామము నాశ్రయించి యుండును. ఇంకను విశేష మేమన నీరాజహంస ధర్మజ్ఞుఁడు.

ఆతని మంత్రి సర్వజ్ఞుడు. మేఘవర్ణుని మాటలవలన, నాతోడొన రించిన పనులను బట్టియు నీవిషయము స్పష్టమగుచున్నది.” అను మంత్రిమాట లాలించిరాజు “ఆర్యా ! ఇక జర్చయవస రములేదు. నీమనసునకు వచ్చినట్లుగావింపుము. నాపుడు మంత్రి ‘నరే! ఉచితరీతి నాచరింత’మని పలికెను.

రాజు, మంత్రియుఁ దమ తావులకుఁ బోవఁగా నావిష యమును గమనించిన గూఢచారియగు కొంగ హిరణ్యగర్భు నొద్దకు సత్వరముగా వచ్చి “ప్రభూ ! సంధి సమకూర్చుటకై మహామంత్రి గృధ్రము మన సమ్ముఖమునకు వచ్చుచున్నాఁ” డని తెలిపెను. అపుడు రాజహంస తనమంత్రితోఁ మరల నేదైన గపటము పన్నఁదలఁచి వచ్చుట లేదుగదా” యన మంత్రియగు సర్వజ్ఞుఁ డిటు లనియెను.

“ప్రభూ ! ఈవిషయము సందేహింపఁ దగ్గదికాదు. ఏలన దూరదర్శి గొప్పయాశయము గలవాఁడు. ఒకపుడు గొంచె మైన ననుమానింపకయుండుటయు, వేఱొకపు డన్నిఁటియందు సంశయించుటయు నను నవి మందమతుల లక్షణములు. రాత్రి నక్షత్రములు సరసులోఁ బ్రతి ఫలించినపుడు, హంస యవి తెల్ల దామరలని భావించి వానిఁజేరఁబోయి తాను వంచింపఁబడినట్లు లక్షణములోఁ దెలిసికొనును. ఆహంస పవలు చెఱువులోని తెల్ల దామరలను జూచి యవి నక్షత్ర ప్రతిబింబములుగా భావించి వానిఁగొఱుక దలఁపక విడుచును. అట్లే వివేక హీనుఁ డసమ

యమునను సందేహించు. సందేహస్పదమగు విషయము వెంటనే నమ్మును. దుర్జనులవలనఁ గలఁతనొందిన మనసు గలవాఁడు నుజనులనుగూడ నమ్మక పోవును. పాయసము దినబోయి చేయి కాలిన బాలుఁడు పెరుగును గూడ నూదికొని తినును.

కావున నో ప్రభూ! ఆతని గౌరవించు నిమిత్తము రత్నాదికములగు కానుకలు సిద్ధపఱుపవలయును.” నావుడు రాజులకుఁ దగునేర్పాటులుగావించెను. మంత్రి చక్రవాకముదుర్గ ద్వారమునొద్ద కెదురేగి గృధ్రమును సత్కరించి తీసికొని వచ్చి రాజదర్శనము చేయించెను. గృధ్రమును రాజునకు వందనము చేసి యాతని యనుమతిపై నుచితాసన మలంకరించిన యనంతరము చక్రవాక మిటు లనియె.

‘ఈరాజ్యమంతయునుమీయదియకాభావించి స్వేచ్ఛగా ననుభవింపుఁ’ డన రాజహంసయు సటులే పలికెను. ‘దూరదర్శి యామాటల కిటులు బదులు పలికెను. మీవచనము లుత్తములకుఁ దగినటు లున్నవి. లుబ్ధుని ధనముచేతను, సాధుపురుషుని నమస్కారమాత్రము చేతను, మూర్ఖుని మాటకుఁ గాదనక యూరకుండుటచేతను, దత్తార్థముచేఁ బండితుని వశపఱచుకోవచ్చును. సద్భావముతో మిత్రుని, నుత్సవములచే ఒంధువులను, దానమానములచే స్త్రీలను, భృత్యులను దయచే నితర జనులను నాకర్షింపవచ్చును. కావున నాతనితో సిపుడు సంధి చేసికొనుట మేలు. రాజు చిత్రవర్ణుడు మహాప్రతాపవంతుఁడు”

నావుడు రాజహంసఁ మంత్రి చక్రవాకము “సంధిచేసికొను మార్గమును గూడఁసెలవిండు” అని పలికెను. రాజహంస ‘సంధి ప్రకారము లెన్ని?’ యని యడిగెను. దానికి గృధ్ర మిటులు పలికెను.

“బలవంతుఁడు దాడి చేసినపుడు ప్రతిక్రియ సాధ్యము గానిచోఁ గాలయాపనకొఱకు సంధిచేసికొనవలయును. కపాలము ఉపహారము, సంతానము, సంగతము, ఉపన్యాసము ప్రతీకారము, సంయోగము, పురుషాంతరము, అదృష్టవరము ఆదిష్టము, ఆత్మాదిష్టము, ఉపగ్రహము, పరిక్రియము, ఉచ్చిన్నము, పరభూషణము, స్కంధోపనేయము నని సంధి పదు నారు రకములు.

సమమైన తాహతుగలవారు చేసికొన్నది కపాలసంధి యనఁ బడును. ధనమొసఁగి కూర్చుకొనుసంధి యుపహారమనఁ బడును. కొమార్తెల నొసఁగి చేసికొనుసంధి సంతాన సంధి. సత్పురుషులతో స్నేహపూర్వకముగా జేసికొనునది సంగతసంధి.

ఈసంగతసంధి యుత్తమము. జీవితాంతమువఱ కుండు నది. ఆపదలందు, సంపదలందు సమానార్థ ప్రయోజనములు గలిగి యేకారణముల వలనను తెగిపోక యీసంధి చక్కఁగా నదుకఁబడిన సువర్ణమువలెఁ బ్రకాశించును.

తనకార్యసిద్ధి కొఱకుఁ జేసికొనుసంధి యుపన్యాస మనఁ బడును. నేనిదివఱ కీతని కుపకారముచేసితిని. ఈతఁడు మరల

నాకుపకరించునని చేసికొనునంధి ప్రతీకార మన నొప్పును. రామ సుగ్రీవులనంధి యిట్టిదే. ఏకప్రయోజనము గలక్రియ నుద్దేశించి చేసికొనఁబడు నంధి సంయోగ మనఁబడును. 'మన యోధుల మూలమున మన మీయర్థము సాధించుకొంద' మని పణము నిర్దేశించు కొనఁబడిన నంధి పురుషాంతరము నాఁబడు. సీయొక్కని చేతనే నాపని సాధింపఁ బడవలయునని శత్రువు పణమిడి చేసికొన్న నంధిపేర దృష్ట పురుషాంతరము.

భూమిలోఁ గొంతభాగము పణముగానిచ్చి చేసికొన్న నంధి యా దిష్టమనఁదగు. స్వస్వైన్యముచేఁ జేసికొనఁ బడినది ఉదాహృతము. ప్రాణరక్షణముగోరి, సర్వస్వము నొసఁగి చేసికొనునంధి యుపగ్రహము. కోశములో నొకభాగము గాని, యర్థకోశము గాని, సర్వకోశము గాని యొసఁగి శిష్టరక్షణ మున్నకై చేసికొనునంధి పరిక్రమ్య మను పేరఁబరగును. సార వంతములగు పౌలములొసఁగి కావించుకొనునంధి కుచ్చిన్నమని పేరు. భూమిలోఁ బండు పంటయంతయు నొసఁగి చేసికొనునది పరభూషణనంధి. ఫలించినదానిలో భాగమిచ్చి చేసికొనునంధి స్కంధోపనేయము" అని ఇట్లు నంధిభేదములు వివరింప రా జిటు లనియె.

“ఈతఁడు మిత్రుఁ డాతఁడు శత్రుఁడని యల్పులు దలఁ తురు. ఉదారచరితులగువారు వసుధయంతయు నొకేకుటుంబ మని నమ్లుదురు. పరవనితలయందు మాతృభావము, పర

ద్రవ్యమందులోష్ఠబుద్ధి, సర్వభూతములందాత్మభావన గలుగు వాడే పండితుడు. మీరు మహానుభావులును బండితులును. కావున మే మేఘచేయవలయునో యూనతిండు.” నావుడు గృధ్ర మిట్లనెను.

“ఆధివ్యాధులచేఁ బీడితమై నేఁడో, రేపో నశించు శరీరము నిమిత్తము ధర్మము దప్పుట కెవ్వఁ డోపును. ప్రాణుల జీవితము కదలుచున్న నీటిలోని చంద్రునివలె గడు జపలము. ఈసంగతి గుర్తించి యనుక్షణము ధర్మమాచరింపవలయును. సంసార మెండమావులఁ బోలె ఖణభంగుర మని యెఱిగి; ధర్మముకొఱకు, సౌఖ్యముకొఱకు, సుజనులతో స్నేహము చేయవలయును. కావున నాయభీష్టము వినుడు.

‘వేయియశ్వమేధములు’ నొక్కసత్యము వేఱు సిబ్బెల లో నిడి తూచిన సత్యమే యధికముగ నుండెను. కావున సత్య మను దివ్యమను బురస్కరించుకొని యుపహారమనుసంధిఁ జేసి కొనుట యుక్తము’ నావుడు సర్వజ్ఞుఁడును దాని కంగీకరించెను.

రాజపుడు వస్త్రాద్యలంకారములు కానుకగానిడి పూజింప మిక్కిలి సంతసించి గృధ్రము తనతో సర్వజ్ఞునిఁ దోడుకొని పోయి మయూరరాజదర్శనము చేయించెను. చిత్రవర్ణుఁడును గ్రద్దమాటలువిని సర్వజ్ఞుని మిగుల నాదరించి సంధి నంగీకరించి పంపెను. అనంతరము దూరదర్శి “ప్రభూ! నేటికి మన కోరిక నెఱవేఱినది. ఇప్పుడు స్వస్థానమగు వింధ్యాచలమున

కేఁగుదము.” అని రాజుతోఁబలికెను. పిమ్మట నందఱు వింధ్యపర్వతమునకుఁ బోయిరి.

వారు వింధ్యగిరికిఁ జేరుటకుముందే హిరణ్యగర్భుఁడంపిన మాతలు శీఘ్రముగా నరిగి సింహశర్వీపాధిపతో “సర్వోపద్రవ కారణమైన యుద్ధము నుజ్జగించి చిత్రవర్ణునితో సంధి గావించు కొనుటయైనది. మేము కలిగించిన శ్రమకు మన్నించి మీరును సంధికొడంబడుట మంచిది. మీదండయాత్రవలన మాకు సంపూర్ణ ఫలితము చేకుటైనది. మీరిష్టపడినచోఁ జిత్రవర్ణుని మంత్రి దీర్ఘదర్శియుఁ దమరాజును దప్పక సంధికొప్పించుచు. ఇది మాప్రభువగు హిరణ్యగర్భుని సందేశము” అని విన్నవించిరి.

ఇదేవిధమునఁ జిత్రవర్ణుని కడనుండియు సంధికై రాయబారము రాఁగా సింహశర్వీపాధిపతి దానికంగీకరించి, చిత్రవర్ణునిచే సత్కరింపఁబడి తన బలములతో స్వస్థానమునకేగెను. ఈ విధముగా సంధిగావించుకొని యంద రానందమొందిరి.”

ఈవిధముగాఁ దెలిపి విష్ణుశర్మ “రాజకుమారులారా! ఈనీతిశాస్త్రముఁ బఠించినవారికి నకల విషయములు గరతలామలకము లగును. అట్లు పఠింపనివారెంతటివారయ్యును గార్వ సమయములందుఁ గర్తవ్యతా విమూఢులై యనర్థముం జెందుదురు. ఈవిధముగామీకు ధర్మార్థ కామసాధనములైన యనేకకథలు వినిపించితిని. కావున నిందలి నీతులు మనసునఁ

బదిలపటచుకొని దృఢచిత్తులై రాజకార్య నిర్వహణాదు లందు నిత్యవిజయముం గాంచి ధర్మపరిపాలనచేఁ బ్రజల కానందముఁ గూర్చు బూనుకొనుఁడు ” అని బోధించెను.

అదివిసి యారాజకుమారు లాగురునకుఁ బ్రణామములు చేసి “మహాత్మా! పరుసవేది యొకించుక తాఁకిన మాత్రమున సకలలోహములుఁ బరిశుద్ధహేమ మయము లగును. అటులే మీవాగమృత ధారలచే మాహృదయములు మిక్కిలి పరిశుద్ధములై నవి. మాకు సంపూర్ణ సీతివివేకము గలిగినది. యని పలికి యాతనికడ రాజసీతిశాస్త్రంబు లభ్యసించుచుండిరి.

అనంతర మొకనాఁడు సుదర్శనమహారాజు విష్ణుశర్మను రావించి “ఆర్యా! మీవలనఁ గుమారు లభ్యంతప్రజ్ఞాధురీణులైరి. ఇకమీద నాయుధ విద్యాభ్యాసంబుఁ జేయించెదను. అనుమతి యిండు ” అని పలికి, లెక్కలేని గోహిరణ్యాదికము లను విష్ణుశర్మకుఁ గానుకగా నొసఁగి సత్కరించి పంపెను.

సుదర్శనుఁడు బహుకాలము రాజ్యమేలి వాన ప్రస్థా శ్రమమునకుఁ బోయిన యనంతరము సీతివిదులగు నాతని కుమారు లనవరతము విష్ణుశర్మ బోధనలు స్మరించుకొనుచుఁ జాలకాలము సకల శ్రేయస్కరముగా రాజ్యపరిపాలనముఁ గావించిరి.

170

SEE

6.1-00

6.1-00
21207